

# श्रीवेङ्कटाचलमाहात्म्यम्





महाराष्ट्र शासन









ॐ नमो भगवते वासुदेवाय

॥ इति ॥

महर्षि विश्वामित्राचार्य

महर्षि विश्वामित्राचार्य



१९८९

महर्षि विश्वामित्राचार्य

महर्षि विश्वामित्राचार्य



श्रीरस्तु

श्री श्रीनिवासपरब्रह्मणे नमः

श्रीमते विष्वक्सेनाय नमः

## श्रीवेङ्कटाचलमाहात्म्यम्

( श्रीभविष्योत्तरपुराणान्तर्गतम् )

—o—o—o—

श्रियःकान्ताय कल्याणनिधये निधयेऽर्थिनाम् ।

श्रीवेङ्कटनिवासाय श्रीनिवासाय मङ्गलम् ॥

श्रीवेङ्कटाचलाधीशं श्रियाऽध्यासितवक्षसम् ।

श्रीतचेतनमन्दारं श्रीनिवासमहं भजे ॥

—o—o—o—

हरिः ॐ

अथ प्रथमोऽध्यायः

—o—o—o—

जनकनृपानुभूतशोकातिरेकप्रकारः

शौनकः—

‘सूत ! सूत ! महाभाग ! सर्वशास्त्रविशारद ! ।

त्वत्तोऽहं श्रोतुमिच्छामि माहात्म्यं पुण्यवर्धनम् ॥

१

कथितं रङ्गमाहात्म्यं त्वया हस्तिगिरीशितुः ।

जगन्नाथस्य वै विष्णोः माहात्म्यमतुलं मुने ! ।

इदानीं श्रोतुमिच्छामि माहात्म्यं वेङ्कटेशितुः ।

२

श्रीसूतः— ‘साधु पृष्ठं त्वया ब्रह्मन् ! चरितं वेङ्कटेशितुः ।

यथाश्रुतं मया पूर्वं व्यासादमिततेजसः ॥

३



तत्तथाऽहं समाचक्षे सावधानमनाः शृणु ।	
पुरा तु जनको नाम राजा परमधार्मिकः ॥	४
सत्यवाक् सर्वशास्त्रेषु कोविदः कोपवर्जितः ।	
वासुदेवप्रसादस्य मुख्यपात्रमभून्नृपः ॥	५
निर्ममो नित्यतृप्तश्च निरहङ्कृतिरात्मधृक् ।	
तस्य आताऽभवत्पूर्वं कुशकेतुरिति स्मृतः ॥	६
कुशध्वजस्य तनयाः त्रयस्त्रैलोक्यसुन्दराः ।	
दुहितृणां त्रयं तस्य कुशकेतोर्महात्मनः ॥	७
जनकस्याभवत्पुत्री जानकी नाम सा रमा ।	
आत्रा च कारयामास राज्यं जनकभूपतिः ॥	८
स आतुराज्ञया राज्यं चकारार्येषु भक्तिमान् ।	
कदाचित् जनको राजा मनसीत्थमचिन्तयत् ॥	९
‘सुखमेव सदा मे स्यात् दुःखं मा भूत् कदाचन ।	
दुःखं न वीक्षे नेत्राभ्यां सुखं वीक्षे सदाऽऽत्मनः’ ॥	१०
असाधुसम्मतं वाक्यं श्रुत्वेत्थमुदितं हरिः ।	
दुःखं प्रदर्शयामास राज्यमत्तस्य भूपतेः ॥	११
कदाचित् दैवयोगेन कुशकेतुरगान्मृतिम् ।	
हतेऽनुजे च तद्भार्या तेन साकं ममार च ॥	१२
राज्यं पुत्रांस्ततस्त्यक्त्वा त्वगात्पतिसलोकताम् ।	
तौ दम्पती नृपो दृष्ट्वा त्यक्तपुत्रौ सुखोचितौ ॥	१३
विललाप महाराजो आतरं आतृवत्सलः ।	
‘हा भद्रे ! बालकांस्त्यक्त्वा वृद्धं मां जानकीं तथा ॥	१४
क्व गच्छसि वरारोहे ? पतिमालिङ्ग्यं मङ्गले ! ।	
अशीतिवर्षसाहसं सम्प्राप्तं मम मामिनि ! ॥	१५



एतावत्कालपर्यन्तं न दृष्टो दुःखसञ्चयः ।	
अद्य दृष्टो वरारोहे ! त्वद्वियोगेन केवलम् ।	१६
इति सञ्चिन्त्य मनसि वारंवारं महीपतिः ।	
चकार प्रेतकार्याणि पुत्राणाञ्चैव शैशवात् ॥	१७
मातृहीनांस्ततो बालान् आलिङ्ग्याङ्गे निधाय च ।	
‘भोः पुत्रा ! बालभावे तु मातृहीनाश्च कर्षिताः ॥	१८
कथं पश्यामि नेत्राभ्यां मातृहीनांश्च बालकान्’ ।	
इति चिन्तापरः सोऽभूत् त्यक्तराज्योऽतिदुःखितः ॥	१९
त्यक्तज्ञः त्यक्तभोगश्च त्यक्तनिद्रोऽतिकर्षितः ।	
तस्य दुःखोपशान्त्यर्थं शतानन्दः पुरोहितः ॥	२०
सम्प्राप्तो दैवयोगेन वामदेवानुजो मुनिः ।	
प्राप्तं पुरोहितं दृष्ट्वा राजा पूजामकल्पयत् ॥	२१
स पूजितो मुनिवरो निविष्टो मृगचर्मणि ।	
ततः कालोचितां वार्तां कथयामास गौतमिम् ॥	२२

शतानन्दं प्रति जनककृतस्वशोकनिवृत्त्युपायप्रार्थना

जनकः— शतानन्द ! महापाश ! का गतिः स्यादितो मम ! ।	
वृद्धत्वादात्मनश्चैव पुत्राणाञ्चैव शैशवात् ॥	२३
कन्यकारत्नबाहुल्यात् हतबन्धोर्महामुने ! ।	
बहवः शत्रवः सन्ति रावणेन्द्रजिदादयः ॥	२४
तेभ्यो युद्धं कथं दास्ये ह्यसहायं ऽतिजीर्णवान् ।	
दिवानकं समायाति रावणः केन हेतुना ॥	२५
न जाने मुनिवर्याहं प्रज्ञाचक्षुर्न विद्यते ।	
निमित्तमेकं कथितं द्वितीयं प्रवदामि ते ॥	२६



सीतायाश्च सुरूपायाः मुरूपः पुरुषः कथम् ।	
लभ्यते ? वद विप्रेन्द्र ! तृतीयं प्रवदामि ते ॥	२७
दीर्घायुषश्च मे पुत्राः पुत्र्यश्चापि समर्तुकाः ।	
एकदेशाधिपस्यैव स्नुषास्ताश्च भवन्तु मे ॥	२८
जामातरश्च चत्वार एकराजसुतास्तथा ।	
वर्धितश्चैव मे राज्यं स्वयमेव पुरोहित ! ।	
केनोपायेन वै भूयात् तदेतत्कारणं वद ' ॥	२९

जनः शतानन्दोक्तः श्रीवेङ्कटाचलप्रभावः

शतानन्दः—

'अस्ति कश्चिद्विरोधोऽस्मिन् भूलोके भूमिपालक ! ।	
दुहितुस्तव कल्याणसुखदं शत्रुनाशनम् ॥	३०
वैकुण्ठगिरिमाहात्म्यं सभविष्यं सहोत्तरम् ।	
कलौ तत्कीर्तनं पुण्यं सर्वदुःखहरं शिवम् ॥	३१
धनकामस्य धनदं पुत्रकामस्य पुत्रदम् ।	
रोगार्तस्य च रोगघ्नं ज्ञानिनां ज्ञानसाधनम् ॥	३२
यच्छ्रुत्वा सर्वलोकेशो ब्रह्मा ब्रह्मपदं गतः ।	
नीलकण्ठस्तु यच्छ्रुत्वा निर्विषः सुखमाप्तवान् ॥	३३
वज्री नाकपदं प्राप्तो यत्कथाश्रवणादरात् ।	
पदान्यापुल्लोकपाला यत्कथाश्रवणेन वै ॥	३४
किसुक्तेन विशेषेण तदनन्तफलं शृणु ' ।	
इत्युक्तो मुनिना तेन जनको वाक्यमब्रवीत् ॥	३५

जनकः— 'वद वैकुण्ठमाहात्म्यं कलौ तच्चरितं कथम्' ? ।

शतानन्दः—'कृते वृषाद्रिं वक्ष्यन्ति त्रेतायामञ्जनाचलम् ॥

३६



- द्वापरे शेषशैलेति कलौ श्रीवेङ्कटाचलम् ।  
 ना नि युगभेदेन शैलस्यास्य भवन्ति हि ॥ ३७
- जनकः— 'चतुर्युगे त्वया प्रोक्तं नाम यद्यद्विरेर्मुने ! ।  
 तस्य तस्य च वै हेतुं विस्तराद्ब्रू मे गुरो ! ।  
 कृते वृषाचल इति कथं नाम भविष्यति !' ॥ ३८

### वृषभाचलनामनिष्पत्तिः

शतानन्दः—

- 'पुरा तु वृषभो नाम राक्षसो रूक्षकर्मकृत् ।  
 आक्रम्य शेषशैलञ्च तापसानप्यबाधत ॥ ३९
- तेन सङ्क्षेष्टतपसः तदर्थं शरणं गताः ।  
 श्रीनिवासं हृषीकेशं भक्तानामभ्यङ्करम् ॥ ४०
- तुष्टुवर्हष्टमनसः स्रष्टारं सर्वचेतसाम् ।  
 प्रादुर्बभूव भगवान् मुनीनां पुरतो हरिः ।  
 व्यज्ञापयन्मुनिश्रेष्ठाः असकृत्कृतसंस्तवाः ॥ ४१
- भुनयः— 'भगवन्नरविन्दाश ! वृषभो नाम राक्षसः ।  
 सम्बाधते सदा क्रूरः तपोभङ्गकरः खलः ॥ ४२
- तस्माद्रक्ष क्षरातीत भयाद्राक्षसकल्पतात् ।  
 बाढमित्युक्तवान् कृष्णो दुष्टमभ्यद्रवद्रुषा ॥ ४३
- स राक्षसो महावीर्यः तीर्थे तुम्बुरुसंज्ञके ।  
 स्नात्वा त्रिषवणं पुण्यां सालग्रामशिलां नृप ! ॥ ४४
- नारसिंहात्मिकां दिव्यां सकरालामघोमुखाम् ।  
 'नित्यमाराधयेयाह'मिति निश्चित्य पूजयन् ॥ ४५
- पूजान्ते स्वशिरः पुष्पं खड्गेनाहृत्य भूपते ! ।  
 समर्पयामास ततः तच्छिरः पुनरागतम् ॥ ४६



एवं पञ्चसहस्राणि वर्षाणि विगतानि च ।	
तस्मिन् कालेऽरविन्दाक्षः प्रत्यक्षः समजायत ॥	४७
शिलान्तर्यामी भगवान् श्रीनिवासः सतां गतिः ।	
तमालोक्ष्य हृषीकेशं वृषभो दण्डवद्भुवि ॥	४८
पपात राजशार्दूलः स विसंज्ञामुपेयिवान् ।	
मुहूर्तान्ते समुत्थाय प्रत्यभाषत केशवम् ॥	४९
वृषभः— 'केशवानन्त ! गोविन्द ! श्रीनिवास ! सुरोत्तम ! ।	
न च मोक्षं न च स्वर्गं पारमेष्ठ्यपदं हरे ! ॥	५०
न याचे जगतां नाथ ! युद्धमिक्षां च देहि मे ।	
दशावतारविभवे श्रुस्ते विक्रमो हरे ! ॥	५१
अद्य तं सत्यमाद्यत्स्व विक्रमं पुरुषोत्तम ! ।	
देवस्तद्भारतीं श्रुत्वा किञ्चिद्भास्यमुखो हरिः ॥	५२
उवाच वचनं तं हि राक्षसं युद्धदुर्मदम् ।	
श्रुत्वा तदुक्तवान् कृष्णः 'तथाऽस्त्वित्यरिर्मर्दनः ॥	५३
तयोर्युद्धमभूत्तत्र वृषभश्रीनिवासयोः ।	
यत्कृतं श्रीनिवासेन तत्कृतं वृषभेण च ॥	५४
तदद्भुतमभूत्तत्र देवानां पश्यतामपि ।	
तद्युद्धकौशलं दृष्ट्वा भगवान् पर्यपूजयत् ॥	५५
'भो राक्षसकुलोत्पन्न ! पश्य मे पौरुषं बलम् ! ।	
इत्युक्त्वा दर्शयामास गरुडं विकृताकृतिम् ॥	५६
तत्रस्थं वायुदेवञ्च विश्वरूपिणमव्ययम् ।	
सहस्रभुजसंयुक्तं सहस्रायुधभूषितम् ॥	५७
तन्मायां राक्षसो दृष्ट्वा स्वयञ्च गरुडं हरिम् ।	
दर्शयन् व्यञ्जयामास स्वमायां सुरमोहिनीम् ॥	५८



नक्तञ्चरस्य चरितमतिक्रान्तुं क्षमोऽप्ययम् ।	
प्रशंसन् राक्षसं वीरं 'साधुसाध्वित्यभाषत ॥	५९
'रे रे ! राक्षसवर्याद्य चक्रेण शतनेमिना ।	
हरिष्ये ते शिरः कायात् यथा पक्कफलं द्रुमात्' ॥	६०
इत्युक्तो देवराजेन वृषभो दण्डवद्भुवि ।	
प्रणिपत्याह विश्वेश अस्तुवद्राक्षसेश्वरः ॥	६१
वृषभः— 'चक्रपाणे । नमस्तुभ्यं चक्रस्य चरितं श्रुतम् ।	
यच्चक्रेण प्रतप्तस्तु मुक्तिमेति न संशयः ॥	६२
यच्चक्रेण पुरा राजा कीर्तिमान् कीर्तिमाप्तवान् ।	
त्वच्चक्रेण हतो राजन् गच्छामि तव मन्दिरम्' ॥	६३
एवमुक्त्वा हरेः पादौ पस्पर्श वृषभासुरः ।	
वरं ययाचे वृषभः 'शैलो मदभिधोऽस्त्विति ॥	६४
समालिङ्ग्य 'भवेदेव'मित्युक्त्वा हरिणाऽथ सः ।	
विसृष्टचक्रसम्प्लिन्नः त्यक्तवान् स्वकलेवरम् ॥	६५
तस्माद्रूपभशैलोऽयं कृते ख्यातिमुपेयिवान् ।	
जनकः— 'कथमञ्जनशैलेति त्रेतायां नाम मे वद' ॥	६६

### त्रेतायुगेऽञ्जनाचलनामनिष्पत्तिः

शतानन्दः— 'पुरा केसरिणः पत्नी हञ्जना कञ्जलोचना ।	
अनपत्यत्वदुःखेन मतङ्गमुनिमागमत् ॥	६७
आनम्य मुनिशार्दूलं अनपत्यातिकर्षिता ।	
उवाच वचनं नेत्रनीरसिक्तकलेवरा' ॥	६८
अञ्जनाः— 'अहो तापसशार्दूलाऽपुत्राया मम का गतिः ?' ।	
एवमुक्तोऽञ्जनादेव्या मतङ्गो वाक्यमब्रवीत् ॥	६९



मतङ्गः— 'पम्पायाः पूर्वदिग्भागे पञ्चाशद्योजनान्तरे ।	
नरसिंहाश्रमं देवि ! वर्तते वसुधातले ॥	७०
तस्य दक्षिणदिग्भागे नारायणगिरेस्तटे ।	
उत्तरे स्वामितीर्थस्य वर्तते क्रोशमात्रके ॥	७१
वियद्गङ्गेति विख्याता तत्र गच्छ यथासुखम् ।	
तत्र स्नात्वाऽथ कल्याणि ! द्वादशाब्दं तपश्चर ॥	७२
तेन पुण्येन ते पुत्रो भविष्यति गुणाधिकः ।	
मतङ्गेनैव मुक्ता सा नारायणगिरिं ययौ ॥	७३
कृत्वा स्वामिसरःस्नानं अश्वत्थस्य प्रदक्षिणम् ।	
वराहरूपिणं नत्वा पीत्वा तत्सलिलं शुभम् ॥	७४
आकाशगङ्गामासाद्य तपः कर्तुं प्रचक्रमे ।	
मुनींश्चामन्य भर्तारं व्रतार्थं भक्ष्यवर्जिता ॥	७५
उपवासरता बाला बाह्यभोगविवर्जिता ।	
काष्ठवत् पर्यवस्थाप्य शरीरं स्वाऽत्मनः शुचि ॥	७६
पूर्णे संवत्सरे जाते वायुदेवो महाबलः ।	
फलमाहृत्य भक्ष्यार्थं प्रत्यहं हृददान्मरुत् ॥	७७
अथैकस्मिन् दिने वायुः फले वीर्यमपूरयत् ।	
वीर्यगर्भं फलं तस्याः प्राक्षिपत्करसम्पुटे ॥	७८
फलं सा मन्यमाना हि क्षुधार्ता तदभक्षयत् ।	
ततो गर्भः समुदभूत् अज्ञानायाश्च भूमिप ! ॥	७९
मुनीनामभवद्वर्षो वायुगर्भसमुद्भवम् ।	
अथ सा दशमासान्ते सुषुवे पुत्रमुत्तमम् ॥	८०
हनूमन्तमिमं प्राहुः मुनयो वीतकल्मषाः ।	
अज्ञाना व्रतमास्थाय पुत्रं प्राप गिरीश्वरे ।	
तस्मादज्ञनशैलोऽयं लोके विख्यातकीर्तिमान् ॥	८१



## द्वापरयुगे शेषाचलनामनिष्पत्तिः

जनकः—

सन्तोषो ह्यभवन्मह्यं श्रुत्वा तन्नामकारणम् ।  
द्वापरे शेषशैलेति कथं ख्यातिर्भविष्यति ॥ ८२

शतानन्दः— पुरा वैकुण्ठनगरे द्वारि शेषं समादिशत् ।  
जानन् भगवतो भावं सोऽतिष्ठत् भाविकर्मणि ॥ ८३

चिकीर्षिते मारुतेन द्वारि दाम्रत्कुतूहली ।  
देवाधिदेवो भगवान् रेमे च रमया सह ॥ ८४

तस्मिन् काले महाराज ! मारुतस्तु कदाचन ।  
अकस्मात्कारणात् प्राप्तो भगवन्तं जनार्दनम् ॥ ८५

द्वारे तं रोधयामास रुक्मदण्डेन सर्पराट् ।  
'किमर्थं रुद्धयते मूर्ख ! कार्यस्य महती त्वरा' ।  
इत्युक्ते वायुना शेष उवाच वचनं पुनः ॥ ८६

शेषः— 'अहमांशधरो विष्णोर्मा त्वमन्तःपुरं गमः' ।  
इति तस्य वचः श्रुत्वा जगत्प्राणोऽब्रवीदिदम् ॥ ८७

वायुः— 'जयस्तु विजयश्चैव संशप्तौ मुनिभिः पुरा ।  
अहङ्कारेण तौ जातौ कुम्भकर्णदशाननौ ॥ ८८

विस्मृतौ किं त्वया मूर्ख ! द्वारपत्ये नियोजितौ ।  
तद्वाक्यान्ते च राजेन्द्र ! प्रजज्वाल विषोत्खणः ।  
गर्हयन् वचनैस्तीक्ष्णैः जगत्प्राणमहीश्वरः ॥ ८९

शेषः— 'किं गरिष्ठं वचः प्रोक्तं जीवनेच्छा न विद्यते ? ।  
कालेनानुगतो लोको नैव जानाति मोहितः ? ॥ ९०

त्वं तादृङ्ग्नरवद्विष्यो वृथा मोहात् प्रमाषसे ।  
बले ज्ञाने विरागे च विष्णुभक्तो न मत्समः ॥ ९१



सदा मेऽन्तःपुरे वासः पुत्रादध्यधिको हरेः ।  
लोकानाञ्च हितार्थाय हितार्थं जगदीशितुः !  
स्थापितोऽस्मि द्वारपत्ये लक्ष्म्या नारायणेन च ' ॥

९२

वायुः—

' गिडालोऽन्तःस्थितो वापि बहिष्ठेभसमो न हि ।  
शयानं रत्नपर्यङ्के राजानमपि सेवते ॥  
कश्चिद्दूतो नियुक्तस्तु पर्यङ्काधिष्ठितः स्वयम् ।  
किमाधिक्यं तस्य शेष ! पुत्रे का न्यूनता वद ॥  
तयोर्विवादो ह्यभवत् शेषचात्रोर्महात्मनोः ।  
लक्ष्म्याऽवबोधितः श्रीमान् उत्तस्थौ गरुडध्वज ॥  
' किमर्थं क्रोशसे शेष ! कः पुमानागतः परः ' ।  
इत्युक्तो देवदेवेन फणिराजोऽभ्यभाषत ' ॥

९३

९४

९५

९६

शेषः—

' मलयाचलवासस्तु वायुरत्यन्तगर्वितः ।  
अकालेऽन्तःपुरं शीघ्रं प्रवेष्टुञ्च समुद्यतः ॥  
अवाच्यवचनं प्रोक्तं अनेनात्यन्तमानिना ' ।  
' इत्याहूतः फणीन्द्रेण भावज्ञेन तदा हरिः ॥  
संज्ञापयन्नितं भावं इङ्गितैः द्वारमाययौ ।  
एतस्मिन्नेव काले तु साष्टाङ्गं प्रणिपत्य तम् ॥  
वायुस्तुष्टाव पुरुषं पुराणं वेदगोचरम् ।  
वायुमालोक्य वचनं वारिजाक्षोऽब्रवीत्स तम् ॥

९७

९८

९९

१००

भगवान्—

' किमर्थं कलहः पुत्र ! शेषेणात्यन्तमानिना ' ।  
इत्थं हरेर्वागमृतं पीत्वा कर्णपुटद्वयात् ।  
तृष्णीं बभूव नृपते ! वायुरत्यन्तभक्तिमान् ॥

१०१



- शेषः— अहं समर्थो भगवन् । बले ज्ञाने तव प्रिये ।  
 मत्समो नास्ति भूलोके नाके वा ब्रह्मसद्वानि ॥ १०२
- सरीसृपवचः श्रुत्वा ग्रहसन् फणिनं हरिः ।  
 'साधुसाध्व' ति सम्भाव्य चोवाच फणिनां पतिम् ॥ १०३
- श्रीभगवान्— 'न वाङ्मात्रेण पौरुष्यं क्रिया केवलमुत्तरम् ।  
 बलाबले परीक्ष्यन्तां देवाश्चेन्द्रपुरोगमाः ॥ १०४
- अत्रैवोत्तरदिग्भागे पर्वतं मेरुनन्दनम् ।  
 स्वकायरज्जुना बद्धा बलं ते यावदस्ति हि ॥ १०५
- तावत्तैव बलेन त्वं संयुक्तः सुस्थिराऽत्मना ।  
 तिष्ठ भद्र ! महाभाग ! विषफुत्कारजृम्भितः ॥ १०६
- हृषीकेशवचः श्रुत्वा हृष्टपुष्टाङ्गविग्रहः ।  
 स्वकायरज्जुना बध्नन् आनन्दाद्रिमहीश्वरः ॥ १०७
- स्थिरो बभूव चामन्य वायुं वेगवतां वरम् ।  
 तमालोक्याग्निदयितः पर्वतं तमुपागतः ॥ १०८
- आज्ञया वासुदेवस्य देवानां पश्यतां सताम् ।  
 स्वस्मिन् भगवतः प्रीतिं मत्वाऽतिशयितां मरुत् ॥ १०९
- मदोद्धतो महावेगं चक्रे पर्वतचालने ।  
 न चकम्पे गिरिः किञ्चित् अपि शेषेण वेष्टितः ॥ ११०
- ततोऽपि सुमहावेगं चक्रे वायुः प्रकोपनः ।  
 संस्पर्धमानयोरित्थं शेषवाध्वोर्महात्मनोः ॥ १११
- हाहाकारो जगत्यासीत् अधरोचरिते तदा ।  
 ततो ब्रह्मादिभिर्देवैः याचितोऽपि यदा मरुत् ॥ ११२
- प्रपेदे न शमं किञ्चित् तदाऽसौ फणिनां पतिः ।  
 जानन् भगवतश्चापि भावं देवांश्च तोषयन् ॥ ११३



क्वचित्फणान्तरं किञ्चित् श्लथयामास वै विभुः ।	
ततः प्रकुर्वतो वेगं मारुतस्य महात्मनः ॥	११४
कनिष्ठाङ्गुलिमात्रे तु प्रदेशे श्लथबन्धने ।	
महावेगस्य सम्पर्कात् पर्वतो भोगिसंयुतः ॥	११५
योजनान्यतिलक्षाणि दक्षिणाभिमुखो ययौ ।	
मेरुस्तुष्टाव नृपते ! बलदेवं महाबलम् ॥	११६
‘त्रायतां त्रायतां स्वामिन्’ पुत्रं बालं भवान् मम ।	
एवमुक्तो मेरुणाऽयं तत्पुत्रं पर्यपालयत् ॥	११७
स्वर्णमुख्या महानद्याः प्रतीरे च तथोत्तरे ।	
स्थपयामास राजेन्द्र ! गिरिराजं सपन्नगम् ॥	११८
ततो वायुं सुरगणा बोधयामासुरादरात् ।	
‘अयं शेषांशजो वायो ! शैलः शैलात्मजेश्वरः ॥	११९
हरेः सञ्चोदनेनैव जातः स्वाऽवासहेतवे ।	
व्याजेनैव त्वया नीतः तेन स्वर्णमुखीतटम् ॥	१२०
त्वत्संवादच्छलेनैव स्वस्थानोत्खानितोऽहिना ।	
मायावी भगवानित्थं केवलं त्वां व्यपोहयत् ॥	१२१
तदद्य फणिराजं त्वं अन्तरङ्गं हरेरिमम् ।	
प्रसादयापराद्धोऽसि वृथा तस्मिन् महात्मनि ॥	१२२
इति सम्बोधितो देवैः हितकाङ्क्षिभिरादरात् ।	
‘शेषं गतमदः पश्चात् तुष्टाव मरुतां पतिः ॥	१२३
‘क्षमस्व मम दौरात्म्यं अज्ञानेनाऽगतं विभो ! ।	
त्वयीह भगवान् साक्षात् आगमिष्यति वै हरिः ॥	१२४
मयाऽपचरितं मौर्ख्यात् महाभागे वृथा त्वया ।	
इत्थं प्रसादयामास फणिराजं तदा मरुत् ॥	१२५



निर्वैरत्वात् प्रसादं स चकार मरुति स्वयम् ।  
 इत्थं शेषांशजं शैलं शेषेण परिवेष्टितम् ॥ १२६  
 स्वावासहेतोर्हरिणा वाहितं वायुना छलात् ।  
 राजन् शेषनिमित्तेन शेषचलमिमं विदुः ॥ १२७

कलियुगे श्रीवेङ्कटाचलनामनिष्पत्तिप्रकारः

जनकः—

कलौ वेङ्कटशैलेति कथं नाम ' महामुने ! ॥ १२८

शतानन्दः— ' पुरा पुरन्दरो नाम सोमयाजी दृढव्रतः ।  
 कालहस्त्याख्यनगरे सत्यवाक् ब्राह्मणोऽभवत् ॥ १२९  
 अपुत्रस्यापि विप्रस्य नाभूद्दुःखं सुताप्तये ।  
 दैवेन पूर्वपुण्येन वृद्धस्यास्य सुतोऽभवत् ॥ १३०  
 चकार नाम्ना स सुतं माधवं विप्रसंसदि ।  
 पितोपनीतो बालस्तु क्वृधे चन्द्रकन्धर्प ! ॥ १३१  
 वेदवेदाङ्गतत्त्वज्ञः सर्वविद्याविशारदः ।  
 ततः कालान्तरे पुत्रं सदारं तं चकार ह ॥ १३२  
 स चन्द्रलेखया रेमे बहुकालं च माधवः ।  
 पञ्चयज्ञपरो नित्यं पञ्चाननसमद्युतिः ॥ १३३  
 त्रिःसप्तवर्षो रेजे स द्वितीय इव भास्करः ।  
 सा कन्या पाण्ड्यदेशीया पाण्ड्यानाञ्च तथा प्रिया ॥ १३४  
 पत्यौ सुप्ते स्वयं शिष्ये पत्यौ मुक्ते त्वमुङ्क्त च !  
 कदाचि द्वेप्रपुत्रस्तु दिवासङ्गमतत्परः ॥ १३५  
 राजपुत्रीं समासाद्य राजन् ! कामातुरोऽब्रवीत् ।  
 ममेच्छा वर्तते मग्ने सङ्गमे तव भामिनि ।  
 पतिवाक्यमुपाकर्ण्य पतिं ग्राह प्रजापते ॥ १३६



चन्द्रलेखा-

‘शरीरमस्थिमांसाद्यैः पूरितं पुरुषर्षभ ।  
शरीरेण शरीरस्य सङ्गमः साध्वसम्मतः ॥ १३७  
तत्रापि दिवसक्रीडामयुक्तां मुनयो विदुः ।  
निकेतने पिता माता चाग्निहोत्रश्च देवराट् ॥ १३८  
प्रभाकरप्रभां पश्य त्यज कामं द्विजात्मज !’ ।  
बधूवचनमाकर्ण्य माधवो वाक्यमब्रवीत् ॥ १३९

माधवः-

‘भव भामिनि ! सौख्ये मे पूरयाद्य मनोरथम् ।  
तव स्यात् पुत्रसौभाग्यं परं पतिसलोक्ता’ ॥ १४०  
भर्तुर्वचनमाकर्ण्य भर्तारं वाक्यमब्रवीत् ॥ १४१

चन्द्रलेखा-

‘गच्छामि जलहेतोस्तु गच्छ त्वं पुरतो मम’ ।  
तदा जगाम राजेन्द्र ! कुशार्थं स स्वभावतः ॥ १४२  
सा जगामाथ पानीयपात्रमादाय भामिनी ।  
तामन्वगान्माधवोऽपि बटकूटमभिद्रुतः ॥ १४३  
तत्रान्तरे विप्रपुत्रो ददर्शान्यां स्त्रियं पुनः ।  
वनान्तरे वसन्ते च वसन्तीं द्रुममूलागाम् ॥ १४४  
धवलाम्बरसम्बद्धां कटिमेखलयाऽन्विताम् ।  
सुनामां सुभगां सुभ्रूं नीलालकविराजिताम् ॥ १४५  
मुमोह विप्रस्तां दृष्ट्वा सुवर्णां सुपयोधराम् ।  
स्निग्धकञ्चुकसम्बद्धां कोकिलस्वररञ्जिताम् ॥ १४६  
अञ्जनालिप्तनयनां अन्त्यजां नाम कुन्तलाम् ।  
पादेन विलिखन्तीं गां जानुस्थितशिरोरुहाम् ॥ १४७



दृष्ट्वा खिन्नमना मृत्वा चिन्तयन् ब्रह्मनिर्मितिम् ।  
 स भार्या प्रत्युवाचेदं 'गच्छ प्राणप्रिये! गृहम् ।  
 इच्छा मे पूर्णतां प्राप्ता त्वद्वक्त्या परितुष्यतः' ॥ १४८

चन्द्रलेखा-

'युक्तमुक्तं त्वया भद्र! गच्छामि भवनं स्वकम्' ।  
 भर्तुराज्ञामुपानीय चन्द्रलेखा गृहं गता ॥ १४९  
 यावद्गच्छति सा भार्या तावत्तत्र स्थितोऽभवत् ।  
 गतायां स्वप्रियायान्तु तां बालां परिचिन्तयन् ॥ १५०  
 शनैर्जगाम राजेन्द्र! क्षरेण हृतचेतनः ।  
 समीपस्थं मुनिं प्रेक्ष्य सा राजन्! पृथुलोचना ।  
 स्वरभेदं प्रकुर्वन्ती वाक्यमूचेऽथ माधवम् ॥ १५१

कुन्तला-

मा याहि मुनिशार्दूल! मत्समीपं महामते! ।  
 स च तद्वचनं श्रुत्वा सहसा वाक्यमब्रवीत् ॥ १५२  
 माधवः- 'का त्वं कल्याणि! भद्रं ते जननी जनिता च कः? ।  
 आवासस्तव भद्रं ते कस्मिन् राष्ट्रे वरानने!' ।  
 सा चेत्यमुक्ता मुनिना जातिमाह मनस्विनी ॥ १५३

कुन्तला-

'किं मां पृच्छसि पापिष्ठां व्यभिचारकुलोद्भवाम् ।  
 अन्त्यजान्जयजोर्जातां सुरामांसाशिनीं खलाम् ॥ १५४  
 मध्यदेशे निवासो मे किं त्वं पृच्छसि भूसुर! ।  
 वेदवेदान्तवेदिस्त्वं न मां द्रष्टुमिहार्हसि ॥ १५५  
 मां स्पृष्टुं क्रीडितुं वापि कथमिच्छसि मूढधीः' ।  
 एवमादिप्रजल्पन्ती माधवस्तामथाब्रवीत् ॥ १५६



- माधवः—‘वृथा नारायणाज्जातो ब्रह्मा लोकपितामहः ।  
अन्धमेनं महाराजं मन्यते मे मतिः सदा ॥ १५७
- वृथा यज्जनयामास वनितां वनहेतवे ।  
तथाऽपि मम बुद्धिस्तु त्वय्येव रमते सदा ॥ १५८
- यतस्त्वय्येव निरतं मनो मे कृतवानजः ।  
अतो मनो मे सम्पूर्य जीवयाद्य शुचिस्मिते !’ ॥ १५९
- कुन्तला—‘कुलारुनं प्रकुर्वाणाः कुलमाशतमाकुलम् ।  
दहन्तीति वदन्तिस्म कुलजा वरमानिनः’ ॥ १६०
- माधवः—‘लवणोदकजातानि रत्नानि विविधानि च ।  
अङ्गीकुर्वन्ति देवाश्च तेजःप्राधान्यकारणात् ॥ १६१
- तस्मादहं सुरूपत्वात् त्वयि भोगं करोमि च ।  
नरकं वा मृतो यास्ये पितृभिः सह सुस्मिते’ ॥ १६२
- इत्येवमुक्ता द्विजबालकेन रुरोद कन्या तरुणाऽरुणाभा ।  
कुन्तला—‘दिवौकसो विप्रवरो विमोच्यो दंषादमुष्मादसतीप्रसङ्गात् ॥ १६३
- दिग्देवता याश्च गणाधिपा ये भान्विन्दुपूर्वाश्च नवग्रहा ये ।  
शृण्वन्तु वाक्यं मम ते वृथाऽयं विप्रो मृतिं यास्यति पापसङ्गात् ॥ १६४
- विललाप महाराज ब्राह्मणार्थं सुमध्यमा ।  
‘मा स्पृशाद्य महीदेव पापिनीं व्यभिचारिणीम् ॥ १६५
- कः स्पृशेदग्निमार्तः सन् सर्पं व्याघ्रं गजं द्विज ! ।  
परपत्न्यो हि तत्तुल्याः किमुचण्डालकन्यका ॥ १६६
- उत्तमं पदमास्थाय नीचा इच्छन्त्यधोगतिम् ।  
ज्ञानिनो न तथा विप्राः तव बुद्धिस्तु तादृशी ॥ १६७
- जाती द्वे निर्मिते पूर्वं विष्णुना द्विजसत्तम ! ।  
स्त्रीत्वं पुंस्त्वं यथा तद्वत् चतुर्वर्ण्यञ्च भूसुर ! ॥ १६८



ब्राह्मणस्य ब्रह्मयोन्यां रन्तुमिच्छा प्रशस्यते ।	
तथान्येषाञ्च वर्णानां स्वस्वजातौ प्रशस्यते ॥	१६९
विपरीतमिमं मन्ये धर्मत्यागं द्विजन्मनाम् ।	
शरीरं तव विप्रेन्द्र! वेदपूतं विशेषतः ॥	१७०
ऋतुकाले च यन्मातुः तव पित्रा समागमे ।	
रेतः सृष्टं वेदपूतं गर्भाधानमिदं विदुः! ॥	१७१
सीमन्तं कल्पयामासुः मन्त्रैर्वेदमथैद्विज ।	
दशमे मासि सम्प्राप्ते प्रासूत जननी तव ॥	१७२
तदा पित्रा जातकर्म कृतं नाम च मन्त्रवत् ।	
अन्नप्राशनचौलादि ब्रह्मवाचनपूर्वकम् ॥	१७३
अग्निसाक्षिविधानेन प्राप्तदारः कृतो भवान् ।	
अधीतवेदशास्त्रः सन् आहिताग्निव्रते स्थितः ॥	१७४
एतादृशस्य देहस्य मया सङ्गः कथं भवेत्? ।	
कर्णौ हरिकथाः श्रुत्वा पावितौ नासिका तव ॥	१७५
हृर्यर्पितसुगन्धेन पाविता जठरं तव ।	
वासुदेवार्पितान्नेन पवित्वं पुरुषर्षभ! ॥	१७६
कृष्णार्चनप्रसङ्गेन करौ पावनतां गतौ ।	
हरिनामकलापेन जिह्वा ते पावनात्मिका ॥	१७७
पुण्यक्षेत्रानुचारेण पादौ ते पावनीकृतौ ।	
एतादृशेन देहेन कथं सङ्गं प्रशंससि? ॥	१७८
ममापि शृणु माहात्म्यं देहस्यामितदोषिणः ।	
अवाच्यवचनैः क्रूरैः जिह्वा मे दह्यते सदा ॥	१७९
सुरामांसाशनेनैव जठरे गुल्ममागतम् ।	
व्यभिचारकथालपात् कर्णौ मे शिथिलीकृतौ ॥	१८०



पादौ जारगृहं गत्वा पाषाणसदृशौ मम ।  
 गोवधान्मे करौ क्रूरौ यमदण्डसमप्रभौ ॥ १८१  
 एतादृशस्य देहस्य त्वया सङ्गः कथं भवेत् ? ।  
 उत्तमो नीचतां प्राप्य कथं स्वर्गं गमिष्यति ? ॥ १८२  
 परस्त्रीसङ्गदोषेण बहवो नरकान् गताः ।  
 तस्मादुत्तिष्ठ भद्रं ते तव दासी भवामि भोः ।  
 वनितावचनं श्रुत्वा वाक्यमूचे द्विजः सजः ॥ १८३

माधवः—

‘त्वदीयसङ्गो बहुकालपुण्यप्रभात्रजो मुक्तिकरः शुभावहः ।  
 दैवेन योगेन हरेः प्रसादात् पुण्येन लब्धः पुरुषार्थहेतुः ॥ १८४  
 तस्माद्भजस्वानुगतोऽस्मि भामिनि ।  
 त्यजाद्य लज्जां कुरु मे मनोगतम् ॥ १८५  
 गच्छन्त्यद्य मम प्राणाः त्वद्वियोगेन केवलम् ।  
 तस्माज्जीवय भद्रं ते मरणाभिमुखञ्च माम् ॥ १८६  
 एवमुक्त्वा द्विजेन्द्रेण पृथुश्रोणी समुत्थिता ।  
 पलायनायाशु मतिं चक्रे चण्डालकन्यका ॥ १८७  
 धावमानामनुद्रुत्य माधवस्तामुपास्पृशत् ।  
 रौरवं जनकस्यापि जनन्याः कुलयोः ध्रुवम् ॥ १८८  
 स्यादिति क्रोशमानां तां माधवो मन्मथाऽहतः ।  
 बलात्कारेण सङ्गृह्य वुमुजे भोगमुत्तमम् ॥  
 भोगात्यये द्विजं बाल्यं वाक्यमूचे मनस्विनी ॥ १८९

कुन्तला—

‘अद्यप्रभृति भो विप्र! पतिस्त्वं मम भूसुर! ।  
 त्यज यज्ञोपवीतं त्वं मुण्डयित्वा शिरस्तथा ॥ १९०



- अज्राह्मण्यमुपागम्य भुङ्क्ष्व गोमंसमुत्तमम् ।  
 पिब मद्योदकं शीघ्रं चण्डालत्वमुपाश्रितः ॥ १९१
- तद्वाक्यमाकर्ण्य तदा तयोक्तं सर्वमाचरन् ।  
 चण्डालचरिताचारं जगाम विधिचोदितः ॥ १९२
- विप्रस्तया समेतस्तु कृष्णवेणीनदीतटम् ।  
 द्वादशाब्दं वसन् विप्रः तत्सङ्गपरिमोहितः ॥ १९३
- अनित्यत्वाच्छरीराणां कालपाशेन यन्तता ।  
 जगाम मरणं राजन्! कुन्तला नीलकुन्तला ॥ १९४
- तया विरहितः श्रीमान् माधवो दुःखकानरः ।  
 अचरद्भुवनं सर्वं उन्मादेनोद्भ्रमन्निव ॥ १९५
- अरुसाहैवयोगेन राजानश्चौत्तरास्तदा ।  
 यात्रार्थं समुपाजग्मुः वराहस्य च पर्वतम् ॥ १९६
- मार्गमध्ये ददर्शासौ माधवस्तान् महीपतीन् ।  
 गच्छन्नेव च तैः सार्धं तदुच्छिष्टान्नभोजनः ॥ १९७
- प्राप सर्पगिरिं राजन्! दैवयोगेन कर्मणा ।  
 ते राजानस्तत्र गत्वा तीर्थे कपिलसंज्ञिके ॥ १९८
- स्नात्वा भक्तिभरोपेताः वनं चक्रुरादरात् ।  
 माधवः स्वयमप्येत्य वापयामास वै शिरः ॥ १९९
- पार्वणानि प्रकुर्वन्तः तत्र राजन्! क्षितीश्वराः ।  
 पिण्डानि च सुसंहृष्टाः श्रद्धीयानि ददुस्तदा ॥ २००
- माधवोऽपि शुभे तीर्थे स्नात्वा तद्वच्च पार्वणम् ।  
 कुर्वन् पिण्डान् मृदा कृत्वा पितृभ्यः श्रद्धया ददौ ॥ २०१
- दैवात्तत्कर्मणैवासौ तदाऽभूद्भूतकल्मषः ।  
 तस्माद्यो मानवो भक्त्या कुर्यात्तीर्थावगाहनम् ॥ २०२



- पितृश्राद्धं पिण्डदानं मुक्तिस्तस्य न संशयः ।  
 मृत्पिण्डं कृत्वा विप्रः पुण्यक्षेत्रे पुरातने ॥ २०३
- किं वर्णयामः पुरुषोत्तमस्य क्षेत्रस्य तीर्थस्य च पुण्यशक्तिम् ।  
 मृत्पिण्डदानात्पितरश्च तस्य मुक्तिं प्रपन्नाः मुरवैरिशासनात् ॥ २०४
- प्रभाते विमले जाते राजानो राजसत्तम ! ।  
 समारोहन् गिरिश्रेष्ठं सपुत्राश्च सबान्धवाः ॥ २०५
- तेषामनुपदं राजन् ! प्राप शेषगिरिञ्च सः ।  
 विश्राम्यन्तः सर्वे एव ते तस्थुस्तत्र तत्र च ॥ २०६
- सोऽपि तस्यौ महाराज ! माधवो गिरिमस्तके ।  
 मूधरस्पर्शमात्रेण तदघं पर्यकम्पत ॥ २०७
- माधवस्याभवत्कण्ठं यथा वै मक्षिकाशिनः ।  
 वमन्तमेनं स्वं पापं समावृण्वन् समन्ततः ॥ २०८
- तदङ्गजातः कोऽप्यग्निः अद्रिमाहात्म्यतस्तदा ।  
 प्रज्ज्वाल दहन् पापं सुरामांसाशनोद्भवम् ॥ २०९
- तस्य दुर्गन्धधूमेन वासिताः सर्वदेवता ।  
 तद्भावं वेदितुं देवाः ब्रह्मरुद्रपुरोगमाः ॥ २१०
- विमानानि विचित्राणि भासयन्तः समागताः ।  
 स्वमार्गे संस्थिताः सर्वे दृष्ट्वा तच्चरितं नृप ! ॥ २११
- वनृपः पुष्पवर्षाणि माधवस्योत्तमाङ्गके ।  
 दृष्ट्वा पितामहः श्रीमान् विमानादवरुह्य सः ॥ २१२
- माधवं गतपाप्मानं यथा हरिरजामिलम् ।  
 कृपयोद्धृतवानेनं कृपालुर्द्विजपुङ्गवम् ॥ २१३
- इति सञ्चिन्तयंस्तस्य निकटं प्राप सादरम् ।  
 जिघ्रंश्च तच्छिरः श्रीमान् ब्रह्मा वाणीमथाब्रवीत् ॥ २१४



‘भो भो माधव विप्रेन्द्र! गतपापोऽसि केवलम् । स्वामितीर्थस्य निकटं गत्वा स्नात्वा च तज्जले ॥	२१५
वराहवदनं नत्वा त्यज देहं महीसुर! । महीपालोऽथ भूत्वाऽत्र कुरु राज्यमकण्टकम् ॥	२१६
पाण्डवानाञ्च दौहितकुले जातोऽसि कीर्तिमान् । सुधर्मस्य सुतो भूत्वाऽऽकाशनामाथ दक्षिणे ॥	२१७
नारायणपुरे वीर! तोण्डदेशाधिपो भव । तव पुत्री जगन्माता जामाता च जगत्पतिः ॥	२१८
भविष्यति महाराजः पश्चाद्वैकुण्ठमाप्नुहि । इति तस्य वरं दत्त्वा चतुरश्रतुराननः ॥	२१९
तदा नाम चकाराद्रेः ‘वेङ्कटाचल’ इत्यपि । सर्वपापानि ‘वे’ प्राहुः ‘कटः’ तदाह उच्यते ॥	२२०
तस्माद्वेङ्कटशैलोऽयं लोके विख्यातकीर्तिमान् । प्रभातकाले राजेन्द्र! यः कीर्तयति भूधरम् ॥	२२१
तस्य पुण्यफलं वक्ष्ये शृणु राजन्! यथास्थितम् । फलं भवेद् भ्रुवं गङ्गासेतुयात्तासहस्रजम् ॥	२२२
इतिहासमिदं प्रोक्तं गौतमेनोदितं हि मे । पुण्यं परमकल्याणं श्रवणाद्भद्रदायकम् ॥	२२३

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये

भगवत्कीर्णद्वैर्युगमेदेन वृषभादिनामभेदवर्णनं

नाम प्रथमोऽध्यायः ।



अथ द्वितीयोऽध्यायः

### भगवतः श्रीवैकुण्ठादेङ्कटाचलागमनम्

जनकः—

‘मरुत्प्राहाहिराजं तं भगवानागमिष्यति ।	
इति त्वयोदितं पूर्वं तन्ममाचक्ष्व विस्तरात् ॥	१
कथं नारायणः प्राप्तः केन वा कारणेन भोः ! ।	
तत्तागत्य कृतं किं तु तन्ममाचक्ष्व विस्तरात् ॥	२
कथं वैकुण्ठलोकन्तु त्यक्तवान् पुरुषोत्तमः ।	
चरितं तस्य माहात्म्यं तीर्थानां पर्वतस्य च ॥	३
वराहरूपिणो विष्णोः माहात्म्यं वद विस्तरात् ।	
आकाशनाम्नश्चरितं राज्ञस्तस्य माहात्मनः ॥	४
यस्य पुत्री रमा देवी जामाता च जगत्पतिः ।	
देवानाञ्च ऋषीणाञ्च देवस्त्रीणां समागमम् ॥	५

### सात्त्विकदेवतात्वपरीक्षार्थं भृगोः सत्यलोकादिगमनम्

शतानन्दः— ‘पुरा तु ऋषयः सर्वे कश्यपाद्या मुनीश्वराः ।	
सन्मस्त्रं जाह्नवीतीरे सन्तोषात् चक्रिरे द्विजाः ॥	६
तस्मिन् काले मुनिश्रेष्ठो नारदो मुनिसत्तमः ।	
उवाच वचनं विप्रान् किमर्थोऽयं क्रतूत्तमः ॥	७
को वा मुङ्क्ते यज्ञफलं को वा ध्येयः सुरोत्तमः ।	
कृतयज्ञफलं कस्य चार्प्यते मुनिसत्तमाः ॥	८
इति नारदवाक्यन्तु श्रुत्वा ते मुनिपुङ्गवाः ।	
संशयार्थं समापन्नाः कथमत्र विचार्यताम् ॥	९



- सम्मिलित्वा तदा सर्वे भृगुं ब्रह्मविदां वरम् ।  
तमूचुर्भक्तिनम्राङ्गाः कृताञ्जलिपुटाः स्थिताः ॥ १०
- ‘ गच्छ शीघ्रं महाबुद्धे ! परीक्षार्थं सुरोत्तमान् ’ ।  
इति तेषां वचः श्रुत्वा ययौ कञ्जजमन्दिरम् ॥ ११
- तत्र दृष्ट्वाऽष्टबाहुं तं साक्षाद्ब्रह्माणमग्रजम् ।  
चतुर्मुखमुदाराङ्गं सरस्वत्या सुसेवितम् ॥ १२
- चतुरास्यसमुद्भूतवेदघोषविराजितम् ।  
दिवपालकगणैः सार्धं किरीटमकुटोज्ज्वलम् ॥ १३
- स्तुक्तं जगदीशानं नारायणमनामयम् ।  
प्रणमद्भक्तिभावेन मददीप्तिविराजितम् ॥ १४
- पातयामास कायं स्वं पुरतः कञ्जजन्मनः ।  
पतितं स भृगुं दृष्ट्वा नोवाच वचनं विधिः ॥ १५
- तं मत्वा किञ्चिदज्ञानात् अपूज्यं मुनिपुङ्गवः ।  
अलब्ध्वा स्वात्मनः कार्यं कैलासं स ऋषिर्ययौ ॥ १६
- कैलासगिरिमासाद्य तन्नाद्राक्षीत् त्रिलोचनम् ।  
कामुकं पार्वतीदेव्या क्रीडन्तं निजमन्दिरे ॥ १७
- तस्मिन् काले तमायातं नाजानात्कामुको हरः ।  
आगतं सा मुनिं दृष्ट्वा पार्वती लज्जयाऽवदत् ॥ १८
- ‘ त्यज शीघ्रं महाबाहो ह्यागतो मुनिपुङ्गवः ’ ।  
इति तस्या वचः श्रुत्वा क्रोधात्ताम्रविलोचनः ॥ १९
- तं हन्तुमद्रवच्छीघ्रं ऋषिः शापाच्चिराकरोत् ।  
शशाप स ऋषिः शम्भुं ‘ लोके त्वं नैव पूज्यसे ॥ २०
- त्वं शेषः पूजनेनैव लोके स्थातिं गमिष्यसि ’ ।  
इत्युक्त्वा स ऋषिश्चागात् वैकुण्ठं हरिमन्दिरम् ॥ २१



प्राकारगोपुरद्वारनवतोरणभूषितम् ।

चतुर्दिक्षु चतुर्द्वारपालकैरुपशोभितम् ॥

२२

तत्र शय्यागृहे रम्ये शेषमञ्चकशायिनम् ।

लक्ष्म्या समेतं देवेशं ददर्श स भृगुस्तदा ॥

२३

तताडोरसि गोविन्दं भृगुः पादतलेन तम् ।

ताडयमानो हरिः साक्षात् उत्थाय विनयान्वितः ॥

२४

पपात भगवान् भक्त्या ऋषिपादसरोरुहे ।

आलिलिङ्गेऽथ भक्त्यैव चोवाच ऋषिपुङ्गवम् ॥

२५

भृगुं प्रति श्रीवैकुण्ठनाथोक्तविनीतवचनम्

श्रीभगवान्—‘किमर्थं त्वमृषिश्रेष्ठ ! मच्छरीरं कठोरकम् ।

अताडयोऽजरायुक्तमभेद्यं देवमानवैः ॥

२६

वज्रादष्टगुणां विद्धि मच्छरीरे कठोरताम् ।

किमर्थं ताडितं विप्र ! कोमलाङ्घ्रितलेन तत् ॥

२७

पादौ ते कोमलौ दिव्यौ मच्छरीरसमागमान् ।

कियद्दुःखं समापन्नौ न जानामि द्विजोत्तम ! ॥

२८

इत्युक्त्वा द्विजपादौ तौ प्रक्षाल्योष्णोदकेन वै ।

दधार शिरसा भक्त्या विप्रपादोदकं शुभम् ॥

२९

जगृहे सकुटुम्बश्च सर्वलोकं विडम्बयन् ।

विबुधा दर्शनेनैव पुनन्ति च जगत्त्रयम् ।

इत्युक्तो देवदेवेन ऋषिश्चागाद्धरातलम् ॥

३०

भगवतो भृगुकृतसत्त्विकदेवतात्वसमर्थनम्

ऋषीणामग्रजातीनां सभायां स ऋषिस्तदा ।

बोधयामास तान् सर्वान् ‘हरिः सर्वोत्तमः स्वयम् ॥

३१



हरिः सर्वोत्तमः साक्षाद्रमा देवी तदन्तरा ।  
 तदधो विधिवाण्यौ च तदधः शर्वपूर्वकाः ॥ ३२  
 एवं तरतमात् ज्ञेयाः सुरदैत्यनरेषु च ।  
 इत्येवं बोधिता विप्रा भृगुणा तत्त्ववेदिना ।  
 हरिं निश्चित्य सर्वेशं चक्रुस्तस्मै मखार्पणम् ॥ ३३

### भृगुपादाहतिकुपितायाः लक्ष्म्याः करवीरपुरगमनम्

ततस्तु भगवान् देवः एकान्ते निजमन्दिरे ।  
 सार्धञ्च रमयाऽतिष्ठत् तदोवाच रमा हरिम् ॥ ३४  
 श्रीरमा— 'गच्छामि देवदेवेश ! त्यक्त्वा त्वां जगदीश्वर ! ।  
 ताडितोऽसि जगन्नाथ ! ऋषिणा त्वं जगन्मयः ॥ ३५  
 मदालिङ्गस्थले देव ! पादेनैव जगत्पते ।  
 करवीरपुरं दिव्यं गच्छामि गरुडध्वज ' ॥ ३६  
 इति प्रेम्णा च कलहं कृत्वा तु हरिणा सह ।  
 रमा जगाम तत्क्षेत्रं करवीरपुराह्वयम् ॥ ३७

### लक्ष्म्यन्वेषणार्थं श्रीवेङ्कटाचलं प्रति भगवदागमनम्

यदा गता महालक्ष्मीः तदा नारायणो हरिः ।  
 'आविंशतितमे प्राप्ते द्वापरान्ते कलौ युरो ॥  
 यस्मिन् देशे यदा प्रेमकलहोऽस्याः प्रशम्यति ॥ ३८  
 कर्मणा येन च यथा तत्तथा च करोमि तत्' ।  
 इति सङ्कल्प्य गोविन्दो लीलामानुषविग्रहः ॥ ३९  
 मायावी परमानन्दं त्यक्त्वा वैकुण्ठमुत्तमम् ।  
 गङ्गाया दक्षिणे देशे योजनानां शतत्रये ॥ ४०



सुवर्णमुखरी नाम नदीनां प्रवरा नदी ।	
शुकस्य वरदा पुण्या ह्यगस्त्यमुनिपूजिता ॥	४१
तस्या एवोत्तरे तीरे क्रोशार्धद्वयमात्रके ।	
श्रीवेङ्कटगिरिर्नाम वर्तते पुण्यकाननः ॥	४२
सुवर्णगिरिपुत्रस्तु सर्वतीर्थसमन्वितः ।	
साक्षाच्छेषावतारोऽसौ सर्वधातुविराजितः ॥	४३
वैकुण्ठसदृशो दिव्यो नारायणममाश्रयः ।	
शेषमास्तसंवादात् आगतः पुण्यकाननः ॥	४४
योजनत्रयविस्तीर्णः त्रिंशद्योजनमायतः ।	
वदनं वेङ्कटगिरिः नृसिंहाद्रिश्च मध्यमः ॥	४५
श्रीशैलः पुच्छभागस्थः सर्वक्षेत्रमयो गिरिः ।	
सर्ववृक्षसमाकीर्णः सर्वधातुविभूषितः ॥	४६
कुन्दमन्दारपनसप्लक्षोदुम्बरकिंशुकैः ।	
पिचुमन्दैः परिजातैः तिलिणीजम्बुमण्डलैः ॥	४७
सरलैश्च महावृक्षैः कृष्णागरुभिरञ्चितः ।	
तालहिन्तालपुत्रागैः देवदारुभिराश्रितः ॥	४८
हंसकारण्डवाकीर्णः बककोकशुकैर्युतः ।	
कपोतैः क्षीरहंसैश्च मृगषण्डैश्च भूषितः ॥	४९
सिंहशार्दूलशरभकोडमातङ्गवानरैः ।	
जम्बुकैश्चैव मल्लकैः कस्तूरीमृगमाहिषैः ॥	५०
उरगैर्व्यालखड्गैश्च गोमायुभिरपि श्रितः ।	
मल्लिकामालतीजातिनन्दावर्तैर्विराजितः ॥	५१
चम्पकाशोकपुत्रागकेतकैः स्वर्णकेतकैः ।	
एवं मनोहरः श्रीमान् पर्वतः पुण्यकाननः ॥	५२



तरवो दैवतगणाः सृगाश्च ऋषिपुङ्गवाः ।

पितरः पक्षिणः सर्वे पाषाणा यक्षकिन्नराः ॥

५३

एवं प्रभावोऽस्य गिरीन्द्रजन्मनः

श्रीवेङ्कटाद्रेस्तु हरेस्तथैव ।

जानन्ति न ब्रह्मशिवेन्द्रपूर्वकाः

अत्यल्पवीर्या मनुजास्तु किं पुनः ? ॥

५४

इति श्रीमविष्योत्तरपुराणे तीर्थखण्डे श्रीवेङ्कटाचलमाहात्म्ये

भगवतः श्रीवैकुण्ठाद्रेङ्कटाचलागमनवर्णनं

नाम द्वितीयोऽध्यायः ।



अथ तृतीयोऽध्यायः



श्रीस्वामिपुष्करिणीमाहात्म्यम्

शतानन्दः—

तस्योपरि वरा दिव्या स्वामिपुष्करिणी शुभा ।

मत्स्यकच्छपसम्बाधा जलकुक्कुटभूषिता ॥

१

शिंशुमारगणाकीर्णा मण्डूकस्वरहुङ्कृता ।

तीरजैर्वृक्षसङ्घैश्च तुङ्गैराचुम्बिताम्बरा ॥

२

गङ्गादिसर्वतीर्थानां जन्मभूमिर्विराजते ।

तस्यां ये स्नान्ति मनुजाः ते धन्याः पुण्यवर्धनाः ॥

३

धनुर्मासे सिते पक्षे द्वादश्यामरणोदये ।

काङ्क्षन्ति विबुधश्रेष्ठाः मज्जनं तज्जले शुभे ॥

४



काङ्क्षन्ति मनुजाः स्नानं इति भोः ! किं वदामि ते ।	
येऽत्र श्राद्धादिकर्माणि पितॄणां कुर्वते द्विजाः ॥	५
तेषाञ्च पितरस्तुष्टाः नृत्यन्ति हरिमन्दिरे ।	
जन्मना किमनेनेह व्यर्थेन भवनामहो ! ॥	६
स्नानदानेन तत्तीर्थे मनुजा भाग्यशालिनः ।	
शङ्खो नाम नृपः कश्चित् स्नानमात्रेण राज्यगः ॥	७
पुरा नारायणो नाम ब्राह्मणोऽङ्गिरसः सुतः ।	
स्वामिपुष्करिणीतीर्थे महिम्ना स्नानजेन हि ॥	८
वरं लब्ध्वा हरिं दृष्ट्वा जगाम हरिमन्दिरम् ।	
रामोऽपि तत्र स्नानेन हृतां सीतामगात्पुरा ॥	९
एवं तीर्थवरा तत्र स्वामिपुष्करिणी शुभा ।	
तस्याः पश्चिमदिग्भागे वराहवदनो हरिः ॥	१०
धरामालिङ्ग्य वल्मीके आस्ते पिप्पलराजिते ।	
त्रिकोटितीर्थजातानां जन्मस्थानं स भूधरः ॥	११
एनं गिरिवरं प्राप्य भगवान् वेङ्कटाचलम् ।	
वैकुण्ठादधिकं मत्वा विचचार ततस्ततः ।	
न प्राप किञ्चिदास्थानं गूहनार्थं रमापतिः ॥	१२

श्रीनिवासस्य स्वामितीर्थपश्चिमतीरस्थवल्मीकप्रवेशप्रकारः

इत्थं विचार्यमाणे तु स्वामिपुष्करिणीतटे ।	
दक्षिणे विमलं दिव्यं वल्मीकं दृष्टवान् मुदा ॥	१३
तिन्त्रिणीवृक्षमूलस्थं भगवान् जगदीश्वरः ।	
मत्वेदं परमं स्थानं तत्र लीनोऽभवद्भरिः ।	
एवं देवे स्थिते तत्र विगतं वत्सरायुतम् ॥	१४



अतीते द्वापरे चैव त्वष्टाविंशतिमे कलौ ।	
अतीते वत्सरे कश्चित् चोलराजो नृपोत्तमः ॥	१५
अवतारं समापन्नो नागकन्योदरे तथा ।	
नसिञ्छासति भूखण्डं बहुपुण्यफलप्रदम् ॥	१६
बहुक्षीरप्रदा गावः पुत्रा वै पितृवत्सलाः ।	
काले ववर्ष पर्जन्यः सस्या वै बहुधान्यदाः ॥	१७
नार्यः प्रतिव्रताः सर्वा पुरुषाश्च सतीव्रताः ।	
इत्थं शासति राज्यस्मिन् जना आनन्दतत्पराः ॥	१८

### आकाशनृपगृहे ब्रह्मादीनां धेन्वादिरूपेण स्थितिः

तस्मिन् काले विधिः साक्षात् धेनुरूपं समाश्रितः ।	
ब्रह्मा धेनोः पालिकाऽमूत् गोपाली कमलाऽलया ॥	१९
साक्षाद्भुद्रो वत्सरूपी ताभ्याञ्चेयं समागता ।	
पश्यन्ती पतिमार्गन्तु चोलराजं समभ्यगात् ॥	२०
चोलराजगृहं प्राप्य सा मौल्येन सवत्सकाम् ।	
विक्रीय गां महालक्ष्मीः जगाम निजधाम च ॥	२१
गृहीत्वा तां महीपालो मुदमाप प्रियान्वितः ।	
बहुक्षीरप्रदां तां सः पुत्रार्थमकरोत्तदा ॥	२२
ततो धेनुसहस्रेण साकं श्रीवेङ्कटाचले ।	
सा गैर्जगाम नित्यन्तु रमानाथं विचिन्वती ॥	२३
तत्र तत्र समाजिघ्रन् भूधरेन्द्रे वृषाकपिम् ।	
विचिनोति स सर्वत्र धेनुरूपी विधिस्तदा ॥	२४
ततः कालेन महता स्वामिपुष्करिणीतटे ।	
वरुमीकस्थं हरिं ज्ञात्वा तुतोष मनसा विधिः ॥	२५



समसिञ्च वल्मीकं समन्तात् क्षीरधारया ।	
तदाभृनि नित्यं तु राजधेनुगणैः सह ॥	२६
तत्र गत्वा च भक्त्यैव वल्मीके क्षीरसेचनम् ।	
जगन्नाथस्य सम्प्रीत्यै धेनुरूपी पिनामहः ॥	२७
चकारानुदिनं गेहे नैव क्षीरं ददौ तदा ।	
चिरमेवं गते काले चेलगजसती स्वयम् ॥	२८
धेनुपालं समाहूय वचनं चेदमब्रवीत् ।	
‘गवां पालक ! दुर्वुद्धे ! पयोऽस्याः किं करोषि रे ? ॥	२९
किं त्वं भुङ्क्तेऽथ वा वत्सो भुङ्क्ते ? तद्द मे द्रुतम् ।	
इति तस्या वचः श्रुत्वा गोपालो भयविह्वलः ।	
उवाच वचनं मन्दं राजभार्या सगद्गदम् ॥	३०

### गोक्षीरपायिनं श्रीनिवासं प्रति गोपालकृतताडनम्

‘न जानेऽहञ्च तत्कर्म न मया पीयते पयः ।	
स्वयं पिबति वा धेनुः वत्सो वेति न विद्महे ॥	३१
सत्यं वचनमेताद्ध विचारं कुरु भामिनि ।’	
इति गोपवचः श्रुत्वा सा सती विह्वलेक्षणा ॥	३२
ताडयामास तं गोपं रज्जुभिश्चर्मनिर्मितैः ।	
ततः परदिने प्राप्ते ताडितो राजभार्यया ॥	३३
कण्ठाङ्घ्रिबद्धरज्जुं तां त्यक्त्वा तत्पृष्ठतो ययौ ।	
धेनुः प्राप्याथ वल्मीकं दिव्यं तद्धरिमन्दिरम् ॥	३४
अभ्यषिञ्चत् पयोभिश्च स्वपयोधरसम्भ्रमवैः ।	
तां दृष्ट्वा धेनुपः कोपात् कुठारं हस्तमात्रकम् ॥	३५



उद्धृत्य तरसा तस्याः वधोद्योगं समाचरत् ।	
तदा बल्मीकगः स्वामी वात्सल्यं दर्शयन् हरिः ॥	३६
‘स्वभक्तहननं लोके स्वात्मार्थं सहते तु यः ।	
स एव नरकं भुङ्क्ते यावदाचन्द्रतारकम् ॥	३७
मदर्थं च कुठारेण हनिष्यति च गां खलः’ ।	
इति मत्वा रमाकान्तः श्रीनिवासो निरामयः ॥	३८
‘तुलसीदलमात्रेण मामकेनैव यः पुमान् ।	
पूजयेद्भक्तिभावेन तं रक्षामीति मत्पणः ॥	३९
इयं तु भक्त्या मां नित्यं सिञ्चति क्षीरधाया’ ।	
इत्थं विचार्य गोविन्दः तत्प्रहारं निगृह्य च ॥	४०
स्वयं जग्राह तं घातं मौलौ स्वे च जगत्पतिः ।	
कुठारेणातितीक्ष्णेन ताडिते वेङ्कटेश्वरे ॥	४१
शिरःस्फोटं समापन्ने कुठारेण तदोत्थिता ।	
सप्ततालप्रमाणेन रक्तवृद्धिरभूत्तदा ॥	४२
स तं कोलहलं दृष्ट्वा गोपालो मरणं ययौ ।	
हते गोपे तदा सा गौः अश्रुह्य गिरेस्तटात् ॥	४३
राजानं समनुप्राप्य वत्सहीनेव दुःखिता ।	
लुण्ठनं परिचक्रेऽथ राजाग्रे राजमन्दिरे ॥	४४

मृतगोपविलोकनार्थं श्रीवेङ्कटाचलं प्रति नृपागमनम्

तां दृष्ट्वा विह्वलं गां सः लुण्ठनीं चारमब्रवीत् ।	
‘किमर्थं लुण्ठनीयं गौः त्यक्ता गोसन्ततिः कुतः? ॥	४५
गवासाधं गच्छ चार! मेलयैतां गवां गणे’ ।	
इति राज्ञा समाज्ञसः चारस्तत्पृष्ठतो ययौ ॥	४६



- आरुह्य वेङ्कटगिरिं वल्मीकाग्रनुपश्रितः ।  
 पतितं धेनुपं दृष्ट्वा वल्मीकाग्रात् समुत्थितान् ॥ ४७
- रक्तवृद्धिं घोरतरां ससतालप्रमाणिकाम् ।  
 संवीक्ष्य नृपचारोऽथ जगाम नृपमन्दिरम् ॥ ४८
- चारस्तमानस्य नरेन्द्रसन्निधौ गोपालकृत्यं मङ्गलं जगाद ।  
 गोपालघातेन कृतं सरक्तं वल्मीकः स्रग्भ्रं ननुवच दीनः ॥ ४९
- रक्तवृद्धिं ततः श्रुत्वा राजा विस्मितमानसः ।  
 आरुह्य नरयानञ्च शीघ्रमागात् वृषाचलम् ॥ ५०
- वल्मीकस्यान्तिके स्थित्वा स इदं वाक्यमब्रवीत् ।  
 'किमिदं भो महत्कष्टं केन पापेन वै कृतम् ॥ ५१
- धेनुपालस्य मरणं वल्मीकं रक्तपूरितम् ।  
 गवा वृत्तान्तकथनं किमिदं वेङ्कटाचले ।
- इति राजवचोऽश्रौषीत् वल्मीकस्थो जगत्प्रतिः ॥ ५२
- उद्भिद्य वल्मीकमनन्वीर्यवान् अनन्तशैलेन्द्रतलं समाश्रितः ।  
 श्रीस्वामितीर्थस्य च दक्षिणे तटे वल्मीकगः श्रीभगवानुवाच ॥ ५३
- सगद्भक्तोत्कण्ठसमाकुलाननः सरक्तबाष्पोदरपूर्णलोचनः ।  
 चोलं नृपेन्द्रं बहुनिष्ठुरं गिरा सशङ्खचक्रप्रतिमां समाश्रितः ॥ ५४

नृपं प्रति वल्मीकनिर्गतश्रीनिवासशापः :

श्रीभगवान्—

- 'पापिष्ठोऽसि दुराचार! राज्यगर्वभदोज्जत! ।  
 अनाथं भक्तहीनं मां दरिद्रं वनचारिणम् ॥ ५५
- पितृमातृविहीनञ्च भार्याबन्धुविवर्जितम् ।  
 सुभ्रातृहीनं कुटिलः कुठारेणासिधारिणा ॥ ५६



अताडयत् नृश्रेष्ठ! तद्दुःखमलं ह्यभूत् ।  
 धेनुपालायुधाघाताज्जातं दुःखं महाद्भुतम् ॥ ५७  
 शिरो भिन्नं धेनुपेन दयाहीनेन दुर्मते! ।  
 यजमानो गृहे यस्तु न विचारपरो भवेत् ॥ ५८  
 स्त्रीपुत्राद्यैः कृतं कर्म तस्यानिष्टकरं विदुः ।  
 इत्युक्त्वा भगवान् देवः शशाप नृपपुङ्गवम् ॥ ५९  
 'पिशाचो भव दुर्बुद्धे! महुःस्वाधानकर्मणा' ।  
 इत्थं शप्तो नृपश्रेष्ठः पतितः शापमूर्छितः ।  
 मुहूर्तान्ते समुत्थाय प्रोवाच जगदीश्वरम् ॥ ६०  
 इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये  
 स्वामितीर्थपश्चिमतीरस्थवरुमीश्वर श्रीनिवासाविर्भाववर्णनं  
 नाम तृतीयोऽध्यायः ।

अथ चतुर्थोऽध्यायः

नृपं प्रति श्रीनिवासकृतशापहेतूपन्यासः

राजा-

'किमर्थमशपो देव! माऽपराधविवर्जितम् ।  
 अविचार्य जगन्नाथ! किं मयाऽऽचरितं तव ॥ १  
 न जानेऽहं किञ्चिदपि दुःखदं ते रमापते । ।  
 हा कष्टमनुलं प्राप्तं कथमत्र जगत्पते!' ॥ २  
 इति तेन स विज्ञप्तः श्रीनिवासोऽतिदुःखितः ।  
 उवाच मन्दं वचनं राजानं शापमूर्च्छितम् ॥ ३  
 श्रीनिवासः-'पापिष्ठाऽहं दुराचारोऽस्म्यविचारी नृपोत्तम! ।  
 अज्ञानेनातिदुःखेन वृथा शापो मयाऽर्पितः ॥ ४



तथाऽपि मां विदुर्देवाः भगवन्तं सनातनम् ।	
यतोऽतो मद्ब्रह्म सत्यं ऋद्धक्ता ममुपासते ॥	५
मच्छापो ह्यनृतो न स्यात् इति वेदत्रिदो विदुः ।	
भक्तवात्सल्यदोषेण दुःखितोऽहं भवामि च ॥	६
यावत्कलियुगं तिष्ठेत् तावद्दुःखी भवान् नृप !	
उभौ दुःखं समापन्नौ सत्यसङ्कल्पदोषिनः ॥	७
भविष्यति नृपश्रेष्ठ आकाश इति नामवान् ।	
सोऽपि मे दास्यते कन्यां नाम्ना पद्मावतीं शुभाम् ॥	८
कन्यादानस्य काले च ददाति वरदक्षिणाम् ।	
किरीटं शतभारश्च रत्नयज्रसमाकुलम् ॥	९
शुक्रवारे तु सायाह्ने किरीटं धारयाम्यहम् ।	
किरीटधारणे स्यातां नेत्रे मे जलपूरिते ॥	१०
घटिकाषट्कमालं ते सुखं तत्र भविष्यति ।	
इति कालावधिं कृत्वा राज्ञः स्वस्य च माधवः ॥	११
सुखस्य कालं संसूच्य स्वावनारप्रयोजनम् ।	
स्वावतारस्य चरितं कलौ क्रन्यापरिग्रहम् ॥	१२
इति सम्भाष्य राजानं तत्राऽस्ते भगवान् हरिः ।	
क्षतशान्त्यर्थमाकाङ्क्षन् वैद्यशास्त्रविशारदम् ॥	१३
गुरुं सुरपतीनाञ्च सस्मार जगदीश्वरः ।	
आगतञ्च गुरुं दृष्ट्वा 'स्वौपथं वद मे द्रुतम्' ॥	१४

भगवत्क्षतापनोदनाय गुरुकृतचिकित्साप्रकारः

इति तेन समाज्ञप्तो जीवो जीववतां वरः ।	
'क्षीरमौदुम्बरं देव ! तथा कार्पासमर्कजम् ॥	१५



मेलयित्वा रमाकान्तः। तत्क्षतोपरि धार्यताम् ।

इत्येवं गुरुणाऽऽज्ञप्तः तच्चकार यथोदितम् ॥

१६

### श्रीवेङ्कटाचलस्य अयोध्यामथुरादितौल्यवर्णनम्

एवं कुर्वन् रमानाथः तत्र लीनोऽभवद्भरिः ।

कौसल्या कीटकगृहं तिन्निणी दशदिग्रथः ॥

१७

गिरिरूपोऽनुजः साक्षात् अयोध्याऽभूदधित्यका ।

इत्थं रामावतारेण समां क्रीडामकल्पयत् ॥

१८

बल्मीकं देवकी साक्षात् वासुदेवोऽथ तिन्निणी ।

बलभद्रः शेषशैलो मथुराऽभूदधित्यका ॥

१९

स्वामिपुष्करिणी तत्र यमुना च व्यराजत ।

यादवाश्च मृगाः सर्वे खगा वै गोपिकादयः ॥

२०

एवं श्रीकृष्णरूपेण क्रीडितो वेङ्कटाचले ।

‘अराधिकाणे विकटे गिरिं गच्छेति तं विदुः ॥

२१

एवं वेदमयः साक्षात् गिरीन्द्रः पद्मगाचलः ।

छन्नबल्मीकदेहाढ्यो वैकुण्ठादधिको ह्यभूत् ॥

२२

सुवर्णमुखरी नाम नदी सा विरजा नदी ।

वैकुण्ठो वेङ्कटगिरिः वासुदेवो रमापतिः ॥

२३

मुक्ता अजाः पक्षिगणाः मुक्ता रुद्रामृतोत्तमाः ।

सनत्कुमारप्रमुखाः वानराद्या द्विजोत्तमाः ॥

२४

मानुषं जन्म चाऽस्थाय यः पुमान् वेङ्कटाचलम् ।

गन्तुमिच्छति धर्मिष्ठः तेन सर्वमनुष्ठितम् ।

प्रीतो भवेद्रमानाथः सर्वदेवनमस्कृतः ॥

२५



श्रीवेङ्कटाद्रेर्महिमानमुत्तमं जानन्ति न ब्रह्मशिवेन्द्रपूर्वकाः ।

किमल्पवीर्या मनुजास्तमोगताः जानन्ति विष्णोः स्थलमद्भुतं हि तत् ॥ २६

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये नृपंप्रति

श्रीनिवासकृतशापहेतूपन्यासादिवर्णनं

नाम चतुर्थोऽध्यायः ।

॥ १ ॥

अथ पञ्चमोऽध्यायः ।

पञ्चावतीपरिणयोपोद्धातः

ऋषयः—

‘सूत ! सूत ! महाभाग ! सर्वशास्त्रविशारद ! ।

श्रुतं श्रीवेङ्कटेशस्य माहात्म्यं पापनाशनम् ॥

१

अवतारप्रभावश्च चोलराजनिबन्धनम् ।

वैकुण्ठाच्चैवागमनं चरितं लौकिकं परम् ॥

२

कृपालोऽसि दयासारः शिष्यप्रीतिपरायणः ।

तत्कल्याणविधिं ब्रूहि को वाऽऽकाशनृपोत्तमः ॥

३

कथं पुण्यभवत्पूर्वं कथं जामातृतां गतः ।

योगिनां मनसाऽचिन्त्यः श्रीनिवासः सतां गतिः ॥

४

तत्त्वेन ब्रूहि भगवन् ! साङ्गं वैवाहिकं शुभम् ।

यः पुमान् वेङ्कटेशस्य महिमर्क्षरसागरे ।

स्नानाचारपरो नित्यं स धन्यः पुण्यवर्धनः ॥

५

एवं मुनीनां वचनं निशम्य सूतो नितान्तं निजशिष्यसङ्घान् ।

उवाच भक्त्या ह्यतिनम्रदेहः साध्वित्यसौ तान् कृपयऽभिनन्दन् ॥ ६



श्रीसूतः—

- शृण्वन्तु मुनयः सर्वे भक्तिभावेन संयुताः ।।  
 पन्नगाचलनाथस्य कन्यासङ्ग्रहणं शुभम् ॥ ७  
 कदाचिद्वेङ्कटेशस्तु स्वौषधार्थं स्वयं हरिः ।  
 गमनाभिमुखो भूत्वा निर्जगामारुणोदये ॥ ८  
 तस्मिन् काले वराहस्तु मृगयायां स सूकरः ।  
 श्यामाकहारिणं जित्वा दैत्यं वृषभनायकम् ॥ ९  
 समागच्छत्तदा देवो वेङ्कटेशं ददर्श सः ।  
 गर्जन्तः 'कोऽसि कोऽसीति' सूकरास्तत्र चाऽययुः ॥ १०  
 तान् दृष्ट्वा जगदीशस्तु तत्र लीनोऽभवद्धरिः ।  
 लीनं तं वेङ्कटे दृष्ट्वा वराहवदनो हरिः ॥ ११  
 वैकुण्ठादागतं मत्वा वेङ्कटेशं श्रियः पतिम् ।  
 उवाच वचनं देवं धैर्यमालम्ब्य बुद्धिमान् ॥ १२  
 सोऽपि श्वेतवराहं तं जानन् वल्मीकनस्तदा ।  
 निरीक्षमाणः सोत्कण्ठं निर्गत्योत्तरमभ्यधात् ॥ १३  
 ततोऽन्योन्यविलोकोत्थवाप्पसन्दिग्धलोचनौ ।  
 क्रोडनारायणौ साक्षात् रूपद्वन्द्वविराजितौ ॥ १४  
 ऊचतुर्भाषणञ्चोभौ कृतलोकविडम्बनौ ।  
 तयोस्तदद्भुतं कर्म दृष्ट्वा ब्रह्मपुरोगमाः ।  
 ववृषुः पुष्पवर्षाणि क्रोडनारायणोपरि ॥ १५  
 'यथायुगं यथादेशं यथाकालं यथावयः ।  
 तथाऽवतारमाकङ्क्षन् रमते प्राकृतो यथा' ॥ १६  
 एवं वदन्तः सुरपुङ्गवास्ते विचित्रमायां जगदीशचेष्टाम् ।  
 स्तुवन्त उचुस्तमनन्तवीर्यं अनन्तशैलञ्च रमापतिञ्च ॥ १७



### श्रीवराहानुज्ञया श्रीनिवासस्य शेषाचलप्राप्तिः

- इत्यन्योन्यं भाषमाणौ साक्षान्नायणाबुभौ ।  
 सकौतुकञ्च संवीक्ष्य स्तुत्वा स्वं स्वं पदं ततः ॥ १८
- गते देवगणे तत्र वराहो हरिमब्रवीत् ।  
 श्रीवराहः— 'त्यक्त्वा वैकुण्ठलोकन्तु किमर्थं त्वमिहाऽगतः' ॥ १९
- तद्वदस्व महाभाग ! जगदानन्दकारण ! ।  
 इति तेन समाज्ञप्तो न्यगदत्कोलरूपिणा ॥ २०
- श्रीनिवासः— 'भृगोरङ्घ्रिप्रपाताच्च रमा कोरुहापुरं गता ।  
 तेन दुःखेन सन्तप्तः त्यक्त्वा वैकुण्ठमुत्तमम् ॥ २१
- आगतोऽसि धराकान्त ! वल्मीके तव दक्षिणे ।  
 निवसन्तञ्च मां देव ! धेनुपालो ह्यताडयत् ॥ २२
- कुठारेणासिधारेण तत्क्षतं मां प्रबाधते ।  
 औषधार्थं वराहात्मन् ! गच्छामीह निरन्तरम् ॥ २३
- दैवेन दृष्टवानसि त्वामद्येह धराधरम् ।  
 अत्रैव निवसामीति सङ्कल्पो मम वर्तते ॥ २४
- स्थलं देह्यवनीकान्त ! यावत्कलियुगं भवेत् ।  
 इति तेन स विज्ञप्तो वराहवदनो हरिः ॥ २५
- उवाच वचनं देवः 'स्थलं मौल्येन गृह्यताम्' ।  
 इति वाक्यं ततः श्रुत्वा प्रोवाच मधुरं वचः ॥ २६
- 'प्रथमं दर्शनञ्च स्यात् नैवेद्यं क्षीरसेचनम् ।  
 इदमेव परं द्रव्यं ददामि करुणानिधे ! ॥ २७
- दास्यामि यत्ते भूकान्त ! तदङ्गीकुरु माधव ! ।  
 वरं द्रव्यमिदं तात ! कृपां कुरु कृपानिधे ! ॥ २८



इत्युक्तो हरिणा पोत्नी हरये स्थानकङ्क्षिणे ।	
तदा ददौ स्थलं पादशतमात्रं रमापतेः ॥	२९
परस्परं विनोदेन कुर्वाणावेकरूपिणौ ।	
मोहनार्थमभक्तानां भक्तानां भक्तिसिद्धये ॥	३०
सङ्कीडाते वेङ्कटेशक्रोडरूपौ सुरोत्तमौ ।	
तदारभ्य धराकान्तो वकुलं पाककारिणीम् ॥	३१
अर्पयामास देवस्य सेवार्थं वेङ्कटेशितुः ।	
भोजनार्थं रमेशस्य श्यामाकान्तं निरन्तरम् ॥	३२
समधु प्रेषयन्नित्यं तया वकुलमालया ।	
सा बाला भक्तिनिरता श्रीनिवासस्य सन्निधौ ॥	३३
अन्नपानौषधाद्यैश्च पादसंवाहनादिभिः ।	
पूजयामास गोविन्दं श्रीनिवासं निरामयम् ॥	३४
श्रुतं सूत महाभाग ! देवागमनमुत्तमम् ।	
न श्रुतं श्रीवराहस्य प्रथमं दर्शने फलम् ॥	३५
श्रीनिवासस्य कृष्णस्य कल्याणं शुभदं महत् ।	
पुनः श्रीवेङ्कटगिरौ वासः श्रीशार्ङ्गधारिणः ।	
वकुला सेविका प्रोक्ता का सा पूर्वं वदस्व नः ॥	३६

वकुलमालिकाख्यभगवत्परिचारिकापूर्वजन्मवृत्तान्तः

श्रीसूतः— पुरा यशोदा वकुला कृष्णस्य जननी ह्यभूत् ।	
अष्टष्टाऽनन्तरूपस्य कृष्णस्य तनयस्य सा ।	
कल्याणं सुखदं स्वस्य तदयाचत तं हरिम् ॥	३७
यशोदा— 'मनः सीदति मे कृष्ण ! तव कल्याणवीक्षणे ।	
दर्शयस्व रमानाथ ! यशोदानन्दवर्धन ! ॥	३८



कल्याणादि महापुण्यं पावनं चरितं तव ।	
तयेत्युक्तो रमानाथः सोऽवदन्मधुरं वचः ॥	३९
श्रीभगवान्-‘जन्मन्यनन्तरे देवि! तावकीनं मनोस्थम् ।	
श्रीशैले पूरयिष्यामि किञ्चित्कालादनन्तरम्’ ॥	४०
देवेनेत्थं दत्तवरा साऽत्यजत्तेन हेतुना ।	
कलेवरं तु कल्याणी यशोदा नन्दवल्लभा ॥	४१
तस्याः प्रीत्यै बालुदेवो ह्यष्टाविंशे कलौ युगे ।	
आविर्भूय यशोदायाः तोषकैर्गुणकर्मभिः ॥	४२
क्रीडन्नास्ते जगद्योनिः निर्दोषोऽपीश्वरोऽपि च ।	
दैत्यानां वञ्चनायैव सुराणां मुक्तिहेतवे ॥	४३
स्वभक्तानां हितार्थाय विरक्तानां विशेषतः ।	
मुक्तिमापादयन् देवः क्रीडते प्राकृताऽकृतिः ॥	४४
इत्येवं कारणादेव यशोदा वकुलाऽभवत् ।	
सा करिष्यति कल्याणं हरेर्वेङ्कटवासिनः ॥	४५
किमलभ्या हरौ तुष्टे ज्ञानविज्ञानसम्पदः ।	
कश्चिद्देवं पूजयति कश्चिद्देवेन पूज्यते ॥	४६
हनुमता पूजितोऽपि स्वयमर्जुनमर्चति ।	
को वर्णयेद्धरेः क्रीडां विचित्रां जनपावनीम् ॥	४७
नित्यशुद्धस्य वै विष्णोः यतोऽमुष्याभिवन्दने ।	
कृते पुण्यमृषीणामप्यकृते दोषसङ्ग्रहः ॥	४८
तस्मात्पूज्यो हरिः सर्वैः ऋषिभिस्तत्त्वकोविदैः ।	
पितृभिर्भूमिपैर्विप्रैः मानवैः राक्षसैर्जडैः ॥	४९
कलौ क्लृप्तचित्तानां पापाचाररतात्मनाम् ।	
रक्षणार्थं रमाकान्तो रमते प्राकृतो यथा ॥	५०



दैत्यानां मोहनार्थाय सुराणां मोदनाय च ।	
क्रोडते बालकैर्बालो जगत्पालकबालकः ॥	५१
जगन्मोहनसौन्दर्यलीलामानुषविग्रहः ।	
नैतद्रूपं कृतं देवैः न कृतं विश्वकर्मणा ॥	५२
स्वेच्छया क्रीडते तत्र स्वेच्छारूपविराजितः ।	
क्षेत्रस्य महिमा दिव्यः तथा तीर्थस्य वैभवम् ॥	५३
तत्र साक्षाद्रमाकान्तः किं तत्र सुकृतं कृतम् ? ।	
बहुजन्मार्जितैः पुण्यैः लभ्यते क्षेत्रदर्शनम् ॥	५४
तत्रापि वेङ्कटगिरिः दर्शनं मुक्तिदं परम् ।	
दुर्लभं देवसङ्घानां मनुष्याणान्तु का कथा ? ॥	५५

इति श्रीभविष्योत्तरपुराणे तीर्थसण्डे श्रीवेङ्कटाचलमाहात्म्ये

पद्मावतीपरिणयोपोद्धातादिवर्णनं नाम

पञ्चमोऽध्यायः ।

अथ षष्ठोऽध्यायः

भृगयाविहारोद्युक्तश्रीनिवासालङ्कारवर्णनम्

श्रीसूतः—	स कदाचिद्रमेशस्तु चिन्तयामास वै हयम् ।	
	मनसा चिन्त्यमाने तु हयः प्रत्यक्षतां गतः ॥	१
	वायुरश्वत्वमापन्नो रज्जुस्तत्त्वाभिमानिनी ।	
	उपासर्पत्स्वयं लक्ष्मीः ततोऽश्वं तं स पूजयन् ॥	२
	तस्योपरि समातिष्ठत् सर्वाभरणभूषितः ।	
	शुभ्रवस्त्रं पञ्चदशहस्तं विभ्रत्तथोपरि ॥	३



काञ्चीं बद्ध्वा रमाकान्तः काञ्चीदामविभूषितः ।	
शुभ्रवर्णश्चोत्तरीयं पञ्चहस्तं तथा दधत् ॥	४
आदर्शालोकिते वक्त्रे धृत्वा शुभ्राञ्च मृत्तिकाम् ।	
तन्मध्ये कुङ्कुमेनापि तिलकं सुमनोहरम् ॥	५
पूर्णीफलञ्च ताम्बूलं चूर्णेनिःक्षेपपात्रकम् ।	
कर्पूरवासितैः पूगकाचैर्जातीफलैः शुभैः ॥	६
लवङ्गैः पत्रसामिश्रैः गर्भितां रत्नपेटिकाम् ।	
आदर्शमृत्तिकां शुभ्रां तथा कुङ्कुमभाजनम् ॥	७
स्वर्णनिर्मितवस्त्रेण बद्ध्वा तु कटिमध्यतः ।	
स्वर्णयज्ञोपवीताङ्गः कण्ठाभरणभूषितः ॥	८
कङ्कणाङ्कितदोभ्याञ्च सम्पूर्णवरगात्रकः ।	
भुजकीर्त्या रत्नमग्न्या राजमानोऽङ्गुलीयकैः ॥	९
कुङ्कुमाक्तसुगन्धेन लिप्तोरोबाहुरञ्जितः ।	
कवरीकृतकेशेषु रक्तवस्त्रं सुवेष्ट्य च ॥	१०
लम्बितैः पुष्पजालैश्च स्कन्धगैः परिभूषितः ।	
सुवर्णरत्नसम्बद्धपादुकागूहिताङ्घ्रिकः ॥	११
धनुर्बाणधरः श्रीमान् साक्षान्मन्मथमन्मथः ।	
एवं मनोहरं रूपं धृत्वा श्रीवेङ्कटेश्वरः ॥	१२
हयं रत्नसमाकीर्णैः उपबर्हैर्विभूषितम् ।	
सुवर्णतिलकोल्लासिवक्त्रं वायुमतोजवम् ।	
नीलवर्णं पाण्डुपादं हस्तपञ्चदशोच्चतम् ॥	१३
आरुह्य देवमण्यादिसर्वलक्षणसंयुतम् ।	
अवरुह्य गिरिश्रेष्ठात् मृगयार्थं जगाम सः ॥	१४



## मृगयाविहारसमये श्रीनिवासस्य कन्यादर्शनम्

मृगान् बहुविधाकारान् सिंहशार्दूलजम्बुकान् ।	
मातङ्गान् शरभान् घोरां तथा वै महिषानपि ॥	१५
जघान तान् वने देवः सञ्चरन् स इतस्ततः ।	
तत्रैकं हस्तिनं दृष्ट्वा मदोन्मत्तं वनेचरम् ॥	१६
तं हन्तुमगमत्पृष्ठं अनुसृत्य रमापतिः ।	
स जगाम वने दूरं भयाद्भीतो वृषाकपिः ॥	१७
स योजनार्थं गत्वा तु तत्र देवं जनार्दनम् ।	
दण्डवत्पतितो भूत्वा शुण्डामुद्धृत्य गर्जयन् ।	
यदा गतस्तदा कन्या दृष्टिमार्गमुपाश्रिता ॥	१८

ऋषयः—

‘सा कन्या तस्य सम्बद्धा किमर्थं वनमागता ? ।	
कस्येयं तनया कन्या ? तद्वदस्व महामुने !’ ॥	१९
इति तैश्च स विज्ञप्तः सूतः परमधार्मिकः ।	
उवाच वचनं भक्त्या सन्तोषोद्युक्तमानसः ॥	२०

श्रीसूतः—

शृण्वन्तु मुनयः सर्वे ! कन्याया जन्म पावनम् ।	
पुरा तु द्वापरस्यान्ते पाण्डवानां महात्मनाम् ॥	२१
युद्धे तु भारतेऽतीते त्वष्टाविशे कलौ युगे ।	
विक्रमार्कादयो भूपाः स्वर्गलोकं यदा ययुः ॥	२२
तत्कालान्ते वत्सरेषु साहस्रेषु गतेषु वै ।	
चन्द्रवंशे नृपः कश्चित् सुवीर इति विश्रुतः ॥	२३
जज्ञे सुधर्मस्तत्पुत्रः तत्सुतौ नृपपुङ्गवौ ।	
आकाशतोऽण्डमानाख्यौ जातौ लोकयशस्करो ॥	२४



धर्मिष्ठौ दृढभक्तौ तु नारायणपरायणौ ।

ज्येष्ठो वियन्नृपः साधुः कनिष्ठस्तोण्डमान् नृपः ॥

२५

तोण्डदेशाधिपो भूत्वा शशास पृथिवीमिमाम् ।

तस्मिन् शासति भूचक्रं इदं स्वर्गं इवाभवत्

निरातङ्गमभूत्सर्वं जगत् स्थावरजङ्गमम् ॥

२६

गावो बहुपयोदाश्च नार्यः पतिपरायणाः ।

कदाचित् पुत्रकाङ्क्षी स ह्येकान्ते भवने स्थितः ।

अपुत्रो नृपतिर्दुःखात् गुरुं प्रोवाच भक्तितः ॥

२७

पुत्रालाभेन वियन्नृपानुभूतचिन्ताप्रकारः

आकाशराजः-‘अनुभूतमिदं राज्यं हस्त्यश्वरथसङ्कुलम् ।

नानादानमकार्षञ्च तीर्थयात्रां विशेषतः ॥

२८

नानुभूतं पुत्रसुखं पितृणां मुक्तदं द्विज ! ।

किं मयाऽऽचरितं पापं कस्य पुत्रो हतः पुरा ? ॥

२९

केन पापेन विप्रेन्द्र ! न प्राप्तं पुत्रजन्म मे ? ।

नेत्राभ्यां नैव दृष्टञ्च पुत्रस्य मुखपङ्कजम् ॥

३०

कर्णाभ्यां न श्रुतः शब्दः पुत्रेण रुदता कृतः ।

द्विजेन्द्रपितृबन्धूनां दुर्गतिश्च भवेत्तथा ॥

३१

अपुत्रस्य गतिर्नास्तीत्येवं वेदविदो विदुः ।

पुत्रेण स्वमपात्रे तु नान्नं भुक्तं मया सह ॥

३२

कृतदोषेण न मया कदाचिल्लालितः सुतः ।

भूषणान्यादरात्कृत्वा न पुत्रोऽलङ्कृतो मया ॥

३३

स सज्जातो न मे यः स्यात् पुत्रः पितृहिते रतः ।

सुतार्थं क्वचनं कृत्वा त्वमेहीति स नोदितः ॥

३४



पुत्रहीनञ्च मां दृष्ट्वा कर्षन्ति यमकिङ्कराः ।	
'गच्छ राजन्! जवेनैव यमस्य भवनं त्वि'ति ॥	३५
पाशकुण्ठितसर्वाङ्गः किमु वक्ष्याम्यपुत्रवान्? ।	
चित्तगुप्तेन लिखितं अपुत्रत्वं महामते! ॥	३६
मद्गर्भजेन सुकुलं मार्जितं तु कदा भवेत्? ।	
'दुराचारोऽसि दुर्बुद्धिः अपुत्रे'ति यमेन च ॥	३७
भाषितं वचनं श्रुत्वा कः पुमान् सुखमाप्नुयात्? ।	
नष्टदीपोऽतिनैष्ठुर्यः कष्टोद्भूतकलेबरः ॥	३८
वृथा जातोऽतिपापात्माऽस्म्यात्मनो नरकावहः ।	
तन्तुहीनं कुलञ्चापि दिगताम्बुञ्च वापिकाम् ॥	३९
अङ्गनां भर्तृहीनाञ्च सन्तो निन्दन्ति संसदि ।	
किं करोमि महीदेव क्व गच्छामीह का गतिः? ॥	४०
कं देवं शरणं गत्वा भवान्निध प्रतराम्यहम्? ।	
रुदन्तं पुत्रमालोक्य कदा प्रेम्णा तमाह्वये ॥	४१
घण्टाञ्च प्रतिमां दत्त्वा पुत्रस्य फलकन्दुकौ ।	
गजमारोप्य मां तात! कुर्वन् ग्रामप्रदक्षिणम् ॥	४२
सभां गच्छाथ राजेन्द्र! तथा तालस्वनेन च ।	
इति पुत्रेण सोत्कण्ठं कृत्वा मञ्जुलभाषिणा ॥	४३
कदाचिदपि नैवाहं श्रुतवान् प्रार्थनामिति' ।	
अज्ञातपुत्रः शोकंन मूर्च्छामाप महीपतिः ॥	४४
पुनः संज्ञामवाप्याथ विललाप सुदुःखितः ।	
'कवचं कारयित्वा तु शिरोमूषणमप्यथ ॥	४५
केशमूषणमत्यर्थं रत्नवज्रसमाकुलम् ।	
कदाचिदङ्गमारोप्य न मयाऽलङ्कृतः सुतः ॥	४६



- नोपनीतोऽपि च प्रीत्या सुतो मे पञ्चवार्षिकः ।  
अष्टमे वाऽथ दशमे न कृतो दारसङ्ग्रहः ॥ ४७
- बालस्य जातकर्माऽपि नाकार्षं नापि चामिधाम् ।  
पुत्रार्जितं धनं ब्रह्मन् ! नोपजीवितमद्य मे ॥ ४८
- अभिषिच्य सुतं राज्ये भार्यया कृतभोजिना ।  
न गतञ्च वनं विद्वन् ! पारम्पर्यक्रमान्मया ॥ ४९
- अहो दरिद्रस्य महानुभाव ! मे पुत्रेण हीनस्य कथं गतिर्भवेत् ? ।  
वृथा शरीरं घटकुड्यसन्निभं जातं सुधर्मस्य कुले सुपावने ॥ ५०
- मनुष्याणामनाथानां दुर्लभं पुत्रजन्म च ।  
बहुपुण्यवशात्पुत्रो जायते मानवोदरे ॥ ५१
- कन्यकाऽपि न सम्भूता ह्यस्माकमतिपाप्मनाम् ।  
सत्पुत्राः क नु जयेरन् धर्मसन्तानसंज्ञिकाः ! ॥ ५२
- वरदाच्युत रत्नेश ! जगन्नाथ जगद्गुरो ! ।  
सुब्रह्मण्य सुराधीश ! राम ! कृष्ण ! नमोऽस्तुते ॥ ५३
- वेङ्कटेश ! रमाकान्त ! वराहवदनाच्युत ! ।  
नारायण ! रमाधीश ! कृपां कुरु कृपानिधे ! ॥ ५४
- सुपुत्रवन्तः खलु मायवन्तो ह्यपुत्रवन्तो भुवि दुःखवन्तः ।  
संसारसिन्धोस्तरणेऽस्म्यशक्तः का मे गतिः कर्मफलानुभोगिनः ॥ ५५
- एवमुक्त्वा महीदेवं विरराम महीपतिः ।  
'पापिष्ठोऽहं दुराचारः पुत्रेणाहं दरिद्रितः ॥ ५६
- हा कान् लोकान् गमिष्यामि क्रूरं वा नरकं गुरो ! ।  
क उपायो महाप्राज्ञ ! पुत्रलाभे द्विजोत्तम ! ' ।  
इति राजवचः श्रुत्वा गुरुर्वक्यमुवाच ह ॥ ५७



धरणीतलात् पद्मावच्युत्पत्तिवर्णनम्

- गुरुः- 'यज्ञं कुरु नृपश्रेष्ठ ! पुत्रस्तेन भविष्यति' ।  
 गुरोर्वाक्यं समाकर्ण्य यज्ञायाशोधयद्वराम् ॥ ५८  
 स्वर्णलङ्गलसङ्घैश्च द्विजमन्त्रिगणैस्तथा ।  
 शोध्यमाने धरापृष्ठे तत्र पद्मं ददर्श सः ।  
 सहस्रपत्रं राजेन्द्रः 'किमेत'दिति विस्मितः ॥ ५९  
 कन्याञ्च पत्रेषु रमाकृतिं शुभां दृष्ट्वाऽतिसन्तुष्टमना बभाषे ।  
 'देवेन दत्ता त्वियमिन्दिराभा कन्याकुमारी कमलामनेत्री' ॥ ६०  
 इत्थं समाभाष्य नृपोत्तमोऽसौ हस्ते प्रगृह्णाऽशु बभाषे दीनः ।  
 'माया महेशस्य दुरत्यया हरेः केयं तु या सम्प्रति गृह्यते मया' ॥ ६१  
 इत्येवं संशयानं तं आकाशाख्यं नराधिपम् ।  
 उवाचाऽकाशगा वाणी 'पुत्रीयं तव वल्लभा ॥ ६२  
 संरक्षेनां महाभाग ! बहुकीर्तिफलप्रदाम्' ।  
 इत्यनन्तगतां वाणीं श्रुत्वा राजाऽतिहर्षितः ॥ ६३  
 तां कन्यां प्रतिगृह्णाऽशु स्वभार्या प्रत्युवाच ह ।  
 'शृणु भद्रे ! महाप्राज्ञे ! देवदत्तामिमां शुभाम् ॥ ६४  
 संवर्धय वरां पुत्रीं गर्भजातां सुतामिव' ।  
 इत्युक्त्वा तत्करे दत्त्वा बहुदानमथाकरोत् ॥ ६५

वियन्नृपस्य वसुदानाख्यसुतोत्पत्तिः

- कन्याऽऽगमनपुण्येन सा देवी गर्भमादधे ।  
 गर्भिणीं स्वसतीं दृष्ट्वा चक्रे पुंसवनं पतिः ॥ ६६  
 पञ्चमासे तु सञ्जाते सीमन्तं नृपपुङ्गव ।  
 कारयामास विधिना ब्राह्मणैर्यजुषां गणैः ॥ ६७



ततः कालेन सा साध्वी नवमासे गते सती ।	
मासे तु दशमे प्राप्ते सुषुवे पुत्रमुत्तमम् ॥	६८
कन्याराशिगते भानौ दशम्यां रोहिणीयुजि ।	
पक्षे तु प्रथमे देवी सायंकाले गुरोर्दिने ॥	६९
पुत्रोत्पत्तिप्रवक्तृणां सर्वस्वं दत्तवांस्तदा ।	
गवां कोटिसहस्राणि चाश्वानामयुतं तथा ॥	७०
नवधान्यानि वस्त्राणि विना स्वे छत्रचामरे ।	
दानं कृत्वा नृपश्रेष्ठः स्वस्तिवाचनमाचरत् ॥	७१
जातकर्मादिकं कर्म कृतवांस्तत्क्षणं नृपः ।	
दिने च द्वादशे प्राप्ते कृत्वा पुत्राभिधां तथा ॥	७२
यन्नाम्ना वसुदातेति लोके ख्यातिं गमिष्यति ।	
तद्दिने बहुविप्रौघान् अन्नाद्यैः पर्यतोषयत् ॥	७३
ऋषयः— श्रुतं पुत्रस्य चरितं न श्रुतं व्यासवल्लभ ! ।	
अयोनिजायास्तत्पुत्र्याः किं नाम च तदाऽकरोत् ॥	७४
श्रीसूतः— पद्मोदरीं पद्मगर्भां पद्मजातां वराननाम् ।	
पद्माया अवतारां तां मत्वा तस्यास्तदाऽकरोत् ॥	७५
अनुरूपं नामकर्म नाम्ना पद्मावतीति च ।	
वर्धमानौ सुतौ दृष्ट्वा राजा सन्तोषमागतः ॥	७६
अकलङ्केन्दुसदृशौ रमाचन्द्रमसाविव ।	
किं तेन सुकृतं राजा बहुजन्मसु सञ्चितम् ॥	७७
अग्रजां पुत्रिकां दृष्ट्वा तदन्ते पुत्रमुत्तमम् ।	
दृष्ट्वा तुतोष मनसा सम्पूर्णानन्दविभ्रमः ॥	७८
इत्थं काले गते तस्मिन् सा बाला यौवनं गता ।	
यौवनादद्यां विशालाक्षीं दृष्ट्वा राजाऽप्यचिन्तयत् ॥	७९



- विचारयन् स नृपतिः पुत्र्यर्थं वरमुत्तमम् ।  
 न प्राप दुःखसन्तप्तः 'कस्मै देया मया सुता' ॥ ८०
- इति चिन्ताऽब्धिमग्नोऽसौ पुत्रीपरिणये तदा ।  
 असम्मतोऽकरोत्पुत्रं परं संस्कारसंस्कृतम् ॥ ८१
- श्रुत्वा राजसुता बाला ब्राह्मणैरनुजं परम् ।  
 तदोपनीतं सद्योऽभूत् पुत्री यौवनपीडिता ॥ ८२
- सा कदाचिद्वनं बाला सखीभिः परिवारिता ।  
 जगाम पुष्पाण्याहर्तुं कन्या कमललोचना ॥ ८३
- वसन्तमागतं वीक्ष्य वने तामिर्मयाकुला ।  
 पुष्पाण्याहारयामास तरुमूलमुपाश्रिता ॥ ८४
- तदाऽऽगतो नारदस्तु वृद्धो भूत्वा जटाधरः ।  
 धूलीधूसरिताङ्गश्च कर्मरसदृशद्युतिः ॥ ८५
- आगतं तं मुनिं दृष्ट्वा विसयाऽकुलमानसा ।  
 पद्मावती सखीः प्राह चटुला भृशकातरा ॥ ८६
- 'कोऽसौ भयङ्करो बालाः ! क यात्यत्र विचार्यताम्' ।  
 इत्युक्तास्तास्तदा कन्याः पप्रच्छुः स्थविरं द्विजम् ॥ ८७
- 'कोऽसि विप्र महाप्राज्ञ ! किमर्थं त्वमिहागतः' ।  
 वाक्यं तासां समाकर्ण्य गुरुः प्रोवाच सद्वचः ॥ ८८
- नारदः— 'अहं कुलगुरुः साक्षात् युष्माकं वरयोषिताम् ।  
 हस्तं दर्शय मे पुत्रि ! लक्षणानि वदामि ते' ।  
 उवाच लज्जया देवी 'किं वदिष्यसि हे द्विज !' ॥ ८९
- नारदः— 'निद्धि त्वं पितृतुल्यं मां मनसा निर्मलेन च' ।  
 इत्युक्ता मुनिना तेन दत्त्वा हस्तं वराङ्गना ।  
 प्राह भावि शुभं श्रोतुं निजलक्षणलक्षितम् ॥ ९०



पद्मावती-

‘सत्यं वद महाप्राज्ञ ! लक्षणानि विलोक्य मे ।’

ततो दृष्ट्वा पाणितलं ग्राहस्माजतनूभवः ॥

९१

### नारदोक्तपद्मावतीशरीरसल्लक्षणानि

नारदः-

‘पतिर्भवति धर्मज्ञो त्रिलोकेशो रमापतिः ।

पाणी पद्मदलोपेतौ पादौ ते स्वस्तिकायतौ ॥

९२

मुखं चन्द्रसमाकारं चक्षुः कमलकुड्मलम् ।

तिलपुष्पसमाकारा नासिका ते विराजते ॥

९३

कपोलौ मुकुराभौ ते भ्रुवौ ते धनुषा समे ।

दन्ता दाडिमबीजाभाः आस्यं कर्भूरभाजनम् ॥

९४

अघरं रक्तपद्माभं जिह्वा मृदुतरा शुभा ।

अशालकसम्बद्धा श्यामला भाति वेणिका ॥

९५

ललाटे रत्नपीठाभं श्रोत्रे शङ्कुलिकासमे ।

तनुस्ते मन्मथाकारप्रतिमाऽप्रतिमप्रभा ॥

९६

कण्ठः सूर्याशुसदृशताम्बूलसददर्शकः ।

स्तनौ पीनौ घनौ कुब्जौ शुभौ ते मग्नचूचुकौ ॥

९७

उदरं कदलीपर्णसदृशं निम्ननाभिकम् ।

कटिस्तव करिध्वंसिकटिसाम्ययुना शुभा ॥

९८

रम्भास्तम्भसमाकारं तवोरुयुगलं रमे ।

पृष्ठं ते वेदिवद्भाति किं त्वया सुकृतं कृतम् ! ॥

९९

गमनं करिराजस्य सदृशं ते वरानने ।

इति सम्भाष्य तां देवीं देवर्षिः पद्मसम्भवाम् ॥

१००



अन्तर्दधे नारदस्तु सर्वासां पुरतो मुनिः ।

संस्तुत्य कमलां देवीं मनसा चिन्तयन् रमाम् ।

मनसा वन्दनं कृत्वा जगामाथ ऋषिस्तदा ॥

१०१

इति श्रीभविष्योत्तरपुराणे श्रीवेङ्कटाचलमाहात्म्ये मृगयाविहारोद्युक्त-

श्रीनिवासालङ्कारादिवर्णनपूर्वकमाकाशनृपतेः कन्यापुत्र-

प्राप्तिवर्णनं नाम षष्ठोऽध्यायः ।

अथ सप्तमोऽध्यायः

— — —

पद्मावत्याः पुष्पापचयसमये श्रीनिवासदर्शनम्

श्रीसूतः—

‘कन्याया जननं प्रोक्तं कुमारस्यापि वै ततः ।

तस्यावदामिचारितं वैवाहं पुण्यवर्धनम् ॥

१

करीन्द्रसङ्गेन समागतो हरिः तुरङ्गमास्थाय वराङ्गनानाम् ।

श्रीगन्धलेपाखणचारुवक्षाः बालार्कभाः सोऽथ समीपमाययौ ॥ २

गर्जन्तं गजराजं तं दृष्ट्वा पद्मावतीमुखाः ।

वनस्पतिमुपाश्रित्य तत्र लीनास्तदाऽभवन् ॥

३

निमील्य नेत्रवर्त्मनि व्यूहं कृत्वा वराङ्गनाः ।

पश्यन्त्योऽथ तरुच्छन्नाः पुनः पुनरवस्थिताः ॥

४

तदन्तरेऽबलाः सर्वाः ददृशुर्हयमुत्तमम् ।

बालार्कसदृशाकारं स्वर्णभरणभूषितम् ॥

५

पुरुषेण समायुक्तं मन्मथाकारतेजसा ।

तं दृष्ट्वा गजराजोऽपि हयस्थं पुरुषोत्तमम् ॥

६



नमस्कृत्य यथान्यायं जगाम विपिनं नदन् ।	
तं दृष्ट्वा योषितः सर्वाः विस्मयाऽकुलमानसाः ॥	७
करसम्पुटमापन्नाः चलितास्तु भयातुराः ।	
वृक्षमूलं गता बालाः अन्योन्यं वाक्यमब्रुवन् ॥	८
‘कोऽयमत्र वरारोहे ! सखि ! कञ्जायतेक्षणे ! ।	
कोऽसौ किरातरूपी च किं न दृष्टस्त्वया पुरः ॥	९
तुरङ्गोपरि संस्थाय य आगच्छति हे सखि ! ।	
एवं वदन्यस्तास्तस्थुः सा च पद्मावती शुभा ॥	१०
उवाच मन्दं वचनं सखीस्तास्तु ततो द्विजाः ! ।	
‘पृच्छन्तु तस्य वृत्तान्तं पितृमातृस्त्ववान्धवान् ॥	११
देशं वृत्तं कुलं शीलं नामगोत्रादिकं तथा ।	
इति सख्या समाज्ञप्ताः ता उचुर्वचनं स्त्रियः ।	
आगतं पुरुषं दृष्ट्वा ‘कोऽसि कोऽसी’ति चाब्रुवन् ॥	१२

कन्याः—

‘विमर्शमागतोऽसि त्वं किं ते कार्यं वद प्रभो ! ।	
न सन्ति पुरुषा ह्यत्र गच्छ गच्छेति ’ चाब्रुवन् ।	
तासां तद्वचनं श्रुत्वा हयस्थो वाचमूचिवान् ॥	१३

श्रीभगवान्—

‘अस्ति कार्यं वरारोहाः ! राजपुत्र्याः समीपके ’ ॥	१४
--	----

स्त्रियः—

‘किं कार्यं वद शीघ्रं त्वं यत्ते मनसि वर्तते ।	
क ते वासश्च किं नाम का ते माता च कः पिता ॥	१५
को भ्राता कः च भगिनी किं कुलं गोत्रमेव च ? ।	
इति तासां वचः श्रुत्वा न्यगदज्जगदीश्वरः ॥	१६



पद्मावतीश्रीनिवासयोः परस्परसंवादः

श्रीनिवासः—

- ‘कन्यापेक्षा मुख्यकार्यं तदन्ते प्रवदामि वः ।  
इति ताः प्रोच्य चोवाच देवीं पद्मावतीमथ ॥ १७
- ‘सिन्धुपुत्रकुलं प्राहुः अस्माकं तु पुराविदः ।  
जनको बहुदेवस्तु देवकी जननी मम ॥ १८
- अग्रजः श्वेतकेशस्तु सुमद्रा भगिनी मम ।  
पार्थोऽपि मे सखा देवि ! पाण्डवा मम बान्धवाः ॥ १९
- षण्णां तु मृतपुत्राणां कृतनाम्नां महात्मनाम् ।  
वियोगतप्तौ पितरौ सप्तमं राम इत्यथ ॥ २०
- चक्रतुः संस्कृतं नाम्ना पितृलिङ्गमुपागतम् ।  
जातोऽहमष्टमोऽष्टम्यां सुमद्रा मदनन्तरम् ॥ २१
- मातृवर्णश्च मे देवि ! कृष्णपक्षे जनिर्मम ।  
तस्मात्कृष्णेति मां देवि ! चक्रतुर्नाम संस्कृतम् ॥ २२
- वर्णतो नामतश्चापि कृष्णं प्राहुर्मनीषिणः ।  
वृत्तान्तो ह्यखिलो मत्तो ज्ञेयः पण्डितनन्दिनि ! ॥ २३
- युष्माभिरुच्यतां वार्ता गोत्रनामकुलादिकम् ।  
इति तेन समाज्ञप्ता प्रोवाच नृपनन्दिनी ॥ २४

पद्मावती—

- ‘आकाशराजतनयां निषादाधिप ! विद्धि माम् ।  
नाम्ना पद्मावतीं कृष्ण ! कुलं शीतकरस्य च ।  
अत्रिगोत्रं किरातेन्द्र ! शीघ्रं गच्छे’ति चाब्रवीत् ॥ २५
- श्रीनिवासः—‘किमर्थं निष्ठुरं वाक्यं मन्दं किं न प्रभाषसे ? ।  
अन्नं काङ्क्षन्ति वै लोकाः यो ददाति नरोत्तमः ॥ २६



स पुमान् पुण्यमाप्नोति जल्दोऽपि फलं लभेत् ।  
 अदिशन् मृदुभाषी च न तु निष्ठुरभाषणः ॥ २७  
 अथाहं काममुद्दिश्य पात्रभूतोऽस्मि साम्प्रतम् ।  
 सुखमेष्यसि दानेन त्वन्ते स्वर्गं गमिष्यसि ॥ २८  
 आत्मानं दिश मंह्यं त्वं किं वृथा निष्ठुरोक्तिभिः ।  
 सा तस्य वचनं श्रुत्वा क्रोधात्ताप्रविलोचना ॥ २९

पद्मावती-

‘अवाच्यं वदसे मूढ ! जीवनेच्छा न विद्यते ।  
 आकाशराजस्त्वां दृष्ट्वा हनिष्यति न संशयः ।  
 यवन्नायाति तावत्त्वं गच्छ शीघ्रं स्वमालयम् ’ ॥ ३०

श्रीनिवासः-

‘कार्यान्ते मरणं सौख्यं कार्यहानौ मृतिः कुतः ।  
 कथं हन्यात् स राजेन्द्रस्त्वधर्माभिमुखो हि माम् !  
 त्वं कन्याऽहं वरो देवि ! कोऽत्रान्यायो महीसुते ! ’ ॥ ३१

पद्मावती-

‘शृणु मूढ ! न जानासि बालभावेन किं वृथा ।  
 त्वां दृष्ट्वाऽऽकाशराजोऽपि कृत्वा ते गलबन्धनम् ।  
 बध्नीयान्निगडैर्मूर्ख ! भविष्यत्प्रवदाम्यहम् ’ ॥ ३२

श्रीनिवासः-

‘निश्चित्य मरणं देवि ! रन्तुकामोऽस्म्यहं त्वया ।  
 जातस्य मरणं नित्यं पूर्वकर्मफलानुगम् ।  
 भाक्काशराजो धर्मात्मा कथं हन्यादनागतम् ’ ॥ ३३

पद्मावती- ‘गौरवं यन्निषादेन्द्र ! नृपस्यास्य हरेर्यथा ।

वरदस्याथ रत्नस्य वेङ्कटाचलवासिनः ॥ ३४



तद्रक्ष त्वं महाबाहो ! सुखं गच्छ स्वमालयम् ।  
 इत्युक्तोऽपि तथा देव्या निषादेन्द्राकृतिर्हरिः ॥ ३५  
 निराकृत्य च तद्वाक्यं हयस्थः पुनरापतत् ।  
 हयमग्रागतं वीक्ष्य सा बाला वाक्यमब्रवीत् ॥ ३६

पद्मावती-

‘त्यक्त्वा च पितरौ बन्धून् आतृमुत्थ्यान् वने चरन् ।  
 अनाथो म्रियसे व्यर्थं किमर्थं काकागजनम् ।  
 इति तस्या वचः श्रुत्वा तामूचे वारिजेक्षणः ॥ ३७

श्रीनिवासः-‘विधिना लिखितं यत्तु न तद्व्यर्थं भविष्यति ।  
 जयो वाऽपजयो वा स्यात् त्वयि भोगं करोम्यहम् ’ ॥ ३८

इत्युक्त्वा कोपताम्राक्षी सखीभिः परिवारिता ।  
 तर्जयन्ती जगद्योनिं शिलापाणिः समागमत् ॥ ३९

ताडयामास गोविन्दं शिलौघैः शीघ्रगत्वरैः ।  
 ताडयमानः शिलवर्षैः न्यपतद्गोटराद् स्वयम् ॥ ४०

त्यक्त्वाऽसुं स हयं दृष्ट्वा मुक्तकेशो मुहुर्मुहुः ।  
 पश्यन् पश्यन् दिशः सर्वाः भ्रमद्विभ्रमन्निव ॥ ४१

‘हयो वै सङ्कटं प्राप्तो ममावकृतसन्निधेः’ ।  
 इत्युच्चरन् रमाकान्तो जगामोत्तरदिङ्मुखः ॥ ४२

आरूढसोपानगणो गिरेर्विभुः विडम्बयन् लोकमवाप शय्याम् ।  
 प्राप्याधिमानन्दयुतोऽपि माधवो यथा युगान्ते वटपत्रशायी ॥ ४३

इति श्रीमविष्णोत्तरपुराणे श्रीवेङ्कटाचलमाहात्म्ये पद्मावतीश्रीनिवासयोः

परस्परं संवादादिवर्णनं नाम सप्तमोऽध्यायः ।





अथ अष्टमोऽध्यायः

पद्मावतीपराजितश्रीनिवासं प्रति वकुलमालिकासान्त्ववचनम्  
श्रीसूतः—

- शयनं प्राप पर्यङ्गे श्रीनिवासो वृषाकपिः ।  
नदा गता च सा देवी सेवार्थं वकुला शुभा ॥ १
- षड्विधान्नं समादाय सूपापूपरसान्वितम् ।  
रमापतेस्तु बहुलभक्तिभावेन संयुता ॥ २
- शयानं श्रीनिवासञ्च वल्मीकस्थानसंस्थितम् ।  
श्रसन्तं दीर्घनिःश्वासं रुदन्तं नेत्रबिन्दुभिः ।  
अभाषमाणं श्रीकान्तं बभाषे वकुला शुभा ॥ ३
- वकुला— ‘उत्तिष्ठोत्तिष्ठ गोविन्द! किं शेषे पुरुषोत्तम! ।  
न कदाऽपि दिवाऽस्वाप्सीः नाकार्षीः रोदनं हरे! ॥ ४
- किमर्थं दुःखमेणाक्ष! आर्तवद् दृश्यसे कुतः? ।  
मनोगतं वा किं देव! तद्वदस्व यथार्थतः ॥ ५
- परमान्नं कृतं देव! भोक्तुमागच्छ माघव! ।  
इत्युक्तं वचनं श्रुत्वा नोवाच वचनं हरिः ।  
हरिं दृष्ट्वा हिरण्याङ्गी पुनर्वाचमुवाच ह ॥ ६
- वकुला— किं दृष्टं विपिने कृष्ण! किमर्थं दुःखमुल्बणम् ।  
आर्तिहीनोऽपि देव! त्वं आर्तवद् दृश्यसे कुतः? ॥ ७
- मनोगतं वदाऽदेशं गौरवं मयि मा कृथाः ।  
गौरवं बळरामे स्यात् देवकीवल्लभदेवयोः ॥ ८
- दुःखं भवति दृष्ट्वा त्वां अमुक्तं मृतभावन! ।  
सर्वलोकार्तिसंहर्तः! पुण्यमूर्ते! नमोऽस्तु ते ॥ ९



- का दृष्ट्वा कन्यका कृष्ण ! गान्धर्वी वा सुरोत्तम ! ।  
 कस्याः सङ्गं समापेक्ष्य चित्तवैकल्यमद्य ते ? ॥ १०
- का च पुण्यवती बाला बालं भक्तवशं हरिम् ।  
 मोहयामास कामार्ता ? न जानामि जगद्गुरो ! ॥ ११
- वद गोविन्द ! ते कार्यं क्षणमात्रात्करोम्यहम् ।  
 मृगं दृष्ट्वा भयं वाऽऽसं चोरं वा क्रूररूपिणम् ॥ १२
- पिशाचभूतप्रेतान् वा न जानामि रमापते ! ।  
 मन्त्रं वा यन्त्रपूगान्वा मूलिकाजौषधान्यपि ॥ १३
- कारयित्वा यथाशास्त्रं तत्सर्वं शमयाम्यहम् ।  
 इत्युक्तेऽपि हरौ तूष्णीं स्थिते वकुलमालिका ॥ १४
- आनीतं तत्र निःक्षिप्य तत्समीपमुपाश्रिता ।  
 पादसंवाहनं कृत्वा सान्त्वयामास चासकृत् ॥ १५
- सान्त्वयन्त्या तयाऽऽयासस्विन्नं देहं समन्ततः ।  
 आपादमौलिपर्यन्तं कराभ्यां परिमृज्य च ॥ १६
- बोधितोऽपि रमाकान्तो नोवाच वचनं यदा ।  
 तदा सा वकुला खेदात् उवाच वचनं हरिम् ॥ १७
- पृथक्कृत्वा छत्रवस्त्रं हस्तेन परिमृज्य च ।  
 'देवदेव जगन्नाथ ! पुराणगुरुषोऽहम् ॥ १८
- मनोगतं करिष्यामि नात्र कार्या विचारणा ।  
 सत्यं वद मनः स्थं ते मा लज्जां मा भयं कृथाः ॥ १९
- पूरयाम्यविलम्बेन आवन्मे वर्तते बलम् ।  
 इति तद्वचनं श्रुत्वा हरिरुष्णं समुच्छ्वसन् ॥
- उवाच चातिदुःखेन मन्दं मन्दं मनोगतम् ॥ २०



## वकुलां प्रति श्रीनिवासोक्तस्वमनोनिर्वेदहेतुवर्णनम्

श्रीनिवासः—

- ‘नामोहयन्मां गान्धर्वी नर्षिपुत्री न राक्षसी ।  
न पिशाचा भूतगणाः प्रेता वा मे भयावहाः ॥ २१
- मृगाश्चारण्यकाश्चोरः न क्रूरा मे कदाचन ।  
मन्नामस्मरणादेते विद्रवन्ति दिशो दश ॥ २२
- ततस्तेभ्यो भयं नेह मृत्युमृत्योर्ममानघे !  
मया दृष्टा वरा कन्या नास्मा पद्मावती शुभा ॥ २३
- तां दृष्ट्वा मे मनो भ्रान्तं काममोहवशं गतम् ।  
‘सुरूपां सुन्दरीं सुभ्रं नीलालकविराजिताम् ॥ २४
- पूर्णेन्दुवदनां श्यामां नीलमाणिक्यविग्रहाम् ।  
साक्षाद्रमासमां कन्यां घटयाऽशु वरानने ॥ २५
- बहुजन्मार्जितेनैव पुण्येनैषा हि लभ्यते ।  
मत्पुण्यं पक्तां यातं दर्शनेन सुलोचने ! ॥ २६
- मानुषं देहमासाद्य तां कन्यां कः पुमस्स्यजेत् ? ।  
लोके विना जडमतिं अन्नपानविवर्जितम् ॥ २७
- जीवनेन किमेतेन कार्यहीनेन मे सास्त्रि ! ।  
घटयाऽशु वराङ्गीं तां आकाशनृपनन्दिनीम् ॥ २८
- तां विना न हि जीवामि सत्यमित्यवधारय ।  
ताडितोऽहं शिलावर्षैः हताश्वोऽसि वरानने ! ॥ २९
- ‘मञ्जीकं वृथा मातः जातं वै वेङ्कटाचले ।  
‘यतोऽभूदवतारोऽसौ पद्मावत्यर्थमेव मे ॥ ३०
- पुत्रो मे वैरमापन्नः किं कृतं पूर्वजन्मनि ? ।  
दृष्टिहीनेन विधिना निर्मिता कन्यका वरा ॥ ३१



अनायासेन मे सा स्यात् इति मे निश्चिता मतिः ।  
 किं दृष्टं ब्रह्मणा पूर्वं मत्पापं घोरदर्शनम् ॥ ३२  
 यत्पापमनुसृत्यैवं घटनं नाकरोद्विधिः ।  
 मद्भागस्थो विधित्वं हि साहाय्यं कुरु मेऽङ्गने ! ॥ ३३  
 न करोषि यदा बाले ! तदा मे मरणं ध्रुवम् ।  
 मरणे जीवनोपायं ये कुर्वन्ति नरोत्तमाः ॥ ३४  
 ते दिवं यान्ति यानेन पुण्यमार्गेण कन्यके ! ।  
 इत्थं धर्मार्थकामात्त्वं धर्ममार्गमुपाश्रय ॥ ३५  
 किमुक्तेन विशेषेण विदिताशाऽसि सङ्गमे ।  
 त्वं मे माता पिता देवि आता मातुल एव च ॥ ३६  
 त्वं प्रह्लादस्त्वमक्रूरः त्वं ध्रुवस्त्वं गजेश्वरः ।  
 त्वमुद्धवोऽतिभक्तो मे त्वं किरीटी बलिस्तथा ॥ ३७  
 अजामिलो द्रौपदी च भक्तो मे त्वं विभीषणः ।  
 त्वां दृष्ट्वा मे मनो हर्षं गच्छतीह निरन्तरम् ॥ ३८  
 मदुदुःखव्यपनोदाय निर्मिता विधिनाऽङ्गना ।  
 गवां कोटिमहसेण हयानामयुतैस्तथा ॥ ३९  
 सुवर्णतिलदानैश्च समं माङ्गल्यवर्धनम् ।  
 कन्यां दृष्ट्वा तु सन्तोषं लभसे नात्र संशयः ।  
 इति तेन समाज्ञप्ता वकुला वाक्यमब्रवीत् ॥ ४०

वकुला—

'कुलाऽस्ते जगदाधार ! त्वया याऽत्र निरीक्षिता ।  
 तन्मार्गं वद गोविन्द ! गच्छामि करुणानिधे ! ॥ ४१  
 का सा पूर्वं किमर्थञ्च कन्यका जनिता भुवि ।  
 तद्वृत्तमखिलं ब्रूहि सत्येन मम केशव ! ॥ ४२



इत्याज्ञसो विरिञ्चेशविनतः प्रमरोरुहः ।

उवाच मन्दं वचनं वकुलां धरणीधरः ॥

४३

वकुलां प्रति श्रीनिवासवर्णि उपधावतीपूर्वजन्मोदन्तः

श्रीनिवासः—

“शृणु बाले पुरावृत्तं पद्मावत्या जनेः ! शुभम् ।

लेतायां रामरूपेण त्ववनारमहं गतः ॥

४४

पितृमातृवचः श्रुत्वा दण्डकारण्यमागतः ।

लक्ष्मणेन सह आत्मा सीतया वकुले ! शुभे ! ॥

४५

तदा तु रावणो नाम राक्षसो लोककण्टकः ।

लोकभर्तुः सर्तीं हत्वा लङ्कां गन्तुमवर्तत ।

लक्ष्मणोऽप्यग्रजं द्रष्टुं सीतया प्रेषितो बभूव ॥

४६

तत्कालमालक्ष्य स राक्षसेन्द्रो विमानमारोपयितुं हि सीताम् ।

प्रावर्ततेषां च तदा ह्राव ‘हा राम हा लक्ष्मण राघवे’ति ॥

४७

तदार्तरावेण तदा वनौकसो विचुक्रुगुस्ततः वनान्तरस्थिताः ।

तद्वाक्यमाकर्ण्य च हव्यवाहनः पाताललोकादुदगाद्भरातलम् ॥

समायान्तं दुराघर्ष आकर्षन्तश्च जानकीम् ।

सम्भाष्य रावणं क्रूरं पातालादुपगम्य च ॥

४९

रावणेन च प्रापेन सहितः सीतया तथा ।

रावणं बोधयामास नानावाक्यगणैस्तदा ॥

५०

‘इयं जनकपुत्री न विप्रपत्नी तु खेचर ! ।

राघवस्त्वद्भयाद्रक्षन् जानकीं मम सन्निधौ ॥

५१

संस्थाप्य विपिने रामो व्यचरत्सहलक्ष्मणः ।

शिष्योऽसि परमोदार ! मम कल्याण रावण ! ॥

५२



प्रियोऽसि मा गमो विप्रपत्न्यां सीताभ्रमं वृथा ।	
इति प्रतारयन् रक्षः छद्मना जनकात्मजाम् ॥	५३
इत्थं स्वलोकमादाय तां सम्पूजयितुं द्रुतम् ।	
स्वाहायां सन्निवेद्याथ नाम्ना वेदवतीं शुभाम् ॥	५४
प्राग्रावणापचारेण प्रतिश्रुत्य च तद्वधम् ।	
कृतप्रवेशां क्रोधेन समिद्धे जातवेदसि ॥	५५
तत आरभ्य समयं आकङ्क्षन्तीं स्थितां सतीम् ।	
सीताऽऽकृतिधरां कृत्वा मायया मेष्वाहनः ॥	५६
प्रदर्शयन्नुवाचाथ रावणं प्रीणयन्निव ।	
‘इमां सीतां समादाय गच्छ शीघ्रं निशाचरः’ ॥	५७
इत्युक्तः पावकेनायं तामादायागमद्रुतम् ।	
हरे चामौ विशेषेण भक्तिर्वै रावणस्य च ॥	५८
तस्मादग्निवचः श्रुत्वा त्वेवं तां जानकीं तदा ।	
अज्ञानान्मन्यमानोऽसौ रावणो मोहदर्पितः ॥	५९
लङ्कां गत्वाऽशोकवने शिशुशबृक्षमूलतः ।	
सीताकृतिं तां संस्थाप्य विष्णवाविष्टां स राक्षसः ॥	६०
कृतकृत्यं तदाऽऽत्मानं मेने वै कालचोदितः ।	
रामो गत्वा तु तं हत्वा रावणं सगणं खलम् ॥	६१
सीतां प्राप्य जगन्नाथो युद्धान्ते पर्यचिन्तयत् ।	
तान्तु लोकापवादेन पावकेन विशोषिताम् ॥	६२
जिघृक्षुणा राघवेण सीता चामौ प्रवेशिता ।	
सीताद्वन्द्वं तत्र दृष्ट्वा प्रोवाच निजभामिनीम् ॥	६३



‘ का सा देवी तव समा तव रूपसमन्विता ? ।  
न जानेऽहं वराङ्गीं तां तव बिम्बनिभां शुभाम् ’ ।  
राघवेणैवमुक्ता सा जानकी वाक्यमब्रवीत् ॥

६४

जानकी—

‘ महुःखं ह्येतया भुक्तं निर्निमित्तं दयालुना ।  
‘ सा वेदवती देव ! त्वहायाः मन्त्रिण्यौ स्थिता ॥  
तामङ्गीकुरु गोविन्द ! त्वेवाहं विधिपूर्वकम् ’ ।  
इति सीतावचः श्रुत्वा रामो वचनमब्रवीत् ॥

६५

६६

श्रीरामः— ‘ एकपत्नीव्रतं मेऽद्य कृतं जानासि भामिनि ! ।

द्वापरेऽङ्गीकरोमी ’ ति बहूनां वरदो यतः ॥

६७

तव वाक्यं करिष्यामि त्वष्टाविशे कलौ युगे ।

तावदेषा ब्रह्मलोके ब्रह्मणा पूजिता भवेत् ’ ॥

६८

श्रुत्वैवं रामवाक्यं सा जगाम भवनं विधेः ।

पद्मावत्याः कारणं तु भणितं तव सुव्रते ! ॥

६९

न मे वाक्यमसत्यं स्यात् इति वेदविदो विदुः ” ।

श्रुत्वा तज्जनने हेतुं वकुलाऽऽनन्दनिर्भरा ।

कौतूहलसमाविष्टा श्रीनिवासमभाषत ॥

७०

श्रीनिवासानुज्ञया नारायणपुरं प्रति वकुलागमनम्

वकुला—

‘ गच्छामि राजेन्द्रसभां सभासदो

यत्राऽसते सर्वकलाविशारदाः ।

आकाशराजस्य पुरीं सुरोत्तमैः

संस्तूयमानाश्च रमां विगूहिताम् ’ ॥

७१



इत्येवमुक्तो भगवान् जगद्गुरुः

सम्प्रेषयिष्यन् वकुलां स्वकारणात् ।

उत्थाय तल्पस्तिमितान्तरङ्गः

तस्थौ तदानीं भृशहृष्टचेताः ॥

७२

मुक्त्वाऽन्नमुत्तममसौ वकुलाप्रदत्तं

आनन्दपूर्णसुमनाः सुरवृन्दबन्धः ।

तस्यावलङ्कृतवपुश्च विभूषणौघैः

मुक्त्वाफलैः सुरुचिरैरथ पुष्पसङ्घैः ॥

७३

दिव्यां तुरङ्गीमारुह्य निर्मितां देवमायया ।

मार्गं विज्ञातुकामा तं अपृच्छ वकुलाऽवदत् ॥

७४

वकुला-

‘मार्गं वद रमाधीश! गच्छामि नृपसत्तमम्’ ॥

७५

श्रीनिवासः-“अस्मादेव वरान्मार्गात् अवस्थ गिरेस्तटात् ।

त्वं गच्छाधःप्रदेशे च कापिलं लिङ्गमुत्तमम् ॥

७६

तत्राऽस्ते तीर्थराजो यः कपिलेश्वरसन्निधौ ।

तत्र स्नात्वा यथायोम्यं मदर्थं तीर्थपुङ्गवे ॥

७७

कपिलेश्वरमासाद्य याच्यतां वरमन्ययम् ।

‘श्रीनिवासेन बालेन सदा कल्याणकाङ्क्षिणा ॥

७८

प्रेषिताऽहं तदर्थं वै कुरु मेऽभीप्सितं प्रियम्’ ।

एवमुक्त्वा शिवं देवि! ततः पद्मतटं गता ॥

७९

तत्र दृष्ट्वा कृष्णरामौ नत्वा तौ भक्तिभावतः ।

पद्मतीर्थसमुद्भूतैः कमलैः कमलानने ॥

८०

पूजां कुरु मदर्थं तौ भ्रातृभूतौ हि मे मनौ ।

सुवर्णमुखरीं तीर्त्वा तत्र गच्छ यथासुखम् ॥

८१



उचितं कुरु कल्याणि । कन्याऽर्थे कमलानने । ” ।	
आज्ञप्ता देवदेवेन त्वित्थं वकुलमालिका ॥	८२
जगाम शनकैः शेषशैलादुत्तीर्यचाङ्गना ।	
यदुक्तं श्रीनिवासेन तच्चकार तदाऽऽबला ॥	८३
हयमारुह्य वकुला सुवर्णमुखरीं तदा ।	
तीर्त्वाऽगस्त्याश्रमं प्राप्य सखीस्तस्या व्यलोकयत् ॥	८४
शिवालये शिवं द्रष्टुं आगतायास्तु तत्त वै ।	
तत दृष्ट्वा वराः कन्याः ‘का यूयमिति चाब्रवीत् ।	
तथा सम्भाषिता बालाः ऊचुरेनां तथोत्तरम् ॥	८५

वकुलां प्रति पद्मावतीमखीक्षापितपद्मावत्युदन्तः

कन्याः—

‘वयमाकाशराजस्य सन्निध नगताः सदा ।	
इतः पूर्वदिने कञ्चित्पुरुषं तुरगाऽस्थितम् ॥	८६
पद्मावत्याः समीपञ्च सम्प्राप्तं मन्मथाऽकृतिम् ।	
दृष्टवत्यो वयं सर्वाः किराताकृतिशोभनम् ॥	८७
दृष्ट्वा पद्मावती भीत्या ज्वरतापविमूर्छिता ।	
तत्तापस्योपशान्त्यर्थं राज्ञाऽऽज्ञप्ता वयन्निवह ॥	८८
अगस्त्येशामिषेकार्थं वसामोऽद्य समागताः ।	
इदानीं कन्यकारूपां त्वान्तु वीक्षामहे वयम् ।	
इति तद्वचनं श्रुत्वा वकुला वाक्यमब्रवीत् ॥	८९

वकुला—

‘कोऽसौ किरातरूपी च भवतीमिश्च सङ्गतः ।	
वदध्वं कन्यकाः सर्वाः तद्वृत्तमखिलं मम ॥	९०



- कन्याः— 'पद्मावत्या च सहिताः वदाचिद्वयमागताः ।  
 पुष्पापचयनं कर्तुं आरब्धास्तु वनान्तरे ॥ ९१
- तत्र कश्चित्पुमान् प्राप्तः विचित्रतुरगान्वितः ।  
 अस्मान् प्रत्युदितं तेन ह्यवाच्यवचनं तदा ॥ ९२
- तच्छ्रुत्वा तनया राज्ञो रुष्टा वचनमब्रवीत् ।  
 तयोः कलह आपन्नः कलहे ताडितो हयः ॥ ९३
- निपपात तदाऽश्वस्तु शिलाभिर्हतचेतनः ।  
 स घोटं सम्परित्यज्य जगामोत्तरदिङ्मुखः ॥ ९४
- गते किराते कमलोद्भवाऽथ  
 मूर्च्छामुपागम्य पपात भूमौ ।
- कन्यां ततस्तां उपवेश्य याने  
 वयं स्वकं राजपुरं गताः स्मः ॥ ९५
- तामागतां यानगतां सुतां नृपः  
 चिन्तामुपागम्य रुरोद दीनः ।
- अङ्गे निघायाऽत्मसुताञ्च पश्यन्  
 मुखं मुदा हीनमभाषणञ्च ॥ ९६
- का वाऽभवन्मे दुहितुर्दुरासदा  
 विभीषिका विश्वविनाशकारिणी ? ।
- तस्या विंशं न विजानते नराः  
 गुरुं विनेति प्रसमीक्ष्य भूमिपः ॥ ९७
- ततः सुराणां गुरुमात्तकम्पः  
 समानयत्तत्र सुतेन शीघ्रम् ।
- शीघ्रं प्रपन्नो नृपमन्दिरञ्च  
 तद्वाक्यमाकर्ण्य गुरुर्धरातलम् ॥ ९८



प्राप्तं गुरुं प्राणमिवागतं तदा  
प्राप्येव पुण्यं परिपक्वमागतम् ।

दत्त्वाऽऽसनं रत्नमयं समर्पयन्  
सुसाधनैः सार्धसुपुष्पभोजनैः ॥

९९

कृतऽतिथेयो द्विजमावभाषे  
सुतानिमित्तं गगनाभिधो नृपः ।

तद्वाक्यमाकर्ण्य गुरुः सतां पतिः

सम्प्रीणयन् वाक्यमुवाच भूपम् ॥

१००

बृहस्पतिः— 'दुहितुस्तव सङ्कष्टनिमित्तं शृणु भूमिप ! ।

पुष्पार्थन्तु गता बाला भीता पुरुषदर्शनात् ॥

१०१

तस्य शान्तिं प्रवक्ष्यामि श्रूयतामवधानतः ।

कारयन्त्वधुना विप्राः अभिषेकं शिवस्य च ॥

१०२

अगस्त्येशस्य वै रुद्रैः त्वमेकादशभिः प्रभो ! ।

एवमुक्तोऽथ गुरुणा राजा विप्रान् समादिशत् ॥

१०३

सम्पाद्य सर्वमम्भारान् वयं विप्रसमन्विताः ।

तत्पुत्री ज्वरतापेन शायिता निजमन्दिरे ॥

१०४

तच्छान्त्यर्थं वयं प्राप्ताः अभिषेकार्थमङ्गने ! ।

विषणेन समाज्ञप्ताः द्विजवर्याः समागताः ॥

१०५

तस्मादेशाद्वयं प्राप्ताः कैलासपतिमन्दिरम् ।

गच्छसि त्वं कुत्र बाले ! किमर्थं त्वमिहाऽगता ।

वदादेश 'मिति स्त्रीभिः वकुला चोदिताऽब्रवीत् ॥

१०६

पद्मावतीसखीः प्रति वकुलाऽवेदितस्वागमनवृत्तान्तः

वकुला— 'शृण्वन्तु कन्यकाः सर्वाः मद्वाक्यमविचारतः ॥

१०७



प्रभावमात्मानुभवस्य विष्णोः यूयं न जानीथ पुराणपुंसः ।  
 कृष्णं मुकुन्दं तनयं विदन्त्याः वृथा शरीरं पुनरागतं मम ॥ १०८  
 जगद्विधीशानमहेन्द्रपूर्वं सृजन्नयं मानुषवद्विभाति ।  
 युष्मान् सहासामिरिहान्यदैवतान् सम्प्रार्थयन्तीः स्वशुभं करोत्यसौ ॥  
 हरिरेव बलं यस्मात् सर्वार्थानामलं भवेत् ।  
 ध्रुवं ततो नृणां मोहात् कुपथोऽन्यसमाश्रयः ॥ ११०  
 हरेर्वममृतं यस्मात् कुपदञ्च तदाश्रयम् ।  
 लालयामि ततो मां वै वकुलामवगच्छताम् ॥ १११  
 मा मां लालयतीत्येवं मालामप्यवगच्छत ।  
 अहं श्रीवेङ्कटाधीशदासीभूनाऽस्मि साम्प्रतम् ॥ ११२  
 धरण्याश्च समीपे मे किञ्चित्कार्यन्तु वर्तते ।  
 नारायणपुरं दिव्यं अमेघं परदेशिभिः ॥ ११३  
 भवतीसङ्गमात्रेण करिष्यन्ति प्रवेशनम् ।  
 इत्थमुक्त्वा स्थिता बाला कन्याभिः सा च सङ्गता ॥ ११४

### श्रीनिवासस्य पुलकसीरूपेण नारायणपुरगमनम्

एवं गतायां तस्यान्तु न विश्वासमगाद्धरिः ।  
 'एकपुत्रो ह्यपुत्रः स्यात् एकनेत्रो ह्यनेत्रवान् ॥ ११५  
 स्त्रीभिस्तु यत्कृतं कर्म न तत्कार्यं फलप्रदम्' ।  
 इति सञ्चिन्त्य गोविन्दो लीलामानुषविग्रहः ॥ ११६  
 स्वयं श्रीवेङ्कटाधीशो वनितारूपमाययौ ।  
 चीरवस्त्रं ततो बद्ध्वा छिद्रकञ्चुकरञ्जिता ॥ ११७  
 ब्रह्माणञ्च शिशुं कृत्वा यष्टिं कृत्वा महेश्वरम् ।  
 ब्रह्माण्डं जगदाधारं त्रैगुण्यं गुरुमेव च ॥ ११८



आकीर्य केशपुङ्खानि पञ्चाशद्वर्षसंयुता ।	
गुञ्जामणिविभूषाङ्गशङ्खबद्धमुहारिका ॥	११९
वेणुगुलं स्वशिरसि दधाना धान्यपूरितम् ।	
लम्बोदरी लम्बकर्णा लम्बितार्धपयोधरा ॥	१२०
अदन्ता शुष्कवदना तदाऽभूद्धर्मदेवता ।	
ब्रह्माणं नाभिसञ्जातं ससमासवयोर्युतम् ॥	१२१
रुदन्तं शुष्कवदनं कृशङ्गी दीर्घबाहुकम् ।	
शिशुं बद्धा चीरवस्त्रे नृत्यन्ती जगदीश्वरी ॥	१२२
यष्टिं धृत्वा करे चाऽगात् सबाला धर्मदेवता ।	
नारायणपुरं प्राप्ता नारदाब्जजवन्दिता ॥	१२३
पुरीं समागत्य जगज्ज चेत्थं	
‘पतीन् सुतान् बन्धुगणान् ददामि’ ।	
श्रुत्वा वचस्तद्ददितं पुराङ्गनाः	
अनुस्तदा तां नृपवल्लभां प्रति ॥	१२४

पुष्कसीरूपधारिभगवता पञ्चावतीजनन्याश्चान्योन्यसंवादः

ग्रामिकाः— ‘धर्मदेवी समायाता नरनारायणाश्रमात् ।	
वृद्धा सा वर्तते ह्यम्भ ! मितभाषेवं दृश्यते ॥	१२५
मनोगतं वदामीति वदतीयं पुनःपुनः ।	
तामाह्वय महाभागे ! धर्मदेवीं पतिव्रताम्’ ॥	१२६
तामित्थमावेदितचित्तवेदिताविद्यां निजग्राभभाङ्गनागणैः ।	
आह्वापयत्तत्र सखीभिरादरात् सम्प्राप्तमाग्याहमिति सरन्त्यसौ ॥	
आज्ञप्ता धरणीदेव्या सखीभूता वराङ्गनाः ।	
अनुस्तामग्रगाः सर्वाः सबालां धर्मदेवताम् ॥	१२८



ग्रामिकाः- 'याहि मङ्गलदे ! देवि ! राजभार्यामिमा ' मिति ।

सा श्रुत्वा वचनं तासां मन्दमाह मनस्विनी ॥ १२९

धर्मदेवी- 'अहं दरिद्रा कुटिला सवालाऽभाम्यसंयुता ।

आह्वानं किं विनोदार्थं हास्यार्थं हसिताननाः ! ॥ १३०

मद्वस्त्रं पश्यत छिद्रं मदाभरणमण्डलम् ।

नवधान्यसमाकीर्णगुल्मं गुञ्जाविमूषितम् ॥ १३१

अन्नहीनं शिशुं माञ्च दृष्ट्वा देव्येति नो ध्रुवम् ।

नागच्छामि विशालाक्ष्यः ! किं कार्यं राजमन्दिरे ' ॥ १३२

धर्मदेवीवचः श्रुत्वा जम्बुस्ता धरणीं प्रति ।

यथोक्तं धर्मदेव्या तु तदाचक्षुश्च तां प्रति ॥ १३३

तासां तद्वचनं श्रुत्वा धरणी तां ययौ स्वयम् ।

उवाच धर्मदेवी तां धरणी राजसुन्दरी ॥ १३४

धरणी- 'एहि भद्रे महाभागे ! साक्षात्त्वं धर्मदेवता ।

दैवयोगादागताऽसि मम कल्याणवर्धिनी ॥ १३५

मनोरथो मनःसंस्थः तथ्यं मे कथ्यता ' मिति ।

भाषिता राजपत्न्या सा सत्यमाह धरां प्रति ॥ १३६

धर्मदेवी- 'कठिनं मम वाक्यन्तु शृणु राजन्यवल्लभे ! ।

मया तु गदितं वाक्यं असत्यञ्चेन्मनस्विनि ! ॥ १३७

पुराजिष्कास्य मां देवि ! जिह्वायाश्छेदनं कुरु ।

नरनारायणः स्वामी मद्भर्ता राजसुन्दरि ! ॥ १३८

तद्वीर्यजातपुत्रन्तु प्रजापतिमिमं विदुः ।

तेनाऽज्ञप्ता त्वदर्थे च सम्प्राप्ता तव मन्दिरम् ॥ १३९

भूतं भव्यं भविष्यच्च जानामि जगदीश्वरि ! ।

इत्युक्त्वा धर्म देव्या सा राजपत्नी पतिव्रता ॥ १४०



- सुवचोभिः सान्त्वयित्वा धरणी धर्मदेवताम् ।  
 प्रापयद्भवनं स्वस्याः मन्दमन्दं मुदाऽन्विता ॥ १४१
- तामादाय गृहं प्राप्य वरं सिंहासनं ददौ ।  
 सिंहासनगता सा च धर्मदेवी वचोऽब्रवीत् ॥ १४२
- धर्मदेवी— 'गज्जनं कुरु कल्याणि ! वस्त्रालङ्कारभूषिता ।  
 गुरुदेवनमस्कारं कुरु देवि ! हरिप्रियम् ' ॥ १४३
- एवमुक्ताऽथ कल्याणी तथा चक्रे यथोदितम् ।  
 तस्याश्चामिमुखीभूय पश्चाद्वाक्यमुवाच सा ॥ १४४
- धरणी— 'किं कार्यं वद भद्रं मे करोमि तव शासनात् ?' ।
- पुलिन्दा— 'वायनं देहि कल्याणि ! देवानां प्रीतिसाधकम् ' ॥ १४५
- इत्थं पुलिन्दावचनं श्रुत्वा सा धरणी तदा ।  
 स्वर्णशूर्पं समादाय मुक्तातण्डुलपूरितम् ।  
 निःक्षिप्य पुरतः शीघ्रं धर्मदेवीं वचोऽब्रवीत् ॥ १४६
- धरणी—
- 'सत्यं वद महाप्राज्ञे ! मम दुःखं प्रणोदय ' ।  
 धरणीवाक्यमाकर्ण्य धर्मदेवी वचोऽब्रवीत् ॥ १४७
- धर्मदेवी— 'सत्यं वदामि सुश्रोणि ! शिशोरञ्चं प्रयच्छ मे ।  
 अहःकृतं रात्रिकृतं सुपक्वससंयुतम् ' ॥ १४८
- श्रुत्वा तद्वचनं रम्यं त्वरयाऽऽनीय भामिनी ।  
 क्षीराञ्चं स्वर्णपात्रस्थं अर्भकाय ददौ नृप ! ॥ १४९
- तद्दृष्ट्वा स्वर्णपात्रस्थं मानुषाञ्चं न मुक्तवान् ।  
 रुरोद च शिशुस्तस्याः धर्मदेव्याः स भूमिप ! ॥ १५०
- रुदन्तमात्मजं दृष्ट्वा विनिन्द्य च तताड सा ।  
 'दरिद्रोऽसि दुराचार ! कन्दमूलफलाशनः ॥ १५१



कथं न भोक्ष्यसे मृष्टं क्षीरान्नं राजनिर्मितम् ।  
 सदाऽपि रोदनं मातः ! किं करोमी' ति भूमिप ! ॥ १५२  
 शिशुः तं मर्त्सयित्वाऽथ सम्भोज्यान्नमनुत्तमम् ।  
 'ममोदरगतं चान्नं पुत्रस्य हितकारणम्' ॥ १५३  
 इत्युक्त्वा सा धर्मदेवी शिशोर्दत्तं नृपोत्तम ! ।  
 क्षीरान्नं स्वर्णपात्रस्थं भुक्त्वा स्वस्था तदाऽब्रवीत् ॥ १५४  
 'सत्यं वदामि सुश्रोणि ! ताम्बूलं देहि मेऽङ्गने !' ।  
 इत्युक्त्वा धरणी देवी धर्मदेव्या पुलिन्दया ॥ १५५  
 'एलालवङ्गकपूरनागवल्लीदलैर्युतम् ।  
 ताम्बूलमर्पयामास पुलिन्दायै पतिव्रता ॥ १५६  
 ततः सा प्राङ्मुखी भूत्वा पुत्रमङ्गे निधाय च ।  
 निःक्षिप्य पुरतो गुल्मं पादावास्तीर्य संस्थता ॥ १५७  
 एवंप्रपन्नं गतं कृष्णं श्रीनिवासं सुरोत्तमाः ।  
 द्रष्टुकामाः समायाताः वैखरीं प्राकृतोचिताम् ॥ ५८  
 सम्पश्यन्तस्तस्य स्वस्थाः सविमानगणास्तथा ।  
 संलापं चक्रुरन्योन्यं सम्प्रमात् कौतुकान्विताः ॥ १५९  
 किं तया सुकृतं राज्यं कृतं पूर्वं ययाऽधुना ।  
 लक्ष्मीसहायो भगवान् क्रीडते प्राकृतो यथा ॥ १६०  
 एवं हरेश्चित्तविचितकर्म गायन्ति कञ्जोद्भवशम्भुशक्राः ।  
 कलौ युगे पापकृतां नराणां बुद्धारणार्था जगदीशचेष्टाः ॥ १६१  
 इति श्रीमविष्णोत्तरपुराणे श्रीवेङ्कटाचलमाहात्म्ये श्रीनिवासस्य  
 पुलिन्दस्त्रीरूपवर्णनं नाम अष्टमोऽध्यायः ।



अथ नवमोऽध्यायः

धरण्यै पुलिन्दोक्तपद्मावतीदेहशोषणनिवृत्त्युपायः

शतानन्दः—

- भोजनान्तेऽस्मरद्देवी देवान् स्वकुलपूजितान् ।  
आदौ नारायणं ध्यात्वा पश्चाल्लक्ष्मीं पितामहम् ॥ १
- सरस्वतीमुमाकान्तं उमामिन्द्रमतः परम् ।  
शचीमग्नियमाद्यांश्च सदारान् दिक्पतीन्तथ ॥ २
- देवानृषीन् पितृन् राजन्! गन्धर्वान् राजसत्तमान् ।  
काशीशं विश्वनाथञ्च बिन्दुमाधवमेव च ॥ ३
- विष्णुपादं प्रयागञ्च गोदातीरनिवासिनम् ।  
नारसिंहं जगन्नाथं पाण्डुरङ्गमहोबिलम् ॥ ४
- पद्माध्यक्षं विरूपाक्षं श्रीशैलं पुण्यकाननम् ।  
श्रोवेङ्कटगिरीशञ्च कालहस्तीश्वरं हरम् ॥ ५
- घटिकाचलसंस्थानं वृद्धाचलनिवासिनम् ।  
वरदं सर्वलोकेशं श्रीरङ्गं श्वेतरूपिणम् ॥ ६
- कुम्भघोणालयं कृष्णं शार्ङ्गपाणिं महीपते ! ।  
सेतुं रामकृतं राजन्! पद्मनाभं जनार्दनम् ॥ ७
- सुब्रह्मण्यं कुमारारूयं मधुसूदनशङ्करौ ।  
चन्द्रेश्वरञ्च गोकर्णं तथा हरिहरौ नृप ! ॥ ८
- गङ्गां गोदावरीं कृष्णां तुङ्गभद्रां मलापहाम् ।  
कावेरीं कपिलां क्षीरां सुवर्णमुखरीं तथा ॥ ९
- मूकाम्बिकां भैरवञ्च कालभैरवमेव च ।  
कामाक्षीञ्च विशालाक्षीं भक्त्याक्षीमपि सौख्यदाम् ॥ १०



सस्सार लोकभावेन चोवाच मधुरं वचः ।

‘रमे ! कोल्हापुराध्यक्षे ! पाहि मां परदेशगाम्’ ॥ ११

इति स्वक्रीयभावेन स्मरन्ती धर्मदेवता ।

कृत्वा मौक्तिकराशींस्त्रीन् ‘मध्यराशौ विचिन्त्य ताम्’ ॥ १२

हस्ते दत्त्वा परां यष्टिं ‘एष्वेकमनया स्पृश’ ।

इत्युक्तया तया देव्या मध्यराशौ विलोडिते ।

भावसाम्यं ततो ज्ञात्वा प्रहृष्टा वाक्यमब्रवीत् ॥ १३

धर्मदेवी—

‘वदेयं कारणं देवि ! दुहितुस्तेऽङ्गशोषणे ।

आगतः पुरुषेणास्याः येनकेनाप्युपद्रवः ॥ १४

इतः पूर्वदिने कञ्चित्पुरुषं तुरगाऽस्थितम् ।

दृष्ट्वा मोहवशं याता कामज्वरसुपीडिता ॥ १५

शृणु मातः ! सविस्तारं शपे गुल्मं सपुत्रकाम् ।

भर्तारं बदरीवासं मातरं पितरं गुरुम् ॥ १६

पतिं श्रीवेङ्कटाधीशं कर्तुमिच्छति ते सुता ।

तथा भविष्यति शुभं वागियं नान्यथा भवेत् ॥ १७

स्वात्मानं तु शपे राज्ञि ! सत्यमित्यवधारय ।

सत्यं वदामि सुश्रोणि ! ताम्बूलं देहि मेऽङ्गने ! ॥ १८

एलालवङ्गऋषीरजातीपत्नैः सपूगकैः ।

नागवल्लीदलैर्युक्तं पुनर्देहि वरानने !’ ॥ १९

इत्युक्ता धरणी देवी ताम्बूलं पुनरप्यदात् ।

पुनरालोचयन्ती सा पुलिन्दा वाक्यमब्रवीत् ॥ २०

पुलिन्दा— ‘योऽसौ तुरगमारूढः पुरुषः पूर्वभागतः ।

किरातरूपधारी स साक्षान्मन्मथमन्मथः ॥ २१



तं दृष्ट्वा मोहमायाता कामज्वरसुभीडिता ।  
 दुहिता तेऽभवद्वाञ्छि ! ततोऽस्या अङ्गशोषणम् ॥ २२  
 तच्छान्त्यर्थं वरारोहे ! तस्मै सा सम्प्रदीयताम् ।  
 इत्युक्ता धरणी देवी धर्मदेवीं वचोऽब्रवीत् ॥ २३

धरणी—

‘ काऽस्ते किरातरूपी स दुहितुर्मेऽङ्गशोषकः ।  
 वद तन्नाम किं भद्रे ! वरं दास्ये तवोप्सितम् ’ ।  
 इति पृष्ट्वा धर्मदेवी धरणीं वाक्यमब्रवीत् ॥ २४

धर्मदेवी— ‘ वैकुण्ठस्थो हरिः साक्षात् वर्तते वेङ्कटाचले ।  
 ‘ श्रीनिवास ’ इति ख्यातो विद्यावान् धनवान् बली ॥ २५

तस्याश्वं त्वत्सुता बाला ताडयामास चाश्मभिः ।  
 आरामद्वारनिकटे पतितः स हयोत्तमः ॥ २६

अश्मभिस्ताडितोऽत्यन्तं विह्वलः पृच्छ तत्सखीः ।  
 गौरवाद्वाजमुच्यामासु क्षमेत पुरुषः स तत् ॥ २७

इति मे सत्यवचनं दत्त्वा तां सुखमेष्यसि ।  
 अदत्त्वा दुःखमामोषि न मे वाणी मृषा भवेत् ॥ २८

अदाने दिनमात्रेण सा प्रियते न संशयः ।  
 इति तस्या वचः श्रुत्वा धरणी पुनरब्रवीत् ॥ २९

धरणी— ‘ किं मां वदसि दुर्बाक्यं असत्यं वामलोचने ! ।  
 इति तस्या वचः श्रुत्वा पुनराह मनस्विनी ॥ ३०

धर्मदेवी— ‘ नासत्यं वचनं देवि ! मयोक्तं पूर्वमेव तत् ’ ।  
 इति भीता तद्वचनात् राज्ञी वाक्यमथाब्रवीत् ॥ ३१

‘ अयाचिता मया कन्या कथं देया भविष्यति ’ ।  
 इति चिन्तापरा राज्ञी धर्मदेवीं वचोऽब्रवीत् ॥ ३२



- धर्मदेवी- 'अथैव घटिकान्ते त्वां आगमिष्यति काचन ।  
 अबला बहुवृद्धा च धर्मार्थकुशला मुवि ॥ ३३
- मद्रावयं विश्वसन्ती त्वं राजानं परिचोदय ।  
 तोण्डमानञ्च ते भर्तुः भ्रातरं समुद्दणम् ॥ ३४
- सम्बोध्य साधुमार्गं त्वं समाश्रय नृपप्रिये ! ।  
 सन्निधौ मम सङ्कल्पं कुरु कन्यानिमित्तकम् ' ॥ ३५
- धरणी- 'येन केनाप्युपायेन जीविता स्यात् सुता मम ।  
 सुतां तस्यैव दास्यामि गिरिगह्वरवासिनः ' ॥ ३६
- धर्मदेवी- 'एवं चेत् ते सुता राज्ञि ! जीविष्यति न संशयः ।  
 पतिर्मे वर्तते यत्न देवि ! तत्त ब्रजाम्यहम् ' ॥ ३७
- इत्युक्त्वा तद्वचः सत्यं द्रष्टुकामा धराऽब्रवीत् ।  
 धरणी- 'तदा ते वचनं सत्यं यद्येवं सम्भविष्यति ' ॥ ३८
- इत्युक्त्वाऽसौ जगामाशु निजधाम वराऽङ्गना ।  
 साऽपि तां 'बाढ'मित्युक्त्वा निर्जगाम पुराद्बहिः ॥ ३९
- कक्षे बद्धा सुतं राजन् ! स्वर्णशूर्पं सगुरुमकम् ।  
 जगामोत्तरमभ्येत्य पुलिन्दा मिथिलेश्वर ! ॥ ४०
- पुलिन्दायां गतायान्तु धरणी वामलोचना ।  
 पुञ्या निकेतनं प्राप्य रुदन्ती भृशदुःखिता ॥ ४१
- 'किं ते मनोगतं पुलि ! यत्त्वमिच्छसि तद्वद् ।  
 न च मातृसमं मितं पुत्रीणामस्ति नन्दिनि ! ॥ ४२
- किन्नु कार्यमकार्यं वा तन्ममाचक्ष्व भामिनि ! ।  
 पूरयामि मनःस्थञ्च किमर्थं तव शोषणम् ॥ ४३
- अभाग्याऽहं महाभागे ! विषपानं करोमि च ' ।  
 इत्युक्त्वा सा पराधीना दुःखिता रुदिताऽभवत् ॥ ४४



दुःखितां जननीं दृष्ट्वा मन्दमह मनोगतम् ।  
 पद्मावती- ' किं वदित्वामि हे मातः ! सूतिकादुःखभागनम् ॥ ४५  
 अथवा पुत्रलाभं किं प्रवदामि निगूढजम् ।  
 नाकृत्यं तादृशं किञ्चित् जाता कापि तु मे वरे ॥ ४६  
 काङ्क्षामि सम्प्रति तामद्य वक्तुं शक्नोमि न स्वयम् ।  
 तथाऽपि तव वक्ष्यामि मातृत्वात् शृणु भामिनि ! ॥ ४७

पद्मावतीकथितभगवलक्षणतद्भक्तलक्षणानि

' त्वयाऽज्ञप्ताऽगमं मातः ! पुण्यारामं सखीयुता ।  
 तन्नाऽयातः पुमान् कश्चित् पुराणपुरुषोत्तमः ॥ ४८  
 मातः ! स्मरामि तद्वक्तुं पुण्डरीकनिभेक्षणम् ।  
 तं विना न हि जीवामि सत्यमित्यवधारय ॥ ४९  
 चरितं तस्य कृष्णस्य जानन्ति विबुधेश्वराः ।  
 पातालजाश्च मनुजाः न जानन्ति हरिं परम् ॥ ५०  
 सत्यं सर्वोत्तमः साक्षात् स एव पुरुषोत्तमः ।  
 दक्षिणं पाणिमाश्रित्य राजते चक्रमुत्तमम् ॥ ५१  
 तथा सव्ये शङ्कराजो राजते राजल्लभे ! ।  
 यत्कण्ठे कौस्तुभं रत्नं श्रुत्योर्मिकरकुण्डले ॥ ५२  
 यस्य चक्रप्रभावेण दग्धा वाराणसी पुरी ।  
 यस्य शङ्खध्वनिं श्रुत्वा विद्रवन्त्यसुरादयः ॥ ५३  
 तद्भक्तलक्षणं वक्ष्ये शृणु मानः ! सविस्तरम् ।  
 वेदशास्त्रपरा ये च स्वधर्माचरणे रताः ॥ ५४  
 वेदोक्तं कर्म कुर्वन्ति तद्भक्तान् विद्धि वैष्णवान् ।  
 शङ्खचक्राङ्किता ये चाप्यूर्ध्वपुण्ड्रधराश्च ये ॥ ५५



- नासत्यवचना ये तु पितृपातृमते स्थिताः ।  
 तद्भक्तलक्षणं त्वेतत् तं विना को नु जीवति ? ॥ ५६
- तनयावचनं श्रुत्वा साऽनन्दा वाक्यमब्रवीत् ।  
 धरणी— 'सत्यं वद महाप्राज्ञे ! भ्रमो वा ज्वरकारणम्' ॥ ५७
- पद्मावती— 'सत्यं वदामि मातर्यः दृष्टपूर्वो महाप्रभुः ।  
 तद्दर्शनधिया मेऽद्य जायते देहशोषणम्' ॥ ५८
- शतानन्दः— सान्त्वयित्वा सुतां भद्रा भर्तुर्भवनमभ्यगात् ।  
 पाकार्थं परमानन्दा भरिता भाग्यसम्पदा ॥ ५९
- पुण्यज्ञशोषं संक्षुब्धं कृच्छ्रसन्तापसंयुतम् ।  
 अवदत्स्वपतिं प्राप्य पुत्रीकायविशोषणे ॥ ६०
- कारणं धर्मदेव्युक्तं अथ तच्छान्तिकारणम् ।  
 सर्वं सम्बोधयामास पुत्र्या हृद्गतमादरात् ॥ ६१

धरणीशं प्रति पद्मावतीसखीभिः सह वकुलागमनम्

- एतस्मिन्नेव समये कन्याश्च वकुलाऽन्विताः ।  
 अभिविच्याप्यगस्त्येशं शङ्करं ब्राह्मणैः सह ॥ ६२
- सम्भारान् शिरसा धृत्वा ब्राह्मणैः सपुरोहितैः ।  
 राजधानीं समासाद्य भर्तुर्भवनमभ्ययुः ॥ ६३
- समागतान् द्विजान् सर्वान् सम्पूज्य विधिपूर्वकम् ।  
 गन्धपुष्पाक्षताद्यैश्च वस्त्रालङ्कारभूषणैः ॥ ६४
- विप्राशीर्वादमन्त्रैश्च मार्जयित्वा स्वकां सुताम् ।  
 अमुदुक्तं च स्वयं राजा ब्राह्मणानामथाऽज्ञया ॥ ६५
- सा मुक्ताऽथ महाभाग ! धरणी बहिरागता ।  
 ददर्श तां महाराज ! वकुलां नकरूपिणीम् ॥ ६६



- धर्मदेव्या वचः स्मृत्वा तत्समीपमुपागमत् ।  
 पप्रच्छ तास्तदा कन्याः एतद्वृत्तान्तकोविदाः ॥ ६७
- धरणी— 'कैषा कस्मादुपायाता पूज्येव प्रतिभाति मे ।  
 पृच्छयतां कन्यकाः । अस्याः किमागमनकारणम् ' ॥ ६८
- एवमुक्ताः कन्यकास्तु धरणीमब्रुवन्तदा ।  
 कन्यकाः— 'वासः पद्मगण्डैः स्वामी श्रीवेङ्कटेश्वरः ॥ ६९
- तदाज्ञाकारिका काचित् नाम्ना वकुलमालिका ।  
 अनया 'धरणादेव्याः सन्निधौ मम किञ्चन ॥ ७०
- कार्यमस्ती'ति कथितं ततस्तु सहितास्तया ।  
 वयं प्राप्ता महाभागे ! त्वत्समीपमिहाधुना ॥ ७१
- पृच्छयतां सैव वृत्तान्तं तदागमनकारणम् ।  
 एवमुक्ताऽथ कल्याणी वकुलं समभाषत ॥ ७२
- 'तिष्ठ भद्रे ! वरारोहे ! रत्नपीठे सुनिर्मले ।  
 इत्युक्ताऽऽनन्दभरिता वकुला तत्र संस्थिता ॥ ७३
- मेने कृतार्थमात्मानं साफल्यं जन्मनोऽपि च ।  
 धरणी— 'स्वागतं ते वरारोहे ! मम पुण्यसमुच्चयात् ॥ ७४
- मन्ये कृतार्थमात्मानं सफलं साधुसङ्गनात् ।  
 निर्देष्टव्यं भवत्कर्म तदद्य विदधीमहि ॥ ७५
- किमर्थमागमो मातः ! शीघ्रं तत्कथ्यता'मिति ।  
 वभाषे वकुला भार्या राज्ञस्तस्य महात्मनः ॥ ७६

धरणीं प्रति वकुलोक्तस्वागमनकारणम्

- वकुला— 'कन्यापेक्षा मुख्यकार्यं पुनः कार्यशतेन किम् ?' ।  
 मुख्यकार्यं ततः श्रुत्वा वकुलामब्रवीदिदम् ॥ ७७



धरणी— 'सम्यगुक्तं त्वया देवि ! वरापेक्षाऽपि वर्तते ।  
 को वरः कश्च देशोऽस्य गोत्रं नक्षत्रकञ्च किम् ? ॥ ७८  
 किं नाम ? जनकश्चास्य माता चापि महात्मनः ।  
 किं कुलं ? कोऽस्य चाऽचारो ? जातिर्वा तस्य का ? वद ' ।  
 कुलाऽचारादिकं पृष्ट्वा वकुला वाक्यमब्रवीत् ॥ ७९

वकुला—

'शृणु राज्ञि ! सविस्तारं गोत्रं बन्धुजनं तथा ।  
 देवकी जननी तस्य जनकः शूरनन्दनः ॥ ८०  
 निशाकरकुलं तस्य नाम कृष्ण इति स्मृतम् ।  
 वसिष्ठगोत्रे चोत्पत्तिः नक्षत्रं श्रवणं तथा ॥ ८१  
 आवासो वेङ्कटगिरिः विद्यावान् धनवान् बली ।  
 बहुलाऽचारसम्पन्नो वयसा पञ्चविंशकः ॥ ८२  
 पाणिग्रहणकाले तु तं दृष्ट्वा तोषमेप्यसि ।  
 किमत्र बहुनोक्तेन दर्शनात्ते सुखं भवेत् ' ।  
 तद्वृत्तमखिलं श्रुत्वा तामाहाऽनन्दनिर्भरा ॥ ८३

धरणी—

'शङ्का जाता वरारोहे ! मम ते वचनात्सखि !  
 सभाग्यश्च कुलीनश्च बुद्धिर्मांश्च युवा बली ॥ ८४  
 बाग्मी चोक्तोऽस्य चैत्रावत् विवाहो न कृतः कुतः ? ।  
 सा तद्वचनमाकर्ण्यानपत्यमनुचिन्त्य तम् ।  
 धैर्येण वचनं प्राह धरणीं राजवल्लभाम् ॥ ८५

वकुला—

'कृतवैवाहिको देवि ! बाल्ये भागीरथीपिता ।  
 तत्रापत्यमनालोक्य द्वितीयं कर्तुमुत्सुकः ॥ ८६



न दोषमितरं विद्धि श्रीनिवासे निरामये ।

तद्वृत्तमखिलं श्रुत्वा समाहूय स्वकं सुतम् ॥

८७

नृपमाहापयामास धरणीं प्रतिमात्मनः ।

एकान्ते राजशार्ङ्गं इदं वचनमब्रवीत् ॥

८८

धरण्युक्तं विन्यन्नृपकृतपद्मावत्याश्वासनप्रकारः

धरणी-

‘कन्यार्थमागता राजन् ! वकुला वेङ्कटाचलात् ।

सुतं सम्प्रेक्ष्य चापि त्वं स्वपुरोहितमन्त्रिभिः ॥

८९

वरस्यापि विचार्यांशु कुलविद्याबलादिकम् ।

गोत्रक्रक्षाद्यानुकूल्यं ब्राह्मणैर्वेदपारगैः ॥

९०

विचार्य वरबध्वोश्च योनिनाडीसुसङ्गतिम् ।

सर्वं सम्यक्समालोच्य कन्यादानं कुरु प्रभो ! ॥

९१

कन्यार्थमागता साध्वी दुहितुर्विदितं मनः ।

तमेवेच्छति ते पुत्री वेङ्कटाचलवासिनम् ॥

९२

धर्मदेवीवचः सत्यं शुभं शीघ्रं विधीयताम् ।

इति पत्न्या वचः श्रुत्वा सोऽभूदानन्दनिर्भरः ॥

९३

आकाशराजः-‘अहो मङ्गलमस्माकं सम्प्राप्तं पूर्वपुण्यतः ।

अस्माकं पितरः सर्वे कृतार्था मुक्तिभागिनः ॥

९४

त्वद्वाक्यामृतपानेन रोमहर्षस्तु जायन्ते ।

कदा पश्यामि कल्याणं वधूवरसमागतम् ॥

९५

समर्तृकां राजपुत्रीं राजसिंहासने स्थिताम् ।

कदा पश्यामि नेत्राभ्यां बन्धुमण्डलमध्यगां ॥

९६

इत्युक्त्वा भवनं चागात् दुहितुर्दुहितृप्रियः ।

नृपः पद्मावतीं प्राह सान्त्वयन् वचसा सुतीक्ष्णाम् ॥

९७



नृपः- 'भद्रे ! दुःखं मनस्स्थं ते त्यज शीघ्रमतः परम् ।  
 हृदये तव कल्याणि ! काऽपेक्षा वर्तते वद ॥ ९८  
 तामद्याहं करिष्यामि नात्र कार्या विचारणा ' ।  
 जनकस्य वचः श्रुत्वा जननीं वाक्यमब्रवीत् ॥ ९९

पद्मा-

'मातस्ते कथितं सर्वं जनकाय वचो मम ।  
 समाचक्ष्वाद्य सङ्कोचात् नाहं वक्तुं समुत्सहे ' ।  
 पुत्रीगिरं निदित्वा सा भर्तारं वाक्यमब्रवीत् ॥ १००

धरणी-

'साधयस्वं महाभाग ! विवाहं विधिपूर्वकम् ।  
 विलम्बो नैव कर्तव्यः शुभार्थन्तु शुभानन ! ॥ १०१

राजा-

'तस्मै दास्यामि कृष्णाय श्रीनिवासाय धीमते ' ॥ १०२  
 इत्याश्वास्य सुतां राजा पुत्रमिन्द्रनिकेतनम् ।  
 प्रेषयामास राजेन्द्र ! गुर्वानयनकाङ्क्षया ॥ १०३  
 विलिख्य पत्रिकां राजा पुत्रीकल्याणसूचिकाम् ।  
 सम्प्रेषयामास तदा स्वपुत्रेण वियन्नृपः ॥ १०४

वियन्नृपाङ्गया धरातलं प्रति बृहस्पत्यागमनम्

स गत्वा वायुवेगेन चन्द्रांशत्वात्तु मूमिप ! ।  
 अवन्दताऽनन्दपूर्णो गुरुमिन्द्रस्य च क्षणात् ॥ १०५  
 सप्तं राजपुत्रञ्च समालोक्यागतं गुरुः ।  
 प्रतिष्ठाप्यासने तच्च तेनानीतां तदा शुभाम् ॥ १०६  
 पपाठ च महाराज ! पत्रिकां शुभसूचिकाम् ।  
 तत्क्षणादागमद्राजन् ! राजानं स पुरोहितः ॥ १०७



प्राप्तं पुरोहितं दृष्ट्वा कृत्वाऽर्चां विधिपूर्वकम् ।

कालोचितं वाचयित्वा वन्दमान उवाच सः ।

राजा- 'तवाऽज्ञया करिष्यामि विवाहं दुहितुर्मम ॥ १०८

श्रीनिवासस्य सम्बन्धो विदितस्य प्रशस्यते ।

कन्यार्थमागता साध्वी विदिते गोत्रनामनी ॥ १०९

तथाऽपि तव वाक्येन विवाहं कर्तुमुत्सहे ।

स राज्ञो वचनं श्रुत्वा राजानं प्रत्यभाषत ॥ ११०

गुरुः- 'सफलं वृक्षमाश्रित्य जीवन्ति बहवो भुवि ।

तथा वयञ्च जीवामः तव भाग्यावलम्बिनः ॥ १११

अहं कदाचिदेवात्त समागच्छामि भूतलम् ।

न जानामि ततः सम्यक् शुक आश्रितवान् सदा ॥ ११२

स जानाति महाराज ! स्थितिमेतस्य शार्ङ्गिणः ।

अत्रैवोत्तरदिग्भागे पञ्चक्रोशमिते नृप । ॥ ११३

शुकोऽस्ति व्यासतनयः श्रीनिवासपरायणः ।

तमाह्वय महाराज ! शीघ्रं ते पृथिवीपते ।

स वक्ष्यत्यात्मनः सौख्यं वृत्तान्तं तस्य चादितः ' ॥ ११४

बृहस्पत्युक्तं चा विद्यन्नृपकृतशुकाह्वानम्

एवमुक्तोऽथ गुरुणा भ्रातरं ब्राह्मणप्रियम् ।

सन्दिदेश महाराज ! शुकाश्रममरिन्दमः ॥ ११५

स गत्वा वायुवेगेन रथेनादित्यवर्चसा ।

ध्यानयोगादुत्थितं तं दृष्ट्वा शुकमुवाच ह ॥ ११६

तोण्डमान्- 'शृणु तापसशार्दूल ! वचनं राजभार्षितम् ।

पद्मावती विवाहार्हा सम्पन्ना गुरुपूजिता ॥ ११७



श्रीनिवासाय तां कन्यां प्रदातुं काङ्क्षते नृपः ।	
युक्तयुक्तविचिन्तायै गुरुमाहूतवानपि ॥	११८
तदर्थमेव चाद्य त्वां समाह्वयति भूमिपः ।	
युक्तयुक्ते विचिन्त्याथ लेखितुं शुभपत्रिकाम् ॥	११९
अवकाशञ्च कृत्वाऽद्य गच्छ तन्नगरीं प्रति ।	
एवमुक्तो महीदेव ! महीपालेन भूमिप ! ॥	१२०
स सम्भ्रमात् समुत्थाय व्यग्रमद्विग्रमन्निव ।	
भिन्दन् कमण्डलुं राजन् ! छिन्दन् कृष्णमृगतवचम् ॥	१२१
विच्छिद्य मणिमालांश्च स ननर्त महामुनिः ।	
मुहूर्तमित्थं राजेन्द्र ! तद्बुद्धिरवशं गता ।	
उवाच पश्चाद्राजानं कर्णद्वैपायनिर्मुनिः ॥	१२२

श्रीशुकः—

साधुदितं वाक्यमुदारविक्रम ! त्वया हरेर्वेङ्कटशैलवासिनः ।	
कन्याप्रदानं पुरुषार्थसाधनं समस्तलोकस्य पवित्रकारकम् ॥	१२३
आकाशराजधिषणौ श्रीनिवासकृपाबलात् ।	
महादानपरावित्थं भूयास्ताञ्च दिने दिने ' ॥	१२४
इत्याशिषा प्रशस्त्याथ पद्मतीर्थेऽवगाह्य च ।	
कृत्वा माध्याह्निकीं सन्ध्यां त्यक्त्वा जीर्णोपवर्हणम् ॥	१२५
स नवानि कुशाग्राणि निकृत्त्य मुनिसत्तमः ।	
किरीटं बन्धयित्वा तैः उत्तमाङ्गनिबन्धनम् ॥	१२६
कवचं कल्पयामास कुशाग्रैः कुसुमैस्तदा ।	
तुलसीमणिमालाभिः कण्ठकर्णविमूषितः ॥	१२७
आपादलम्बकृष्णत्वक्कवचैस्समलङ्कृतः ।	
अध्यानेऽधिरोप्यैनं निनाय स नृपानुजः ॥	१२८



तमायान्तं मुनिं दृष्ट्वा चतुरङ्गबलान्वितः ।  
 पुरोहितं पुरस्कृत्य कुशमूलफलोदकैः ॥ १२९  
 अभियातस्तदा राजा सन्तोषं प्राप सा पुरी ।  
 यानादुत्तीर्य राजेन्द्र ! साष्टाङ्गं प्रणिपत्य तम् ।  
 गजमारोप्य नगरीं सपुरोहित आनयत् ॥ १३०  
 निकेतनान्तर्भवने निवेश्य निधिं मुनीनां प्रवरं स राजा ।  
 सम्पूजयामास विधानवित्तमो विद्यागुरुं ज्ञानगुरुञ्च नत्वा ॥ १३१

राजा—

‘तापसं परिपप्रच्छ कन्यार्थं धिषणाग्रतः ।  
 पद्मावतीं प्रदास्यामि भवन्ध्यामनुमोदितः ।  
 श्रीनिवासाय कृष्णाय निश्चितो हि मया वरः’ ॥ १३२  
 स तद्वचनमाकर्ण्य राजानं राजसत्तम ! ।  
 शुकोऽब्रवीद्विरं पुलीकारणात्करुणान्वितः ॥ १३३

श्रीशुकः—

मा कुरुष्व महाराज ! सन्देहं दानकर्मणि ।  
 धन्योऽसि त्वं महीपाल ! कुलं पावनतां गतम् ॥ १३४  
 पितरस्तु दिवं प्राप्ताः नात्र कार्या विचारणा ।  
 किं त्वयाऽऽचरितं पुण्यं पूर्वजन्मनि भूमिप ! ॥ १३५  
 भगवानरविन्दाक्षः श्रीनिवासः सतां गतिः ।  
 जामातृत्वं समापन्नः तस्मान्नास्ति तवाधिकः ॥ १३६  
 विलम्बो नैव कर्तव्यः शुभं शीघ्रं विधीयताम् ।  
 वयं धन्याः कृतार्थाः स्मः तव सङ्गेन भूमिप ! ॥ १३७  
 वयन्तु तपसाऽऽराध्य कन्दमूलफलाशनाः ।  
 सर्वसङ्गं परित्यज्य न पश्यामोऽत्र तं विभुम् ॥ १३८



सङ्गतेस्तव पश्यामः श्रीनिवासं श्रिया युतम् ।	
सङ्गतिस्तव भद्रा नोऽभवज्जन्मनि जन्मनि ।	१३९
एवं तमुक्त्वा राजर्षिं तूष्णीमास स तापसः ।	
शुक्वाक्यं ततः श्रुत्वा स राजाऽऽनन्दनिर्भरः ॥	१४०
वैयासकेर्वचः श्रुत्वा प्रशशंस प्रजापतिः ।	
‘मन्ये कृतार्थमात्मानं व्यासपुत्र! नमोऽस्तु ते ॥	१४१
ग्रहाणाञ्च गतिस्तात! तयोर्योगो विचिन्त्यताम् ।	
ऋक्षयोगं गोत्रयोगं पश्य विप्र बलबलम् ।	१४२
इति राज्ञो वचः श्रुत्वा सुराचार्यः ससम्भ्रमम् ।	
छायाशास्त्रविधानज्ञो वकुलं वाक्यमब्रवीत् ॥	१४३

### गुरुकृतपञ्चावतीश्रीनिवासविवाहयोगाद्यानुकूल्यविचारः

बृहस्पतिः—

‘गोलं श्रीवेङ्कटेशस्य तच्चायाऽचक्ष्व भामिनि ।	
नक्षत्रञ्च वरारोहे! कथ्यतामि’ ति चाब्रवीत् ।	
सा तस्य वचनं श्रुत्वा किञ्चित्कोपान्विताऽब्रवीत् ॥	१४४
बकुला— ‘ब्राह्मणाः सत्यसम्पन्नाः कलौ मिथ्या प्रवादिनः ।	
जानन्तोऽपि महाराज! न वदन्ति हिताहितम्’ ॥	१४५
श्रीशुकः— ‘अविश्वासश्च विप्रेषु क्षत्त्रियाणां वरानने ।	
धर्मोऽप्यधर्मतामेति ह्यधर्मो धर्मतां गतः ॥	१४६
तस्मात्त्वया महाभारते! कथनीयं हिताहितम्’ ।	
बकुला— ‘नक्षत्रं श्रवणं तस्य गोत्रं वासिष्ठसंज्ञकम् ॥	१४७
उच्युः पुरातना मत्स्यकूर्मकृष्णादिरूपिणः’ ।	
राजा— ‘गोत्रमन्त्रमहाभाग! नक्षत्रं मृगशीर्षकम् ॥	१४८



सीतासत्यादिरूपायाः पद्मावत्या विदुर्बुधाः ।

उभयोर्वचनं श्रुत्वा गुरुर्योगं विचिन्त्य सः ।

हर्षोद्विक्तमना भूत्वा सत्यमाह महामतिः ॥

१४९

गुरुः—

‘नाडोकूटं विशेषेण सूतकूटं विशेषतः ।

योनिक्कूटं चानुकूलं ग्रहाश्च शुभदर्शनाः ॥

१५०

सर्वं विचार्य भूपालः । स्वार्थभावं समाश्रितः ।

सम्मन्त्र्य बन्धुमित्राद्यैः कन्यादानं कुरु प्रभो !’ ॥

१५१

एवं गुरुवचः श्रुत्वा विचार्याऽशु विचक्षणः ।

भक्त्या परमया राजा स्वार्थभावं समाश्रितः ॥

१५२

ज्ञातिबान्धवसम्बन्धिसुहृन्मित्रजनैर्युतः ।

मन्त्रं चकार राजेन्द्र ! कन्यादाननिमित्तकम् ॥

१५३

ते सर्वे बन्धुवर्गाश्च राजानं प्रत्यपूजयन् ।

सभाञ्च कारयामास रत्नसिंहासने स्थितः ॥

१५४

वाचयित्वाऽथ पुण्याहं कन्यानिश्चयकारणात् ।

ताम्बूलं दक्षिणां चादात् पूजयित्वा गणाधिपम् ।

भुजमुद्धृत्य राजेन्द्रः सभामध्ये वचोऽब्रवीत् ॥

१५५

राजा—

‘पद्मावतीं प्रदास्यामि श्रीनिवासाय शार्ङ्गिणे ।

यूयं बन्धुगणाश्चात्र दयां कुरुत मां प्रति’ ॥

१५६

प्रतिज्ञामकरोदित्यं कन्यार्थे वेङ्कटेशितुः ।

स चोवाच महाराजो गुरुं गुरुजनप्रियः ॥

१५७

राजा—

‘किं कार्यं वद विप्रेन्द्र ! सङ्कल्पानन्तरं मया’ ।

राजानमब्रवीद्राजन् ! अङ्गिरा देवतागुरुः ॥

१५८



बृहस्पतिः— 'विलिख्य पत्रिकां राजन्! श्रीनिवासाय विष्णवे ।

विप्रं प्रेषय राजेन्द्र! तस्यागमनकारणात्' ।

स्वगुरोर्वाक्यमाकर्ण्य राजा गुरुमभाषत ॥ १५९

राजा—

'किं लेख्यं प्राकृतैर्विद्वन्! अप्राकृतशरीरिणः ।

तथाऽपि लेखनीयं यत् तद्ब्रूहि गुरुसत्तम!' ॥ १६०

आकाशराजवचनं श्रुत्वा गीष्पतिरादरात् ।

लिखित्वा बोधयामास राज्ञस्तस्य महात्मनः ॥ १६१

गुरुपदिष्टमार्गेण विलिलेख स पत्रिकाम् ।

श्रीनिवासं प्रति वियन्नृपलिखितविवाहपत्रिकाप्रकारः

'अप्राकृताय नित्याय सच्चिदानन्दमूर्तये ॥ १६२

स्वतन्त्रायाद्वितीययानन्तरूपाय शार्ङ्गिणे ।

भक्तिप्रियाय भक्त्यैकवेद्योपादेयरूपिणे ॥ १६३

देवाधिदेवपूज्याय ब्रह्मपूज्याय विष्णवे ।

श्रीनिवासाय कृष्णाय वेङ्कटाचलवासिने ॥ १६४

साङ्गैः सर्वैश्च वेदाद्यैः आगमैः सपुराणकैः ।

अवेदितानन्तगुणकर्मणे श्रीधराय ते ॥ १६५

आशीर्वादं करिष्यामि बन्धुत्वात्ते सुरोत्तम! ।

त्वत्पादपद्मसंवीक्षाकाम आकाशनामकः ॥ १६६

त्वदाश्रयं समाकांक्षन् लेखयाम्यद्य माधव! ।

स्त्रीपुत्रप्राप्तुमिः साकं सर्वे कुशलिनो वयम् ॥ १६७

त्वदनुग्रहमात्रेण वसामोऽत्र हरेः पुरे ।

सर्वेषां भवतां क्षेमं पत्रद्वारा निबोधय ॥ १६८



- चैत्रशुक्लत्रयोदश्यां एतत्पत्रं विलिख्यते ।  
 कन्यां पद्मावतीं तुभ्यं दास्य मीति मतिर्मम ॥ १६९
- तामङ्गीकुरु गोविन्द ! विवाहविधिपूर्वकम् ।  
 शुको वेत्ति गुरुर्वेत्ति हृदयं मम सर्वतः ॥ १७०
- मा कुरुष्वान्न सन्देहं कन्यार्थं पुरुषोत्तम ! ।  
 वैशाखशुक्लदशमीभृगुवारे शुभे दिने ॥ १७१
- बन्धुभिः सह सम्प्राप्य मामुद्धृत्य गणैः सह ।  
 हर्षेण पाणिग्रहणं कर्तव्यं मे मनोगतम् ॥ १७२
- अधिकं लेखनीयं ते किमस्ति पुरुषोत्तम ! ।  
 शुको वदति यत्सत्यं तत्सर्वं कुरु केशव ! ॥ १७३
- इत्याशिषः सः तु महानुभाव ! ते समस्तकल्याणगुणार्णवं ! प्रभो ।  
 नित्याय सत्याय सुखस्वरूपिणे समस्तलोकप्रभवे महात्मने ॥ १७४
- इत्थं लिखित्वा वरपत्रिकां शुभां आकाशराजो जगदीशसन्निधिम् ।  
 सम्प्रेषयामास शुकं महान्तं सपुत्रमित्रः सहबान्धवानुगः ॥ १७५
- क्रोशमात्रमुपागम्य शुकं वचनमब्रवीत् ।  
 राजा- 'येन केन प्रकारेण तस्य चित्तं वशीकुरु ॥ १७६
- अयुतं स्वर्णलक्षं वा कोटिं वाऽर्बुदमेव वा ।  
 दास्यामि द्रव्यनिचयं नात्र कार्या विचारणा ' ।
- एवमुक्तो महीदेवो गतः शेषाचलं प्रति ॥ १७७
- मध्यं गते दीप्तकरे महात्मा समागतस्तत्र शुकस्सशिष्यः ।  
 हरेर्जनन्याऽनुगतो विरागी तद्दर्शनाऽद्वादगताध्वशेषः ॥ १७८
- अम्बामवीक्ष्य चायान्तीं वेङ्कटाद्रिशिखामणिः ।  
 'माता च नाऽगता कस्मा' दिति चिन्तापरो हरिः ।  
 एतस्मिन्नेव काले तु कृष्णद्वैपायनात्मजम् ॥ १७९



- ददर्श सशिरःपाणिं कृतकार्यविनिश्चयम् ।  
 शुक्रं प्राह स भक्त्यैव चासनादुत्थितो हरिः ॥ १८०
- श्रीनिवासः- 'कार्यं मदीयं विप्रेन्द्र! पक्कं वाऽपक्कमेव वा' ।  
 श्रीशुकः- 'कार्यं तव कृपासिन्धो! पक्कमेव न संशयः' ॥ १८१
- शुभं वाक्यमिति श्रुत्वा दण्डवत्प्रणतं भुवि ।  
 समालिङ्ग्य शुक्रं कृष्णो भक्त्या हर्षवशं गतः ॥ १८२
- अतिचित्रचरित्राऽत्मा शुक्रमाह महीपते ! ।  
 श्रीनिवासः- 'वदन्ति लोका अनृतान् सहस्रान् विवाहकामा नरजन्मनो ये ॥  
 ते यान्ति मद्भाम किमत्र वाच्यं जगत्कुटुम्बस्य विवाहकामे ।  
 नरो विभर्ति स्वसुतं स्वभार्या स्वजनं गृहम् ॥ १८४
- ब्रह्माण्डं भवनं विद्वन्! ब्रह्मा मे नामिसम्भवः ।  
 या लक्ष्मीर्मम कल्याणी ये चान्ये मम चौरसाः ॥ १८५
- चतुर्नवतिलक्षाणि जीवाः सन्ति ह्यसङ्ख्यकाः ।  
 एतेषां रक्षणे बद्धदीक्षोऽहं मुनिसत्तम ! ॥ १८६
- महाकुटुम्बयुक्तस्य मम कल्याणकारणात् ।  
 यन्मिथ्या भाषितं स्वामिन्! त्वयाऽद्य मुनिसत्तम ! ॥ १८७
- त्वत्कृतस्योपकारस्य प्रतिदातुं न विद्यते ।  
 तथाऽपि तव दास्यामि शरीरालिङ्गनं मुने ! ॥ १८८
- मच्छरीराद्गरिष्ठन्तु न विजानामि ते शुभम् ।  
 एवमुक्त्वाऽङ्गसङ्गञ्च तस्यादात् पुरुषोत्तमः ॥ १८९
- त्वत्पुण्यस्यावधिर्नास्ति भक्तसङ्गस्तवपुण्यजः ।  
 यथा त्वया कृतं कर्म तथा पूर्वं कर्माश्रयः ॥ १९०
- सीतानामितं यः कर्म कृतवान् मास्तात्मजः ।  
 तस्मै प्रादां महीदेव! सन्तुष्टः सहभोजनम् ॥ १९१



सत्यलोकाधिपत्यञ्च सीतावार्त्तावलम्बिने ।

तस्माद्वरिष्ठं ते कर्म मुने ! तापसपुङ्गव ! ॥ १९२

एवमुक्त्वा सुभद्राणि वाक्यानि विविधानि च ।

ततः प्रोवाच भगवान् कक्षे किं भाति भानुवत् ॥ १९३

श्रीनिवाससन्निधौ वियन्नृपप्रेषितशुकोक्तविवाहोदन्तः

श्रीशुकः—

‘राजराजेन लिखिता पत्रिका पुरुषोत्तम ! ॥ १९४

प्रोक्तं तव महाभाग ! पूर्वमेवास्य कारणम् ।

इत्युक्तः सन् रमाकान्तः पत्रिकां शिरसा दधौ ॥ १९५

श्रीनिवासः—‘कुशली वर्तते राजा भार्या तस्य पतिव्रता ।

आता तस्य महाभागः पुत्रस्तस्य विशां पतेः ॥ १९६

श्रीशुकः—

‘सर्वन्तु कुशलं तस्य भगवन् ! भूतभावन ! ॥ १९७

वियन्नृपं प्रति श्रीनिवासविलिखितशुभपत्रिका

एवमुक्तः पपाठाय पत्रिकां पुरुषोत्तमः ।

पठन् हृष्टमना भूत्वा वाचमूचे रमापतिः ॥ १९८

श्रीनिवासः—‘पत्रिका लिख्यते विप्र ! मयाऽऽकाशनृपाय च ।

त्वद्वाचमनुसृत्यैव राज्ञः प्रीतिविधायिका ॥ १९९

ततः स पत्रं पुरुहूतमित्रं स्वयं लिलेखाथ महार्थसंयुतम् ।

अत्यन्तसंहृष्टमनःप्रसूचकं कृष्णावतारे प्रति रुक्मिणीमिव ॥ २००

‘राजाधिराजपूज्याय सुधर्मतनयाय च ।

नमो नमोऽतिभक्त्यैव कृत्वेयं पत्रिकाऽधुना ॥ २०१



- लिख्यते श्रीनिवासेन शुभविज्ञप्तिगर्भिणी ।  
 श्रीमद्राजाधिराजेन्द्रकिरीटाघृष्टपादुक ! ॥ २०२
- अस्मद्वन्धुवरेण्याढ्यगुणपूर्णसमृद्धिमन ! ।  
 सुधर्मतनयाकाशनान्नऽऽशासु सुकीर्तिमन् ! ॥ २०३
- नमो नमोऽस्तु ते राजन् ! श्रीनिवासस्य शार्ङ्गिणः ।  
 श्रीनिवासेन बालेन विज्ञप्तिः क्रियते त्वयम् ॥ २०४
- भवद्विलिखितं दृष्ट्वा सन्तोषो ह्यभवन्मम ।  
 वैशाखशुद्धशमीमृगुवारे महोत्सवे ॥ २०५
- अङ्गीकरोमि राजेन्द्र ! कन्यां तव विशांपते ।  
 यथा पुरा सागरो मे कन्यादानसुकीर्तिमान् ॥ २०६
- तथा दत्त्वा तु मे कन्यां भवेत्स्वं बहुकीर्तिमान् ।  
 यथा वै सागरान् पूर्वान् कपिलेन निपातिनान् ॥ २०७
- भगीरथो महाराजो गङ्गामादाय वै पुरा ।  
 उद्धृत्य कीर्तिमापेदे तथा त्वं राजसत्तम ! ॥ २०८
- दत्त्वा मे सुभगां कन्यां तव पूर्वोत्तरं कुलम् ।  
 उद्धृत्य बहुलां कीर्तिं लभस्वेतरदुर्लभाम् ॥ २०९
- लिखितव्यं विशेषेण किन्तेऽस्ति नृपसत्तम ! ।  
 विशेषज्ञोऽसि धर्मात्मा वेत्ति सर्वं शुको मुनिः ।  
 इति विज्ञापनं ज्ञेयं मम प्रणतिपूर्वकम् ॥ २१०
- इत्थं लिखित्वा वरपत्निकां शुभां शेषाद्रिनाथो मुनिना शुकेन ।  
 सम्प्रेषयामास सुरेन्द्रपूज्यं पुरं नृपेन्द्रस्य वियन्नुपस्य ॥ २११

श्रीनिवासः—

- ‘अविदित्वा कुलं गोत्रं नाम संस्थानमन्दिरम् ।  
 कथं दास्यति राजेन्द्रः कन्यां मम महीसुर !’ ॥ २१२



श्रीशुकः— 'न कुलं न च गोत्रं ते न जन्ममरणे हरे ! ।  
 न जरा न च वृद्धिश्च न च स्थानं न चाश्रयः ॥ २१३  
 विडम्बमानं गोविन्द ! कुरुषे पुरुषोत्तम ! ।  
 न तेऽपेक्ष्यं कुलं गोत्रं विदितस्य जगत्पतेः ॥ २१४  
 मम वाक्याद्वियद्राजः कन्यां ते संप्रदास्यति ।  
 मम वाक्याज्जगन्नाथ ! दयां कृत्वा वियन्नृपे ! ।  
 इयञ्च कन्या गोविन्द ! स्वीकार्या कृपया त्वया ॥ २१५

श्रीनिवासाज्ञया शुकस्य वियन्नृपनगरं प्रत्यागमनम्

इति स्तुत्वा शुकस्तीव्रं विसृष्टो हरिणा पुनः ।  
 हरिसन्दर्शनाल्लब्धहर्षो राजपुरं ययौ ॥ २१६  
 गते तु मुनिशार्दूले भगवान् भक्तवत्सलः ।  
 मातरं सन्ददर्शय मार्गश्रान्तां वयोगताम् ।  
 वकुलं प्रणिपत्याथ माधवो वाक्यमब्रवीत् ॥ २१७

श्रीनिवासाय वकुला कथितपद्मावतीपरिणयोदन्तः

श्रीनिवासः— 'अम्ब कालविलम्बस्ते किमर्थं कमलानने ! ।  
 का तत्र वार्ता नगरे तन्ममाचक्ष्व भामिनि !' ॥ २१८  
 वकुला 'साधिता बहुयत्नेन कन्या ते पुरुषोत्तम ! ।  
 दैवमेव परं मन्ये पौरुषं नैव कारणम् ॥ २१९  
 नारायणाश्रमात्कृष्ण ! धर्मदेवी समागता ।  
 दैवयोगेन सा भद्रा सम्प्राप्ता राजमन्दिरम् ॥ २२०  
 उवाच तां भवद्भानयोग्यां कन्यां नृपात्मजाम् ।  
 कन्यापि त्वद्वत्तेऽयं सा नैवाकाङ्क्षति लौकिकम् ॥ २२१



तयोर्वाक्यं समाकर्ण्य दातुं ते सोऽन्वमन्यत ।

इमां दास्यामहे पुत्रीं वेङ्कटाद्विनिवासिने ॥ २२२

इत्थं सङ्कल्पयामास सभामध्ये मुदा नृपः ।

त्वयैव जातमेतद्वि न दैवं भवतः परम् ॥ २२३

इति मातृवचः श्रुत्वा किञ्चिद्भास्यमुखो हरिः ।

मातरं प्रतिनन्द्याथ चिन्तयन् वाक्यमब्रवीत् ॥ २२४

इति श्रीभविष्योत्तरपुराणे श्रीवेङ्कटाचलमाहात्म्ये

पद्मावतीपरिणयनिश्चयो नाम

नवमोऽध्यायः ।

अथ दशमोऽध्यायः

श्रीनिवासाज्ञया ब्रह्माद्यानयनार्थं शेषगरुडगमनम्

जनकः—

‘मातुर्वचनमाकर्ण्य कृतवान् किं रमापतिः ? ।

तन्ममाचक्ष्व भगवन्! सविस्तारं सतां प्रिय !’ ॥

शतानन्दः— त्वं हरेरसि भक्तेषु प्रथमोऽतिप्रियः सदा ।

तस्माद्धरिकथासक्तमनास्ते तु वदामि तत् ॥ २

स्वयमानन्दपूर्णोऽपि कर्ममुद्धनरवद्धरिः ।

मात्रा चोदितमाकर्ण्य तामूचे मधुरं वचः ॥ ३

श्रीनिवासः— ‘महोत्सवं विधातुं हि मम बुद्धिर्न जायते ।

अबन्धोर्बन्धुयुक्तस्य सम्बन्धो न प्रशस्यते ॥ ४

ययोरेव समं वित्तं ययोरेव समं कुलम् ।

तयोर्विवाहो मैत्री च नोत्तमाधमयोः क्वचित् ॥ ५



विवाहश्च विवाहश्च समयोरेव शोभते ।  
 अहमेकः सोऽपि बन्धुसमेतो धरणीपतिः ॥ ६  
 कथं नृपस्यास्य मयोचितः स्यात् अबन्धुना बन्धुयुनस्य सङ्गः ।  
 भवेत्सुखं नेति वदन्ति सन्तः इत्यद्य चिन्ता खलु बाधते माम् ॥ ७  
 बन्धुहीनस्य मे राजा कथं कन्यां प्रदास्यति ।  
 वासुदेववचः श्रुत्वा वकुला वाक्यमब्रवीत् ॥ ८

वकुला-

‘त्वादृशः पुरुषो लोके नासत्यं वदति क्वचित् ।  
 सत्यमेव प्रशंसन्ति मुनयो वीतकल्मषाः ॥ ९  
 शुक्रस्तत्रकार्यनिष्ठस्तु देवानां गुरुरङ्गिराः ।  
 सद्धर्मिणो महीशस्य तस्याऽशां मा वृथा कुरु ॥ १०  
 स्मर बन्धून् सूरान् सर्वान् ब्रह्मरुद्रपुरोगमान् ।  
 पुत्रान् पौत्रांस्तथा भ्रातृन् स्नुषाश्च पुरुषोत्तम ! ॥ ११  
 तदाऽऽगतिस्तु गोविन्द ! दुर्लभा च कलौ युगे ।  
 सोऽपि पश्यतु राजर्षिः त्वत्सम्बन्धिजनानिह ॥ १२  
 मातुर्वचनमाकर्ण्य मनसा शेषपक्षिणौ ।  
 सस्मार पृथ्वीवीपालः ! श्रीनिवासः सतां गतिः ॥ १३  
 तावागतौ शेषवियच्चरौ तदा क्षणेन शेषाचलवल्लभान्तिकम् ।  
 ददर्श भक्त्या पुरतः स्थिताविमौ निदेशयामास पुराणपूरुषः ॥ १४

श्रीनिवासः-

‘पक्षिराड् ! गच्छ मे पुत्रं सत्यलोकेश्वरं नृप ! ।  
 गच्छाहिभूषणं शेष ! मम पौत्रमुभापतिम् ॥ १५  
 इत्युक्त्वा पत्निकां ताभ्यां विलिख्यादान्छुभाम्भिकाम् ।  
 प्रणिपत्याथ विश्वेशं स्वगमार्गेण जग्मतुः ॥ १६



- सत्यलोकं ततो गत्वा ब्रह्माणं आस्करोपमम् ।  
 दृष्ट्वा नत्वाऽथ भक्त्यैव पक्षिराट् पत्रिकामदात् ।  
 पितामहस्तु ते दृष्ट्वा गरुडं प्रत्यभाषत ॥ १७
- ब्रह्मा- 'चिरकालेन सम्प्राप्तः पक्षिराट् कश्यपात्मज ! ।  
 कुत्रास्ति श्रीनिवासः सः वासुदेवः पिता मम ' ।  
 पितामहवचः श्रुत्वा पक्षिराड् वाक्यमब्रवीत् ॥ १८
- गरुडः-  
 'वासुदेवो वसत्यङ्ग ! वैकुण्ठगिरिमूर्धनि ।  
 तद्विवाहार्थमायान्तं मां विद्धि चतुरानन ! ॥ १९  
 नारायणेन लिखितां पत्रिकामवलोकय ' ।  
 पपाठ पत्रिकामित्थं चोदितोऽनेन वै विधिः ॥ २०  
 'चिरञ्जीवाय पुत्राय ब्रह्मणे नाभिजन्मने ।  
 श्रीवेङ्कटाद्रिनाथस्य श्रीनिवासस्य मङ्गलाः ॥ २१  
 वैदिक्य आशिषः सर्वाः सर्वदा सन्तु पुष्कलाः ।  
 कलावाकाशराजो मे कन्यादानं करिष्यति ॥ २२  
 पत्रिकादर्शनादेव सपुत्रः सपरिग्रहः ।  
 सलोकपालः सस्त्रीकः सगन्धर्वः सहोरगः ॥ २३  
 समागत्याशु कल्याणं दृष्ट्वा गच्छ यथासुखम् ' ।  
 पत्रिकार्थमिति ज्ञात्वा किञ्चिद्व्यानमुपागतः ॥ २४  
 सन्तोषमतुलं लेभे विधिः कल्याणकौतुकी ।

श्रीनिवासविवाहदर्शनार्थं शेषाचलं प्रति ब्रह्माद्यागमनम्

चतुर्मुखः-

द्वारपालान् समाह्वय चेदं वचनमब्रवीत् ॥ २५



- ‘मेरीन्दुदुभयश्चाद्य वाद्यन्तां सर्वतोमुखम् ।  
भवद्भिर्मे ख्यापयद्भिः गमनं धरणीतले ’ ॥ २६
- इत्युक्त्वा द्वारपालास्ते वाद्यानि समवादयन् ।  
ब्रह्माणं प्रणिपत्याथ निदेशज्ञो वचोऽब्रवीत् ॥ २७
- प्रयाणमेरीनिनदः सुमङ्गलः संश्रूयते सर्वजनैः कुतूहलात् ।  
कं देशमुद्दिश्य पितामहाद्य सन्ताड्यते वाद्यगणो वदाद्य ॥ २८
- ‘भारतेऽस्मिन् महावर्षे जम्बूद्वीपस्य दक्षिणे ।  
शेषाचलं समुद्दिश्य नियुङ्क्ष्व चतुरङ्गिणीम् ॥ २९
- सेनां परां ममे’त्युक्त्वा सेनापतिमथाब्रवीत् ।  
‘स्कन्दाऽह्वय सुरान् सर्वान् सर्वान् दिक्पालका’निति ॥ ३०
- सत्यलोकजनान् सर्वान् स्वयमाह पितामहः ।  
‘भवन्तो रसिकाः सर्वे कल्याणार्थं कलौ युगे ॥ ३१
- श्रीनिवासस्य कृष्णस्य पितुर्मे पुरुषोत्तमाः ! ।  
समागच्छन्तु सर्वे मे सेनाधीशाः ! मया सह ’ ।
- इति ब्रह्मवचः श्रुत्वा सेनानाथास्तमब्रुवन् ॥ ३२
- सेनापतयः—‘वार्षिकं देहि नो ब्रह्मन् ! आगच्छामस्त्वया सह ’ ।
- एवमुक्तो धनं तेषां दत्तवान् स पितामहः ।  
वाहनानि विचित्राणि रथांश्च विविधानपि ॥ ३३
- भूषणानि च वस्त्राणि रत्नानि विविधानि च ।  
पत्नीः सन्देशयामास विवाहार्थं पितामहः ॥ ३४
- स्वयमन्तर्गतः श्रीमान् आत्मानं समभूषयत् ।  
दधार शिरसा शीघ्रं किरीटं पश्चिमेन तु ॥ ३५
- अन्येन शिरसा घाता रक्तोष्णीषमधारयत् ।  
दक्षिणेनोत्तमाङ्गेन शिरोवेष्टमबन्धयत् ॥ ३६



कुशकेतुं कुशश्रेष्ठैः घृतवानन्यमूर्धनि ।	
नीलमौक्तिकवेद्ध्ययुते मकरकुण्डले ।	
कर्णयोर्भूषयामास करौ कनककङ्कणैः ॥	३७
कवचं धारयामास नवरत्नममाकुलम् ।	
काञ्चीदामसमाबद्धां मुक्तामणिविभूषिताम् ।	
सरस्वतीञ्च सावित्रीं गायत्रीं वै ततः परम् ॥	३८
पुत्तान् पौत्रांस्तथा सर्वान् सवाजिरथकुञ्जरान् ।	
मनःपुत्तान् वीर्यपुत्तान् समाहूय पितामहः ॥	३९
अलङ्कारयुतान् कृत्वा गानाभिमुखोऽभवत् ।	
स्वसेनां पुरतः कृत्वा नाभिजो निर्ययौ पुरात् ॥	४०
हंसं चन्द्रप्रतीकांशं आरुरोह पितामहः ।	
विमानानि विचित्राणि बद्ध आरुरुहस्तदा ॥	४१
घण्टाचामरनिर्घोषैः सहिता नृप! रेजिरे ।	
शूरा वीरासना धीराः गजाश्चरथसंस्थिताः ॥	४२
समुच्छ्रितैर्ध्वजैर्दीर्घपातकैः समलङ्कृताः ।	
नानायुधधरा वीराः तेषां मध्ये पितामहः ॥	४३
रराज चन्द्रमा राजन्! तारामिर्गगने यथा ।	
श्वेतच्छत्रं हेमदण्डं रत्नकुम्भयुतं घृतम् ॥	४४
योजनत्रयविस्तीर्णं दशलक्षजनैर्वृतम् ।	
नमः प्रकाशयामास देवदेवस्य वै तदा ॥	४५
अवादयन् महाराज! वाद्यानि विविधानि च ।	
मेरीश्च नवसाहस्रं दुन्दुभीनां शतत्रयम् ॥	४६
मृदङ्गपणवान् दक्कामड्डुनिस्साणडिण्डिमान् ।	
गोमुखान् मुरजान् वीणाः तथा वै शर्शरादिकान् ॥	४७



बर्बरैः शतशृङ्गैश्च दीर्घशृङ्गैश्च सस्वरैः ।	
सप्तस्वरैः सप्तरागैः सर्पाणामपि मोहकैः ॥	४८
फूत्कारैश्च वषट्कारैः ध्वनयद्भिश्च वारिजान् ।	
गन्धर्वैर्गाननिपुणैः स्वरभेदविचक्षणैः ॥	४९
वीणादण्डस्थसूत्रैश्च वादयद्भिः सुगवावहैः ।	
नर्तकैर्नटैश्चैव हाहाहूहूमुखैर्वृतम् ॥	५०
स्तूयमानास्तुम्बुरुणा सूतमागधवन्दिभिः ।	
सुराः सर्वे श्रीनिवासमहोत्सवदिदृक्षवः ॥	५१
अनुजमुर्महाराजं ब्रह्माणं यान्तमग्रतः ।	
सत्यलोके तपोलोके जनोलोके ततः परम् ॥	५२
महर्लोके सुर्वर्लोके स्वर्गलोके महीतले ।	
एवं क्रमान्महाभागं ब्रह्माणं ददृशुर्जनाः ॥	५३
ऋषयः सत्त्वसम्पन्नाः तदाऽत्यद्भुतदर्शनम् ।	
वासुदेवसमाकारं वैश्वानरसमाननम् ॥	५४
ददृशुः सर्वलोकेशं साक्षाद्ब्रह्माणमग्रजम् ।	
केचित्तारायणं तं हि गाम्भीर्याद्ब्रुवंस्ततः ॥	५५
केचित्तारायणो नायं वदनानां विपर्ययात् ।	
इत्यब्रुवंस्ततः सर्वे मत्वा तं चतुराननम् ॥	५६
हंसस्थं भूषणैर्युक्तं कत्रचाडम्बरान्वितम् ।	
अपृच्छंस्ते महीदेवाः ब्रह्मणोऽनुचरान् जनान् ॥	५७
महीदेवाः 'कं वा देशं प्रति जनाः कुतो वागमनं विधेः' ।	
जनाः— 'गच्छामोऽद्य विवाहार्थं श्रीनिवासस्य भूतलम् ॥	५८
तेनैवाकारिताः सर्वे सत्यलोकाः सन्महीसुराः ।	
तच्छ्रुत्वा वचनं तेषां अनुजमुर्महर्षयः ॥	५९



सार्द्धहोताः सपुत्राश्च सशिष्याः सपरिग्रहाः ।  
 एवं विभवमास्थाय ब्रह्माऽगाद्वेङ्कटाचलम् ॥ ६०  
 वादित्राणां स्त्रनेनैव दुन्दुभीनाञ्च निस्त्रनैः ।  
 आपूरितं जगदिदं सशैलवनकाननम् ॥ ६१

श्रीनिवासं प्रति चारादिज्ञापितब्रह्मागमनम्

एतस्मिन्नेव काले तु भगवान् लौकिकैः समः ।  
 अदृष्ट्वा खगराजन्तं मातरं वाक्यमब्रवीत् ॥ ६२  
 श्रीनिवासः—‘किं नागतोऽम्ब! खगराट् पुत्रार्थं प्रेषितो मया ।  
 मार्गं निरोधितः केन किं वा स्यात् कारणं वद?’ ॥ ६३  
 एवं वदति गोविन्दे चारो दृष्टिपथं गतः ।  
 चारं दृष्ट्वाऽतिसन्तोषं स लेभे पुरुषोत्तमः ॥ ६४  
 ‘क चार! मम पुत्रस्तु केन वै प्रेषितो भवान्?’ ।  
 चारः—‘आगमिष्यति गोविन्द! गङ्गां तरति ते सुतः’ ॥ ६५  
 एवं वदति तच्चारे पुनरेकोऽभ्यभाषत ।  
 द्वितीयः—‘गोदावरीं तरति ते पुत्रः पौरजनैः सह’ ॥ ६६  
 स दूतवचनं श्रुत्वा किञ्चिद्वास्यमुखोऽभवत् ।  
 तदा जगाम गरुडः पक्षिराड् ब्रह्मचोदितः ॥ ६७  
 प्रणिपत्य श्रीनिवासं प्रोवाच च वचस्तदा ।  
 गरुडः—‘कृष्णां तीर्त्वा तु ते पुत्रः श्रीशैलमुपगम्य च ॥ ६८  
 अहोबिलं चाससाद तत्राऽज्ञतोऽहमागतः’ ।  
 इत्येवमुच्यमाने तु गरुडेन महात्मना ॥ ६९  
 तत्क्षणेनैव राजेन्द्र! विष्वक्सेनोऽमिबन्ध च ।  
 विनीतो वाचमूचेऽथ श्रीनिवासं परात्परम् ॥ ७०



विष्वक्सेनः-‘तम्बुरोस्तीर्थमासाद्य हरे! तत्तावगाहते ।

पुत्रस्तव महाराजः परमात्मा चतुर्मुखः ॥

७१

पुत्रस्तवागच्छतीह भवदर्शनकौतुकी ।

सेनापतौ वदत्येवं भगवानुत्थितो मुदा ॥

७२

गरुडस्कन्धमारुढः प्रयाणाभिमुखो हरिः ।

उत्तराभिमुखः प्रायःत् पुत्रस्नेहेन भूमिप ! ॥

७३

विष्वक्सेनोऽतिवेगेन ब्रह्माणमुपगम्य च ।

आनम्य शिरसा भक्त्या प्रोवाच वचनं विधिम् ॥

७४

चतुर्मुखश्रीनिवासयोः परस्परप्रयाणावलोकनसंवादः

विष्वक्सेनः-‘भगवानरविन्दाक्षः तव दर्शनलालसः ।

गरुडस्कन्धमारुह्य समागच्छति तेऽन्तिकम्’ ॥

७५

तच्छ्रुत्वा वचनं तस्य विष्वक्सेनस्य धीमतः ।

चन्द्रबिम्बनिभाद्वंसात् अवरुह्य पितामहः ॥

७६

पादाभ्यामागमच्छीघ्रं यत्प्रागच्छति केशवः ।

स ददर्श महाराज! जनकं चतुराननः ॥

७७

दण्डवत्प्रणिपत्याथ चाग्ने बद्ध्वा करौ स्थितः ।

स चावरुह्य गरुडात् आससाद पितामहम् ॥

७८

उत्थाप्याऽलिङ्ग्य चाप्येनं उवाच मधुसूदनः ।

श्रीनिवासः-‘उत्तिष्ठ तात! भद्रं ते पश्य मामातुरं कृशम् ॥

७९

बहुकालेन ते बुद्धिः मम दर्शनलालसा ।

तदेव परमं मन्ये त्वद्बुद्धिर्मम दर्शने ॥

८०

कौतूहलं नोपनीता कदाचिदपि येन वै ।

न कश्चिद्भ्रियते कापि त्वां विना चतुरानन!’ ॥

८१



	वदत्येवं दृषीकेशो नोवाच चतुराननः ।	
	मुहूर्तद्वयमात्रं तु श्रीनिवासोऽपि नोचिवान् ॥	८२
	आनन्दबाष्पसम्पूर्णनयनौ तौ परस्परम् ।	
	स्नेहात्प्रफुल्लवदनौ मुखं ददृशुर्मुदम् ॥	८३
	पितुर्मुखं सुतोऽपश्यत् सुतवक्त्रं हरिस्तथा ।	
	ततः सन्तुष्टमनसौ लेभाते परमां मुदम् ॥	८४
	तौ क्रीडन्तौ श्रीनिवासब्रह्माणौ देवसंसदि ।	
	पितापुत्रौ तदा दृष्ट्वा सत्यलोकनिवासिनः ॥	८५
	लेभिरे परमानन्दं तन्मायामोहिताः सुराः ।	
देवाः—	‘न तेन सदृशः पुत्रो न तेन जनको भुवि’ ॥	८६
	इत्येवं प्रशंससुप्ते भक्तिस्नेहवशं गताः ।	
	ततः सुतं समाश्वास्य परिमृज्याक्षिजं जलम् ॥	८७
	ब्रह्मणः पाणिमुद्धृत्य स्वनेत्रजलमुन्मृजन् ।	
	वरुभीकस्थानमाश्रित्य पुत्रेण सह तस्थिवान् ।	
	तत्र च श्रीनिवासस्तं उवाच पुरुषोत्तमः ॥	८८
श्रीभगवान्—	‘कञ्चिते कुशलं तात! स्तुषाया मम सम्प्रति ।	
	पुत्रपौत्रप्रपौत्राणां क्षेमं प्रब्रूहि मे सुत!’ ॥	८९
ब्रह्मा—	‘सर्वमङ्गलमस्माकं त्वत्प्रसादेन केशव! ।	
	तात! मे वद ते क्षेमं पुराणपुरुषोत्तम! ॥	९०

चतुर्मुखं प्रति श्रीनिवासज्ञापितस्वपरिणयोदन्तः

श्रीभगवान्—	‘द्वापरान्ते कृतं कर्म शृणु पुत्र! समाधिना ।	
	वैकुण्ठे शेषतरुस्थं भृगुः पादतलेन मास् ।	
	तताडोरसि ते मातुः आस्पदे कमलासन! ॥	९१



तदा ते जननी पुत्र ! करवीरपुरं गता ।	
तेन दुःखेन सन्तप्तः त्यक्त्वा वैकुण्ठमुत्तमम् ॥	९२
इहागतो वेङ्कटाद्रिं नात्रापश्यं निकेतनम् ।	
अत्रवरुमीकगं नित्यं चोलभृत्यः कुठारतः ॥	९३
प्राहरन्मां राजभार्याताडितो धेनुकोपतः ।	
ब्रह्मस्पतेः प्रसादेन जीवामि करुणानिधेः ॥	९४
अभिवादय करुणार्णी मातरं मम नन्दन !' ।	
इत्युक्तो वकुलं ब्रह्मा ववन्दे हरिमातरम् ॥	९५
ब्रह्मा- 'जननी तव गोविन्द ! कुलेयं जनिता पुरा ।	
एतदाख्याहि भगवन् ! श्रोतुं कौतूहलं हि मे' ॥	९६
श्रीभगवान्- 'यशोदा वकुला भूत्वा वर्तते वेङ्कटाचले ।	
रक्षितोऽहं तया भद्र ! बहुकालं पितामह ! ॥	९७
आप्तकाले तु यो रक्षेत् तं विद्यात्पितरं गुरुम् ।	
कदाचिन्मृगयाऽऽसक्तः पद्मतीर्थसमीपतः ॥	९८
आगामहं तत्र पुष्पवने कन्या उपागमन् ।	
तासां मध्ये विराजन्ती कन्या काचिदुपागमत् ॥	९९
यामाकाशप्रभोः पूर्वीं नाम्ना पद्मावतीं विदुः ।	
तामवेक्ष्यातिमोहान्मे मनस्तामेव काङ्क्षते ॥	१००
तामेवघटयाऽशु त्वं पुत्रोऽसि परमो मम' ।	
वदत्येवं हृषीकेशो शुश्रुवे दुन्दुभिस्वनः ॥	१०१

श्रीनिवासपरिणयार्थं शेषाचलं प्रति रुद्राद्यागमनम्

श्रीभगवान्- 'कस्य वाद्यमिदं ब्रह्मन् ! कश्च मामुपगच्छति' ।

वदत्येवं परे धाम्नि नीलकण्ठोऽन्वपद्यत ॥

१०२



पितामहश्च पितरं ववन्दे वसुधाधिप ! ।

पार्वत्या षण्मुखेनापि प्रमथाधिपसेवकैः ॥ १०३

तमालिङ्ग्य हृषीकेशः प्राह शङ्करमागतम् ।

‘क्त्सात्राऽयाहि निकटं तिष्ठ भद्र ! वरासने’ ॥ १०४

एवं सम्भाषमाणे तु नीलकण्ठेन केशवे ।

ततः समागमत्सद्यः कुबेरो नरवाहनः ॥ १०५

यक्षेन्द्रः पुत्रभृत्यैश्च भार्याबन्धुभिरन्वितः ।

तमायान्तमुपालक्ष्य भगवानाह भूमिप ! ॥ १०६

‘धनाधिप ! महाप्राज्ञ ! धनवान् भव सर्वदा’ ।

इत्याशिषाऽऽनन्दयति हृषीकेशो धनेश्वरम् ॥ १०७

स्वाहास्वधाभ्यां सहितः आरूढो मेषवाहनम् ।

अग्निश्चागात् सपुत्रश्च सबन्धुर्वेङ्कटाचले ॥ १०८

स जातवेदसं दृष्ट्वा जाताऽद्वादो जगत्पतिः ।

तमालिङ्ग्यातिव्रगेन ‘तिष्ठ तिष्ठेति’ चाब्रवीत् ॥ १०९

ततः प्रेतपतिश्चापि स्वदूतैश्च स्वभार्यया ।

स्ववाहनं समारुह्य प्राप शेषगिरिं स्वयम् ॥ ११०

चित्रगुप्तो महाप्राज्ञः सम्प्राप्तो राजसत्तमम् ! ।

ततो जल्पतिश्चागात् नक्रमारुह्य भक्तिमान् ॥ १११

भार्यया बहुरत्नाढ्यो नारायणगिरिं प्रति ।

आरुह्य गजराजं स्वं इन्द्रः साक्षाच्छचीपतिः ॥ ११२

भोगिराजगिरिं राजन् ! सर्वभोगाऽल्लयो महान् ।

पौलोभ्या सह पुत्रेण सम्प्राप्तस्त्रिदशेश्वरः ।

यथार्हं श्रीनिवासेन सत्कृतो निषसाद च ॥ ११३



- एवं समारुह्य च भारतीयुतः सुगन्धयुक्तः समुपाययौ गिरिम् ।  
 भक्तोऽथ वायुस्तमिमं जनार्दनः ! क्षेमञ्च पप्रच्छ तदा मुदाऽन्वितः ॥
- ‘स्थीयता’मिति राजेन्द्र ! हरिर्वायुमभाषत ।  
 एतस्मिन्नेव काले तु सम्प्राप्तौ चन्द्रमास्करौ ।  
 मन्मथोऽप्यागमद्रूप ! सरतिस्तुरगोपरि ॥ ११५
- मुनयश्च महाराज ! समाजमुर्महागिरिम् ।  
 कश्यपोऽत्रिभरद्वाजो वामदेवश्च गौतमः ॥ ११६
- विश्वामित्रो वसिष्ठश्च वाल्मीकिर्जमदग्निजः ।  
 पुलस्त्यश्च दधीचिश्च शुनश्शेफश्च गालवः ॥ ११७
- गार्ग्यः कृष्णो महाराज ! सपुत्राः सपरिग्रहाः ।  
 गन्धर्वाप्सरस्तश्चैव सर्वे सिद्धाः सहोरगाः ॥ ११८
- एवं महर्षयो देवा राजानश्च समागताः ।  
 विवाहार्थं समाजगमुः सर्वे सम्भ्रमकातराः ॥ ११९
- समाश्वास्याथ गोविन्दो यथायोग्यं तदा नृप !  
 ‘स्थीयता’ मिति चोवाच सर्वेषां पुरतो हरिः ॥ १२०

ब्रह्माज्ञया विश्वकर्मकृतपरिणयार्हपुरनिर्माणक्रमः

- ततोऽमूद्रासुदेवस्य विश्वकर्माऽक्षिगोचरः ।  
 तमालोक्य हृषीकेशः इन्द्रमाह स मन्युमान् ॥ १२१

श्रीभगवान्—

- ‘इन्द्रांस्य गर्वबाहुल्यं पश्य विश्वकृतोऽधुना ।  
 आतुर्बाहुबलदेष न जानाति हिताहितम् ॥ १२२
- यथान्यान् पश्यति सुरान् तथा मामपि पश्यति ।  
 साधु जातं सुरश्रेष्ठ ! त्यजैनमसमञ्जसम् ॥ १२३



अन्यं शालाकर्मरतं शुद्धं मद्भक्तिसंयुतम् ।  
 नियोजय सुरश्रेष्ठ! देवतागृहकर्मणि' ॥ १२४  
 इत्यप्रियं वचः श्रुत्वा विश्वकर्मा नरेश्वर! ।  
 प्रणिपत्याह गोविन्दं वर्धकी मयविह्वलः ॥ १२५

वर्धकी-

'भगवंस्त्वदभीष्टं यत् अज्ञानान्न मया कृतम् ।  
 क्षमस्व मम दौरात्म्यं भगवन्! करुणानिधे! ॥ १२६  
 देवादिदेव! देवेश! स्वरूपस्य मम कारणात् ।  
 इयान् कोपः किमर्थ? ते सज्जातो भगवन्! हरे!' ॥ १२७  
 एवं सम्प्रार्थितः शक्रं श्रीनिवास उवाच ह ।  
 सभां कारय देवेन्द्र! देवार्थं मुनिकारणात् ॥ १२८  
 पञ्चाशद्योजनगणविशालं सुमनोहराम् ।  
 सुविचित्राञ्च महतीं त्रिंशद्योजनमायताम्' ॥ १२९  
 इत्येवं शासितः शक्रः तेन वर्धकिना तदा ।  
 कारयामास विपुलं विचित्रां महतीं सभाम् ॥ १३०  
 चक्रे शक्राऽज्ञया तत्र विश्वकर्मा मयाग्रजः ।  
 अनन्तरं वाक्यमृचे शतक्रतुमनामयम् ॥ १३१

श्रीभगवान्-

'आकाशराजनगरं शीघ्रं गच्छ शचीपते! ।  
 राजानं सान्त्वयचनैः कार्ये कर्मणि बोधय ॥ १३२  
 तत्राप्यनेन कर्तव्यं सभागोहादि कारय' ।  
 वासुदेवस्य वाक्यानि श्रुत्वा तस्य शचीपतिः ॥ १३३  
 जगाम राजनगरं सहितो विश्वकर्मणा ।  
 विस्तार्य नगरं राज्ञः परितो बहुयोजनम् ॥ १३४



सञ्छिद्य च महाराज! वनानि गिरिगह्वरान् ।

विषमाञ्च सनां चक्रे धरां तां धणीपते ! ।

गृहाणि च विचित्राणि सभाश्च पटमण्डपान् ॥ १३५

कल्याणवेदीं स ददर्श रत्न-

सम्पूर्णकक्षैः सुकृतां विचित्राम् ।

स्तम्भैर्युनां मौक्तिकरत्ननिर्मितैः

नारायणस्यैव नृपेण निर्मिताम् ॥ १३६

वासुदेवस्य भवनं वासवो विश्वकर्मणा ।

कारयामास राजेन्द्र! सरत्नस्तम्भगोपुरम् ।

धनधान्यसमाकीर्णं रत्नतोरणमण्डितम् ॥ १३७

वापीकूपशतं वाजिगजानां भवनं तथा ।

वासवे तु गते राजन्! वासुदेवोऽवदत्सुरान् ॥ १३८

देवादिकृतपरिणयार्थभगवत्प्रार्थनाभ्युपगमः

श्रीभगवान्-‘आकाशराजस्य सुनाऽस्ति या सुराः

इच्छामि कर्तुं किल तत्करग्रहम् ।

अङ्गीकृतं चेद्भवदीयमण्डलैः

अङ्गीकरोम्यद्य तु राजकन्यकाम्’ ॥ १३९

वासुदेववचः श्रुत्वा वासुदेवात्मजादिकाः ।

वाक्यमाहुर्महाराज! वासुदेवपरायणाः ॥ १४०

ब्रह्मादिदेवाः-‘वयन्तु दासभावेन तिष्ठामः पुरुषोत्तम ! ।

त्वत्प्रासादाद्वयं सर्वं पश्यामोऽन्न महोत्सवम्’ ॥ १४१

शङ्करः-‘विनोदवचनं कृष्ण ! भाषसे प्राकृतो यथा ।

मनसस्ते प्रशस्तं चेत् क्रियता’ मिति चाब्रवीत् ॥ १४२



शङ्करस्य वचः श्रुत्वा प्रशशंस हसन् हरिः ।	
ततश्चतुर्मुखः प्राह शेषाचरूपतिं प्रति ॥	१४३
ब्रह्मा- 'सर्वज्ञस्त्वं दयासार! सत्यसङ्कल्पवानसि ।	
अष्टवर्गं ततः कार्यं विवाहात् पूर्वमेव हि ॥	१४४
तस्मादाज्ञां देहि मम पुण्याहे पुरुषोत्तम! ।	
स पुत्रवचनं श्रुत्वा वसिष्ठं मुनिमानयत् ॥	१४५

### वसिष्ठादीन् प्रति भगवत्कृतविवाहकार्यनियोजनप्रकारः

वसिष्ठश्च महाभागं पौरोहित्ये न्ययोजयत् ।	
यजुःशाखामहामन्त्रैः कर्तव्यं स्वस्तिवाचनम् ॥	१४६
सर्वेषामपि देवानां यजमानो भवानिति ।	
देवानाञ्च ऋषीणाञ्च मानने शङ्करं न्यधात् ॥	१४७
देवाऽह्वाणे कुमारन्तु प्रत्युत्थाने च मन्मथम् ।	
दत्त्वा तेषां वीटिकान्तु कृष्णवर्तमानमाह्वयत् ॥	१४८
'गृहाण त्वं वीटिकां च पाकार्थं हव्यवाहन! ।	
ऋषीणां सर्वदेवानां तव पाकस्तु सम्मतः ॥	१४९
तस्मात् पाकं कुरुष्व त्वं स्वधास्वाहासमन्वितः ।	
इति शिष्टो यज्ञमूर्तिः 'तथाऽस्त्वि'त्यब्रवीद्धरिम् ॥	१५०
ततः स प्राह वरुणं जलार्थं सर्वदेहिनाम् ।	
दुष्टानां दण्डने राजन्! शिष्टानां परिपालने ॥	१५१
यमं स कल्पयामास सुगन्धे वायुमादिशत् ।	
धनदाने ब्राह्मणार्थे क्वालङ्कारदापने ॥	१५२
कुबेरं योजयामास भगवान् नृपसत्तम! ।	
प्रदीपधारणे राजन्! निशाकरमयोजयत् ॥	१५३



वसून् सन्देशयामास भाण्डानां शुद्धिकारणात् ।	
ग्रहांश्च द्रोणपात्रेषु न्ययोजयदरिन्दम ! ॥	१५४
एवं संशासिताः सर्वे पुराणपुरुषेण च ।	
आज्ञामादाय तेऽभूवन् सर्वे स्वस्थाः स्वकर्मसु ॥	१५५
ततो वाक्यमुवाचेदं ब्रह्मा लोकपितामहः ।	
ब्रह्मा— 'मज्जनं कुरु गोविन्द ! मङ्गलं मधुसूदन ! ॥	१५६
पुण्याढपूर्वकर्माणि स्वेष्टदेवप्रपूजनम् ।	
कुलदेवप्रतिष्ठाञ्च साङ्गं कुरु रमापते ! ॥	१५७

### विवाहार्थं करवीरपुराद्रमाह्वापनम्

'स पुत्रवचनं श्रुत्वा सस्मार जगदीश्वरः ।	
रमां राजीवनयनां करवीरपुरालायाम् ॥	१५८
मत्वा वियोगिनीं राजन् ! दुःखितः सुरसत्तमः ।	
रुरोद लोकरीत्यैव भगवान् लौकिकैः समः ॥	१५९
'न शोभते सभा दिव्या तया विरहिता सुत ! ।	
भवानहं महाप्राज्ञ ! देवाश्च सपरिग्रहाः ॥	१६०
न शोभन्ते यथाऽऽकाशे तारास्तारापतिं विना ।	
अपादपं यथाऽरण्यं अपक्षाश्च विहङ्गमाः ॥	१६१
अफलाश्च यथा वृक्षाः अधनाः सुहृदो यथा ।	
तथा वयं महाप्राज्ञ ! रहिता रमया तया ' ॥	१६२
वासुदेववचः श्रुत्वा वासुदेवमभाषत ।	
शङ्करः पृथिवीपाल ! समुत्तिष्ठन् महामुजः ॥	१६३
शङ्करः— 'किमर्थं रोदनं तात ? किं ते कार्यं विडम्बनम् ।	
असङ्गस्याप्रमेयस्य चाक्रूरवरदस्य च ॥	१६४



- अक्लेशकस्य देवेश ! किमर्थं रोदनं वृथा ।  
 स च तद्वचनं श्रुत्वा नीलकण्ठमभाषत ॥ १६५  
 श्रीभगवान्-‘त्वं न जानासि भोः शम्भो ! बालभावो न पौत्रक ! ।  
 यदा ब्रह्माऽवसाने च न किञ्चिदवशिष्यते ॥ १६६  
 तदा क्षीरोदके शम्भो ! निरालम्बे निराश्रये ।  
 सा मे शय्यासखी भूत्वा क्रीडते हितकारिणी ॥ १६७  
 एतादृशीं विना शम्भो ! मम सौख्यं कथं भवेत् ? ’ ।  
 वदत्येवं जगन्नाथे वेधा वाक्यमभाषत ॥ १६८  
 ब्रह्मा- ‘नोक्तं त्वयेदं गोविन्द ! पूर्वमेव जनार्दन ! ।  
 अद्य मां कमलानाथ ! रमाऽऽह्वाने नियोजय’ ॥ १६९

भगवदुक्त्या रमानयनाय करवीरपूरं प्रति सूर्यगमनम्

- सोऽपि पुत्रवचः श्रुत्वा द्युमणिं शीघ्रमाह्वयत् ।  
 षष्मुखेन महाराज सोऽपि तत्र समागतः ॥ १७०  
 ननाम भक्त्या स्तुत्वाऽथ प्राञ्जलिः सम्मुखे स्थितः ।  
 भास्करं भक्तिनम्राङ्गं भगवानाह हृद्गतम् ॥ १७१  
 श्रीभगवान्-‘शृगालवासुदेवस्य नगरं गच्छ भानुम् ! ।  
 तत्रास्ते जगतां माता तामानय ममान्तिकम् ॥ १७२  
 भारतीं वासुदेवस्य श्रुत्वा पौत्रो दिवाकरः ।  
 विनयेन समायुक्तः शिरसाऽऽनम्य चावदत् ॥ १७३  
 भानुः- ‘कथं तां लोकजननीं आनयिष्ये तवान्तिकम् ।  
 तन्ममाचक्ष्व गोविन्द ! कथं मां विश्वसेद्रमा ॥ १७४  
 श्रीभगवान् ‘अस्ति तस्यास्त्वयि स्नेहः सदा लोकमहोदये ।  
 त्वदागमनसंद्दष्टा समायाति ममान्तिकम् ॥ १७५



- उपायं प्रवदिष्यामि तदागमनकर्मणि ।  
 अश्रु मुञ्चन्नपमृजन् तद्द्वारि कुरु संस्थितिम् ॥ १७६
- त्वां तु दृष्ट्वा जगन्माता  
 सान्त्वयिष्यति भानुमन् ! ।
- एवं वदन्ती वाक्यं त्वां  
 किञ्चिद्दुःखसमाकुला ॥ १७७
- ‘शासनं ते हृतं केन धरण्यां कथ्यता ’ मिति ।  
 त्वं समाचक्ष्व तां देवीं इत्थमत्यन्तदुःखितः ॥ १७८
- “ न शासनं हृतं मेऽद्य मातः ! केनापि भूतले ।  
 शयनन्तु कृतं तेन तव भर्ता भूतले ॥ १७९
- येन वै शासनं दत्तं मातर्मे कृपयेदृशम् ।  
 निश्चेतनोऽद्य पतितो भर्ता जीवति ते न वा ॥ १८०
- भर्ता तव जगन्नाथस्त्वशक्तोऽद्य विभाति मे ।  
 ‘कदा द्रक्ष्यामि देवीं तां ’ इत्यास्ते प्रलपन्निति ’ ॥ १८१
- सा त्वद्वचनमाकर्ण्य समायाति न संशयः ” ।  
 उपयन्तु ततः श्रुत्वा किञ्चिद्भास्यमुखान्वितः ॥ १८२
- बभाषे भक्तिनम्रङ्गो भयभक्तिसमन्वितः ।  
 ‘सर्वज्ञा सर्वलोकेषु विश्रुता कमलाऽलया ॥ १८३
- जानाति हृद्गतं सर्वं कथं मां विश्वसेद्विमो ! ।  
 अरोगस्य च रोगं हि कथं वक्ष्यामि ते हरे ’ ॥ १८४
- स भानोर्वचनं श्रुत्वा भानुमाह मनोगतम् ।  
 श्रीभगवान्—‘ मन्मायया मोहिता सा भविष्यति न संशयः ’ ॥ १८५
- इत्युक्तः प्रणिपत्याथ वासुदेवं रथे स्थितः ।  
 करवीरपुरं गत्वा यथोक्तं तत्तथाऽकरोत् ॥ १८६



## करवीरपुराच्छेषाचलं प्रति रमाऽऽगमनम्

सा तद्वचनमाकर्ण्य यथाऽऽदेशं तदा रमा ।	
रथमारुह्य स्वेदेन भानुवाक्यादरेण सा ॥	१८७
सम्प्राप्ता वायुवेगेन रवियुक्ता रमापतिम् ।	
तदागमनवार्ताञ्च श्रुत्वा तस्मिन् क्षणे हरिः ॥	१८८
जगाम दर्शनापेक्षी ह्यशक्त इव सम्मुखम् ।	
तादृशीमाकृतिं प्राप्य तदद्भुतमिवाकरोत् ॥	१८९
देवानां पूर्वदेवानां मुनीनामूर्ध्वरेतसाम् ।	
भुजे भुजङ्गभूषस्य वामं संस्थाप्य वै मु मु ॥	१९०
तथाऽपरं ब्रह्मकण्ठे निधायागङ्गुजं स्वमूः ।	
एवंभूतं श्रीनिवासं ददर्श कभल्यलया ॥	१९१
रथादुत्तीर्य वेगेन किञ्चिद्वास्यमुखाम्बुजा ।	
चाम्पकं पुष्पनिचयं विकीर्य पद्मपङ्कजे ॥	१९२
समालिङ्ग्यातिभक्त्यैव मुहूर्तद्वयमास्थिता ।	
तदालिङ्गनमालेण पुष्टाङ्गो विष्टरश्रवाः ॥	१९३
कुशलं परिपप्रच्छ तस्याः साऽपि हरेस्तदा ।	
पितरौ सर्वलोकानां रमानारायणानुभौ ॥	१९४
सम्प्राप्तौ स्वस्थतां राजन् ! सर्वदेवनमस्कृतौ ।	

## रमायै श्रीनिवासकथितपद्मावतीपरिणयोदन्तः

श्रीरमा-

‘मां मोहयति गोविन्द ! तव माया दुरत्यया ॥	१९५
भानुना मयि गोविन्द ! कर्म चित्तं त्वया कृतम् ।	
त्वन्मायामोहिताः सर्वे ब्रह्मेशानादयः सुराः ॥	१९६



श्रीभविष्योत्तरपुराणे दशमोऽध्यायः

३७१

वदाऽदेशं वासुदेव ममाद्याऽह्वानकारणम् ।

स रमावचनं श्रुत्वा साध्वीमाह महीपते ! ॥

१९७

श्रीनिवासः—

‘त्वया रामावतारे तु कथितं स्मर भामिनि ! ।

वेदवत्या विवाहस्य सम्प्राप्तः काल एष वै ॥

१९८

त्वत्सन्निधौ वोढुमेनां कामयेऽहं कलौ युगे ।

वदत्येवं हृषीकेशे साऽस्मरत्पूर्विकां गिरम् ॥

१९९

श्रीरमा—

‘तामङ्गीकुरु गोविन्द ! विवाहे विधिपूर्वकम् ।

इति मे वचनं कृष्ण ! सफलं कुरु वत्सल ! ’ ॥

२००

इत्युक्त्वा श्रीनिवासं सा ननाम च मुदाऽन्विता ।

हरिस्तु लोकजननीं आनन्दयदुदारधीः ॥

२०१

स रमागिरमाकर्ण्य परिपूर्णमनोरथः ।

परमानन्दसम्पूर्णः उरगाद्रौ व्यराजत ॥

२०२

सन्तोषसंसूचकसर्वगात्रः

आनन्दत्राण्येण समृद्धनेत्रः ।

ब्रह्मादिदेवैर्नुनसच्चरितः

तदा बभौ वेङ्कटशैलमितः ॥

२०३

इति श्रीभविष्योत्तरपुराणे श्रीवेङ्कटचलमाहात्म्ये श्रीनिवासस्य

वेदवतीविवाहाय अञ्जुलक्ष्म्याद्यागमनं नाम

दशमोऽध्यायः ।



अथ एकादशोऽध्यायः

—००९०००—

भगवतः पद्मादिकारितपरिणयार्हमङ्गलाभिषेकक्रमः

जनकः—

‘ततः किमकरोत्कृष्णः श्रीनिवासः सनां गतिः ।  
तन्ममाचक्ष्व भगवन् ! विस्तरेण महामुने !’ ॥ १

शतानन्दः—

‘श्रीलक्ष्मीसहितः श्रीमान् श्रीनिवासः पितामहम् ।  
अब्रवीत्प्रीतमनसा प्रयुञ्जानः प्रयोजने’ ॥ २

श्रीनिवासः—

‘कर्माणि पुत्र ! कार्याणि कुरु शीघ्रमतन्द्रितः ।  
स तद्वचनमाकर्ण्य ससन्तोषः पितामहः ॥ ३  
कटाहभाण्डनिचयं आमानेतुं प्रैषयत्सुरान् ।  
गरुडप्रमुखान् वीरान् नारायणपरायणान् ॥ ४  
ते तस्य वचनं श्रुत्वा क्षणेन गरुडादयः ।  
कटाहादीन् गृहीत्वाऽथ समाजस्मुरनेकधा ॥ ५  
अपूरयत्ततस्तेषु स वायुः सलिलाधिः ।  
सुगन्धं तोयनिचयं दिव्यतीथोद्भवं शुभम् ॥ ६  
ततः सर्वाः सुवासिन्यो वस्त्रालङ्कारमण्डिताः ।  
अरुन्धतीं पुरस्कृत्य कृतमङ्गलकौतुकाः ॥ ७  
सदीपकलशान् राजन् ! पार्वतीप्रमुखाः स्त्रियः ।  
चक्रुः समन्तान्मङ्गल्यान् ससावित्रीपुरोगमाः ॥ ८  
गायन्त्यः शुभगानानि निरातङ्ककृतं तथा ।  
कृष्णावतारविभवं गायन्त्यश्चामराङ्गनाः ॥ ९



सिद्धाङ्गनाश्च राजेन्द्र ! तस्थुर्वैखानसाङ्गनाः ।	
एवं प्रवृत्ते पुण्येऽस्मिन् विवाहे वेङ्कटेशितुः ॥	१०
स्तुषाश्च वासुदेवस्य जहमुश्चरुलोचनाः ।	
श्चश्रूश्च पुरतः कृत्वा मातरं वकुलां हरेः ॥	११
एवं महोत्सवस्तत्र समभूत्सप्तमीदिने ।	
चतुर्दिक्षु च संस्थाप्य कलशान् जलपूरितान् ॥	१२
सूत्रेण वेष्टयित्वा तु तन्मध्ये रत्नपीठकम् ।	
संस्थाप्य सम्भ्रमैर्युक्ताः इदमाहुः सुराङ्गनाः ॥	१३
‘ उत्तिष्ठ पुरुषश्रेष्ठ ! तिष्ठ त्वं सूत्रमण्डले ’ ।	
स इत्थमुक्तो भगवान् योषितां पुरतो हरिः ॥	१४
प्रोवाच दीनवदनः प्रसन्नचेतस्रजं जलम् ।	
‘ पितामह महाप्राज्ञ ! विवाहविभवे मम ॥	१५
कः करोत्यभिषेकन्तु तैलेनाशीःक्रमेण वै ।	
यस्य नास्ति महाराज ! माता वाऽपि पिता तथा ॥	१६
विवाहे च विपत्तौ च तस्य धिग्जन्म जीवनम् ।	
भगिन्यो आतरश्चैवं मातुला भागिनेयकाः ॥	१७
न मे सन्ति महाप्राज्ञ ! कः करोत्यभिषेचनम् ।	
मातापितृविहीनानां का गतिर्वै भविष्यति ॥	१८
न च मातृसमं मिलं जनकेन समं सुखम् ।	
न भार्यासदृशं भाग्यं न पुत्रेण समा गतिः ॥	१९
न हि आतृसमो बन्धुः न विष्णोर्देवता परा ’ ।	
इति सम्भाष्य गोविन्दो लीलामानुषविग्रहः ॥	२०
रुरोद लोकरीत्यैव पश्यन् ब्रह्माननं हरिः ।	
उपधार्य हरेर्वाक्यं सभवः कञ्जसम्भवः ॥	२१



	सान्त्वयन् वासुदेवन्तु भारतीमाह भूपते ।।	
ब्रह्मा-	‘ किमर्थं मोहयसि नो मायापञ्जरवासिनः ॥	२२
	कोऽपि नास्तीति यत्प्रोक्तं तदसत्यं चतुर्भुज ।।	
	पुत्रोऽहं तव कल्याण ! पौत्रः साक्षात्तिलोचनः ॥	२३
	मन्मथोऽन्यः पुमान् पुत्रः पौत्रपुत्रः षडाननः ।	
	जगत्प्राणो ज्येष्ठपुत्रः स्नुषा ते भारती हरे ! ॥	२४
	सरस्वत्यादिकाः सर्वाः स्त्रियस्त्वत्पादसेविकाः ।	
	त्वं पुमान् परमः साक्षात् जगद्धात्री तवाङ्गना ॥	२५
	क्रोडामात्रमिदं मन्ये त्वत्कृतं पुरुषोत्तम ! ।	
	एवं विभवमापन्नः त्वं नो मोहयसे वृथा ’ ॥	२६
	इत्थमुक्त्वा चतुर्वक्त्रो वासुदेवं रमासखम् ।	
	रमां सङ्केतयामास सा रमा वाक्यमब्रवीत् ॥	२७

श्रीरमा-

	‘ विदितं हृदयं देव ! तव वेङ्कटवल्लभ ! ।	
	तैलाभ्यङ्गादिकर्मणि करिष्ये पुरुषोत्तम ! ॥	२८
	उत्तिष्ठ त्यज दुःखं ते समारोह वरासनम् ’ ।	
	स रमागिरमाकर्ण्य सन्तोषान्नयनाञ्जलम् ॥	२९
	मुञ्चन् मुनिवरान् राजन् ! नन्दयन् नरसारथिः ।	
	कश्यपात्रिभरद्वाजविश्वामित्रपुरोगमान् ॥	३०
	प्रणिपत्य वसिष्ठं स आह विश्वं विडम्बयन् ।	

श्रीनिवासः-

	“ अनुज्ञां देहि मे ब्रह्मन् ! मज्जनार्थं महामुने ! ॥	३१
	‘ तथास्त्वि ’ त्यब्रवीत्कृष्णं वसिष्ठः सपुरोहितः ।	
	सपत्नीकान् सुरान् सर्वान् समार्यान् ऋषिमण्डलान् ॥	३२



अनुज्ञाप्यानुगैः सार्धं उदतिष्ठत्सुरोत्तमः ।	
विकीर्य केशमूलानि पूर्वाशाभिमुखं ततः ॥	३३
आरोपयन् रत्नपीठे श्रीनिवासं सुयोषितः ।	
तासां मध्ये सिन्धुपुत्री रमा कमललोचना ॥	३४
रुक्मपात्रं समादाय तैलपूरितमादरात् ।	
अभ्याञ्जयत्तदा देवी स्वाशीर्भिरमिनन्ध तम् ॥	३५
श्रीरमा— 'दीर्घायुर्भव गोविन्द । बहुपुत्रो धनाधिपः ।	
चतुर्दशानां लोकानां एकच्छत्राधिपो भव' ॥	३६
एवमुक्त्वा तदा देवी साऽभ्यनक्ति स माधवम् ।	
देवाङ्गं मर्दशमास तैलेनातिसुगन्धिना ॥	३७
तदा ददौ ब्रह्म-लती चन्द्रकाशमीरकर्मम् ।	
तेन मार्जालतैलेन तथा मृगमदेन च ॥	३८
हरिद्राचूर्णपिष्टेन निर्मृज्य च वृषाकपिम् ।	
सुमङ्गलैर्वाद्यघोषैः सह सर्वपरिच्छदैः ॥	३९
समन्तात्सर्ववीथीषु करिऋभैरुपाहृतैः ।	
समन्तात्पुण्यतीर्थस्थपुण्यतीर्थाभिपूरितैः ॥	४०
सरलैः काञ्चनैः कुम्भैः तापितोदकमिश्रितैः ।	
अभिषेकं ततश्चक्रे कमला जगदीशितुः ॥	४१
आपादमौलिपर्यन्तं सा कृत्वोद्वर्त्तनं हरेः ।	
मेने कृतार्थनात्मानं सेवया केशवस्य तु ॥	४२
चतस्रस्तु सुवासिन्यः पाणिभिः कलशान् नृप ! ।	
धृत्वा मौक्तिकतोयैस्तं अभ्यषिञ्चन् सुरेश्वरम् ॥	४३
जलैर्नीजयामासुः 'पुत्रवान् धनवान् भव' ।	
इत्याशिषाऽभिनन्दन्त्यः श्रीनिवासं सुरङ्गनाः ॥	४४



गायन्त्यः शुभगीतानि कौङ्कुमैः सलिलैस्ततः ।	
आरातिकां माङ्गलिकीं सर्वाश्चक्रुस्तथाङ्गनाः ॥	४५
तदा ददौ ब्रह्मपत्नी सावित्री वस्त्रमुत्तमम् ।	
तेन वस्त्रेण सर्वाङ्गं ममार्जं विधिवद्भूमा ॥	४६
पार्वती धूपमादाय ददौ लक्ष्मीकराम्बुजे ।	
धूपयित्वा सुधूपेन विकीर्योऽङ्गनामन्धनान् ॥	४७
बन्धनं कमला देवी मूर्धनान् मधुघातिनः ।	
आदर्शं दर्शयामास सावित्री स्वर्णमूर्षितम् ॥	४८
रतिशच्चौ चामरे च वीजयन्त्यौ स्थिते तदा ।	
छत्रं दधार सा देवी भारती भक्तिसंयुता ।	
पादुके प्रददौ भद्रा गङ्गा गङ्गापितुस्तदा ॥	४९
निधाय पादौ वरपादुकाद्वये	
ययौ प्रपन्नार्तिहरो हरिः स्वयम् ।	
याभ्यां पुरा पावनतां गता मुनेः	
शापेन चाश्मत्त्वमुपागताऽबला ॥	५०
पादुकाभ्यां चरन् भूमिं वरासनमगाद्धरिः ॥	५१
ब्रह्मादयः सुरश्रेष्ठाः इन्द्राद्या लोकपालकाः ।	
कश्यपादिमुनिश्रेष्ठाः वसिष्ठादितपोधनाः ॥	५२
सनकाद्याश्च योगीन्द्राः भृगवाद्याश्च ऋषीश्वराः ।	
अर्यमाद्याश्च पितरः तुम्बुर्वाद्याश्च गायकाः ॥	५३
रम्भाद्याश्चैव नर्तक्यः सूतमागधवन्दिनः ।	
उपासताऽसने रम्ये पश्यन्तः पुरुषोत्तमम् ॥	५४
स्वामिपुष्करिणीतीरे दक्षिणे पक्षिवाहनम् ।	
अष्टमीन्दुकलाकारे ललाटे दर्पणस्फुटे ॥	५५



श्रीभविष्योत्तरपुराणे एकादशोऽध्यायः

३७७

ऊर्ध्वपुण्ड्रं दधाराथ श्रीनिवासः सतां गतिः ।

तदाह कमलां राजन् ! वकुला लोकमातरम् ॥

५६

‘रेखां रचय कल्याणि ! ललाटे कुङ्कुमेन तु’ ।

एवमुक्ता देवमाता रमा कुङ्कुममालिखत् ॥

५७

तदा मुहूर्तकालस्तु दर्शितो दैवचिन्तकैः ।

भूषणानि स्वपुत्रस्य पौत्रन्तु जगदीशितुः ॥

५८

याचयित्वा महाराज ! कुबेरमथ सा रमा ।

आदाय तं ददर्शाथ भगवानाह तान् नृप ! ॥

५९

श्रीभगवान्—

‘सम्भूषय वरारहे ! भूषणैर्मां वरानने !’ ।

एवमुक्ता हसन्ती सा भूषणैस्तमभूषयत् ॥

६०

पीताम्बरं दधाराशु कटिसूत्रमनर्घ्यकम् ।

स्वर्णैराभरणैर्वस्त्रैः भूषितस्तु ततो हरिः ॥

६१

कश्यपात्रिभरद्वाजवसिष्ठादीन् महामुनीन् ।

नमश्चक्रे विरिञ्चेशविनुतोऽपि विडम्बयन् ॥

६२

सन्ध्यामुपास्य विधिवत् कृत्वा तात्कालिकक्रियाः ।

वसिष्ठमाहूयोवाच सन्तोषोद्विक्तमानसः ॥

६३

श्रीभगवान्—

‘मुनिश्रेष्ठ वसिष्ठ ! त्वं उत्तरं कार्यमाचर’ ।

वासुदेववचः श्रुत्वा वसिष्ठो वदतां वरः ॥

६४

विरच्य वेदिकां तत्र मौक्तिकैश्चतुरश्रिकाम् ।

श्रीनिवासं प्रतिष्ठाप्य सङ्कल्पविधिपूर्वकम् ॥

६५

चक्रे पुण्याहकर्मार्थं वरयित्वा द्विजन्मनः ।

अष्टवर्गं ततश्चक्रे सृष्टिकर्ता पितामहः ॥

६६



ततो नियुक्तविधिना दत्त्वा ताम्बूलदक्षिणाः ।	
विप्रानां वेदविदुषां तथा मङ्गलवादिनाम् ॥	६७
ददुर्देवा धनं वस्त्रं वासुदेवस्य ये प्रियाः ।	
ततः समाप्य कर्माणि शास्त्रोक्तानि यथाविधि ॥	६८
कुलदैवमपृच्छन् वसिष्ठो वसुधाधिप ! ।	
स तस्य वचनं श्रुत्वा भगवानाह वै मुनिम् ॥	६९

### भगवत्कृतपरिणयाङ्गकुलदेवताप्रतिष्ठाविधानम्

श्रीभगवान्—

‘वसिष्ठ मम कल्याणी कुलदेवी शमी स्मृता ।	
ममापि पाण्डवानाञ्च नात्र कार्या विचारणा ॥	७०
क चास्ति स दुर्मश्रेष्ठः’ इत्युक्तेऽगस्त्य ऊचिवान् ।	

अगस्त्यः—

‘अत्रैवोत्तरदिग्भागे तीर्थे कौमारसंज्ञके ॥	७१
वर्त्तते वृक्षराजश्च तत्र गत्वा तमानय ’ ।	
अगत्यवचनेनैवं तत्र गत्वाऽथ तं द्रुमम् ॥	७२
कृत्वा प्रदक्षिणं राजन् ! भगवान् लौकिकैः समः ।	
नमश्चक्रे शमीवृक्षं कुलदैवं वृषाकपिः ॥	७३

श्रीभगवान्—

‘शमि ! पापं शमय मे शमि ! शत्रुविनाशिनि ।	
अर्जुनस्य धनुर्धालि ! रामस्य प्रियदर्शिनि ! ॥	७४
मातर्मे कुरु कल्याणं अविघ्नेन सुरप्रिये ।	
कल्हः सर्वदेवानां राजस्तस्य च नोद्भवेत् ’ ॥	७५
इति सम्प्रार्थ्य देवेशः कुलदेवीं सुरार्चिताम् ।	
अर्चयित्वा विधानेन स्कन्धमल्पं महीपते ! ॥	७६



निकृत्त्य शिरसा धृत्वा त्रिदिक्षाणां स्वनेन च ।

पूरयन्नम्बरं सर्वं पुनः स्वस्थानमागतः ॥

७७

श्रीनिवासः— 'सा कुत्र स्थाप्यते ब्रह्मन्! वसिष्ठ! कुलदेविका' ।

वदत्येवं वासुदेवे वसिष्ठं वसुधाधिप ! ॥

७८

नारदश्चान्तिकं गत्वा प्रोवाच मधुसूदनम् ।

श्रीनारदः—

'वाराहशरणे देव! स्थाप्यतां कुलदेवता ॥

७९

यस्मिन् स्थाने स्वकं धाम तत्र तां कृष्ण! पूजयेत् ।

एवं विद्वन्मतं पूर्वं निर्मितं परमेष्ठिना' ॥

८०

स नारदवचः श्रुत्वा वसिष्ठसहितो हरिः ।

वराहशरणं गत्वा वच एतत्तमब्रवीत् ॥

८१

श्रीनिवासः—

'प्रसादात्तव गोविन्द! विवाहं कर्तुमुत्सुकः ।

सहितो धरया सार्धं त्वमागच्छ नृपालयम् ॥

८२

गुरुस्त्वं सर्वलोकानां कृतकृत्यश्च मां कुरु' ।

श्रीनिवासवचः श्रुत्वा भूधरो वाक्यमब्रवीत् ॥

८३

श्रीवराहः—

'मम स्थाने महाराज! वकुलां विद्धि मे सखीम् ।

क्षेत्रं पक्वं मदीयं यत् तस्मान्मां त्यक्तुमर्हसि' ॥

८४

वराहवचनं श्रुत्वा वासुदेवोऽभ्यभाषत ।

श्रीनिवासः—

'कुलदेवीप्रतिष्ठाञ्च करिष्ये शरणे तव' ॥

८५

इत्येवं प्रार्थयन्तं तं श्रीनिवासं परात्परम् ।

'तथा' स्त्वित्यब्रवीद्भ्राजन्! कोलरूपी हरिः स्वयम् ॥

८६



कलशे स्वर्णसूचिते मुक्तारशिं प्रपूर्य च ।  
 वस्त्रेण वेष्टयित्वाऽथ पूजां कृत्वा विधानतः ॥ ८७  
 प्रतिष्ठाप्य वराहस्य सन्निधौ प्राकृतो यथा ।  
 स्वस्थानं पुनरागत्य श्रीनिवासः सतां गतिः ॥ ८८

कुबेराच्छ्रीनिवासकृतस्वपरिणयार्थक्रणदानप्रकारः

‘अभोजनेन गन्तव्यं नारायणपुराह्वयम् ।  
 आकाशराजनगर’ मिति निश्चित्य चेतसि ॥ ८९  
 ब्रह्माणमब्रवीद्राजन् ! त्वरया गमने रतः ।

श्रीनिवासः—

‘विधेऽद्यैव नियुङ्क्तेनां सेनां ते चतुरङ्गिणीम् ॥ ९०  
 शीघ्रं गन्तुं चतुर्वक्त्र ! नारायणपुरं प्रति ।  
 मामूत्कालो वृथैवात्र दूरोऽध्वा ह्यस्य वर्तते ॥ ९१  
 बलं सर्वं वने तात ! वृद्धबालबलान्वितम् ।  
 शनैर्गच्छतु राजेन्द्र ! मुनिमण्डलपूर्वकम् ’ ॥ ९२  
 स तस्य वचनं श्रुत्वा चक्रपाणेश्चतुर्मुखः ।  
 वचनं व्याहरच्छीघ्रं पितरं पुरुषोत्तमम् ॥ ९३

ब्रह्मा—

‘कृत्वा पुण्याहकर्माणि प्रतिष्ठाप्य कुलेश्वरीम् ।  
 नोपवासेन गोविन्द ! गन्तव्यमिति मे मतिः ॥ ९४  
 मुनयः क्षुधिताः सर्वे बालवृद्धादयस्तथा ।  
 वदत्येवं चतुर्वक्त्रे चक्रपाणिरमाषत ॥ ९५

श्रीनिवासः—

‘वचनानि महार्हाणि तव पुत्र ! पितामह ! ।  
 कथं कार्यमन्यथैव नैव जानासि पुत्रक ! ॥ ९६



श्रीभविष्योत्तरपुराणे एकादशोऽध्यायः ३८१

देशकःलावनालोच्य भाषसे बालिशोयथा ।  
द्रव्याणामयुतं तात ! गतं मे कानने गिरौ ॥ ९७  
एवं व्ययं समापन्नं कथं पश्यसि चक्षुषा ।  
ज्ञात्वाऽपि रिक्ततां वाचा त्वेवमुक्ते कथं भवेत् ? ॥ ९८  
वदत्येवं स्वपितरि ब्रह्मा लोकपितामहः ।  
तृष्णीमभून्महाराज ! भगवत्पुरतस्तदा ॥ ९९  
नीलकण्ठोऽब्रवीद्वाक्यं पितरं स्वपितुस्ततः ।

नीलकण्ठः—

‘ श्रोतव्यं वचनं तात ! मम बालस्य माधव ! ॥ १००  
विवाहकरणे देव ! तथा भवनकर्मणि ।  
प्रारब्धस्यान्तर्पर्यन्तं यो हि यत्नं समाचरेत् ॥ १०१  
स एव पुण्यवान् लोके कीर्तिमेति न संशयः ।  
सम्पाद्याः सर्वसम्भाराः शुभकार्येषु पुष्कलाः ॥ १०२  
बहुलार्थव्ययेनापि तदभावे त्वृणं चरेत् ’ ।  
स शम्भुवचनं श्रुत्वा शम्बरारिपिताऽब्रवीत् ॥ १०३

श्रीभगवान्— ‘सभायां किमिदं प्रोक्तं पौरुषेण वचः शिव ! ।  
को वाऽद्य ऋणदाताऽस्ति विवाहस्यास्य पुष्कलम् ॥ १०४  
पुरुषः पौरुषं यत्नं आचरेन्नैव भाषयेत् ’ ।  
एवमुक्त्वा शिवं प्राह कुबेरं पुरुषोत्तमः ॥ १०५

श्रीभगवान्—

‘ निमित्तं वर्तते किञ्चिदित एहि धनाधिप ! ’  
इत्येवमुक्तो धनदः पितामहसमन्वितः ॥ १०६  
समुत्तस्थौ समामध्यात् त्वरितं शिवसंयुतः ।  
ब्रह्मणा स कुबेरेण शङ्करेण रमापतिः ॥ १०७



एकान्ते स्वामितीर्थस्य पश्चिमेऽश्वत्थसन्निधौ ।

गत्वोवाच धनेशानं श्रीनिवासः सतां गतिः ॥

१०८

श्रीनिवासः—

‘साधयस्व महाभाग ! कल्याणं मे कलौ युगे ।

दत्त्वा धनं यावदिष्टं पुत्रस्य नरवाहन’ ॥

१०९

वासुदेववचः श्रुत्वा वसुपःलोऽब्रवीद्वरिम् ।

कुबेरः—

‘त्वदधीनं देव ! सर्वं जगदेतच्चराचरम् ॥

११०

बहूनां जीवराशीनां मध्ये कोऽहं जगत्पते ! ।

नियोजितेन भवता रक्षितं त्वद्धनं मया ॥

१११

तद्दानाऽदानयोः शक्तिः मम नास्ति स्वर्गध्वज ! ।

ग्रहीता त्वञ्च दाता च स्वतन्त्रोऽन्न त्वमेव हि’ ॥

११२

ब्रुवत्येवं धनपतौ श्रीपतिर्वाक्यमब्रवीत् ।

श्रीनिवासः—

‘एकस्मिन् ब्रह्मादिवसे त्ववतारा दश स्मृताः ॥

११३

भमावतारसमये नानयामि धनं गृहात् ।

भूगतञ्च धनं राजन् ! नैव नेष्यामि मद्गृहम् ॥

११४

यथायुगं यथाकालं यथादेशं यथावयः ।

अवतारमहं कुर्वन् रमेऽत्र रमया सह ॥

११५

निमित्तमात्रमपि मे धनं त्वं धनदाधुना ।

युगानुसारिणे देहि देशकालानुसारतः’ ॥

११६

स तस्य वचनं श्रुत्वा कुबेरो वाक्यमब्रवीत् ।

कुबेरः—

‘युगानुसारिणस्तेऽद्य कथं दास्यामि चक्रमृत् ! ॥

११७



यदि दत्तं त्वया पत्नं तदा दस्यामि ते वसु ।

अधनः सधनं लोके यथा काङ्क्षति माधव ! ॥

११८

तथैव नरशार्दूल ! भगवान् लौकिकैः समः ।

एवं तद्वचनं श्रुत्वा हरिर्ब्रह्माणमब्रवीत् ॥

११९

श्रीनिवासः—

‘कथं लेख्यं मया पत्नं ऋणादाने वदाद्य मे’ ।

ब्रह्मा—

‘ऋणग्राही श्रीनिवासो धनदायी धनेश्वरः ॥

१२०

आत्मकार्यनिमित्तन्तु कल्याणार्थं कलौ युगे ।

वैशाखे शुक्लसप्तम्यां विलम्बे चैव वत्सरे ॥

१२१

निष्काणां राममुद्राणां लक्षाणि च चतुर्दश ।

द्रव्यं दत्तं धनेशेन वृद्धिग्रहणकरणात् ॥

१२२

संवृद्धिं दितस्ता मूलं स्वीकृतं चक्रपाणिना ।

विवाहवर्षमारभ्य सहस्रान्ते धनं पुनः ॥

१२३

दातव्यं यक्षराजाय श्रीनिवासेन शार्ङ्गिणा ।

एकः साक्षी चतुर्वक्त्रो द्वितीयस्तु त्रिलोचनः ॥

१२४

तृतीयोऽश्वत्थराजस्तु वेत्ति सर्वमिदं दृढम् ।

इत्येतद्वणपत्रन्तु श्रीनिवासोऽलिखत्स्वयम् ॥

१२५

एवं पत्नार्थमाकर्ण्य ऋणपत्रं रमापतिः ।

लिखित्वा तत्करे दत्त्वा धनेशं चाब्रवीद्धरिः ॥

१२६

‘धनं देहि धनेशान ! पत्रे लिखितमात्रकम्’ ।

एवमुक्तो वसुपतिः वासुदेवेन भूमिप ! ॥

१२७

ददौ धनं कुबेरस्तु क्लृप्तसङ्ख्यं वृषाकपेः ।

दृष्ट्वा तद्वनराशिन्तु तत्करेऽदाद्धरिर्नृप ! ॥

१२८



## श्रीनिवासाज्ञया कुबेरकृतवैवाहिकपदार्थसज्जीकरणप्रकारः

कुबेरमन्त्रवीहवः सम्भारानयनं प्रति ।

श्रीभगवान्—

‘आनीयतां तण्डुलञ्च मितं प्रस्थैर्धनेश्वर ! ॥ १२९

माषादिकञ्च मुद्गादीन् गोघूमांश्च समानय ।

गुडतैलमधुक्षीरशर्कराज्यदघ्नीनि च ॥ १३०

वस्त्राणि योग्यमूल्यानि सोत्तरीयाणि चानय ।

तिलहिङ्गुमरीचादिजीरसर्षपमेधिकान् ॥ १३१

हरिद्राक्तानि कुर्वीथाः वस्त्राणि द्विजयोषिताम् ।

कम्बलाश्च धनाधीश ! क्रीयन्तामिति ’ चाब्रवीत् ॥ १३२

देवानामुत्तरीयञ्च देवस्त्रीणां दुकूलकम् ।

पूगीफलानि दिव्यानि नागवल्लीदलानि च ॥ १३३

एलालवङ्गकर्पूरमृगनाभिरसं तथा ।

माङ्गल्यतनुं कन्यार्थं पादाङ्गुष्ठादिमुद्रिकाम् ॥ १३४

हस्ताङ्गुलीयकं मेऽद्य कुबेर ! कुरु शीघ्रतः ’ ।

इति गोविन्दवचनं श्रुत्वाऽसौ निर्ममे क्षणात् ॥ १३५

कुबेरः— ‘त्वत्प्रभादेन गोविन्द ! सर्वं सज्जीकृतं मया ।

पाकार्थं पुण्डरीकाक्ष ! नियुङ्क्ष्वामिमतः परम् ’ ॥ १३६

## भगवदाज्ञया वह्निकृतदिव्यान्नसज्जीकरणप्रकारः

एवमुक्तः कुबेरेण श्रीनिवासः सतां गतिः ।

षण्मुखं प्रेषयामास बह्वेराह्वानकारणात् ॥ १३७

स गत्वा त्वरितं स्कन्दः शासनं ज्ञापयन् हरेः ।

सस्त्राप्तो वायुवेगेन सहितो जातवेदसा ॥ १३८



ततः प्रोवाच भगवान् त्वरितं हव्यवाहनम् ।

श्रीभगवान्— 'क्षणाद्भक्ष्यान्नशकादि पच स्वाहासमन्वितः' ॥ १३९.

इति नारायणवचः श्रुत्वाऽमिस्तमभाषत ।

अग्निः—

'पाकार्थं भाजनं कृष्ण ! नास्त्येकमपि मे हरे !' ॥ १४०

कार्यः पाको महाराज ! बहूनां भक्तवत्सल ! ।

इति तस्य वचः श्रुत्वा शाङ्गर्चमिं प्रत्यभाषत ॥ १४१

श्रीभगवान्—

'भवतां भवने तात ! किञ्चिज्जाते महोत्सवे ।

भाजनानि महाभाग ! वर्धन्ते वटबीजवत् ॥ १४२

मम कल्याणसमये भाण्डमेकं न दृश्यते ।

दैवमेव परं मन्ये सर्वेषां सर्वसाधने ॥ १४३

उपायं शृणु सप्तास्य ! पाकार्थं भाजनैर्विना ।

अन्नं स्वामिसरोमध्ये सूपं पापविनाशने ॥ १४४

वियद्भुज्जाजले वह्ने ! परमान्नं गुडान्वितम् ।

देवतीर्थे शाकमग्ने ! तुम्बुतीर्थे तु चित्तकम् ॥ १४५

कुमारधारिकातीर्थे भक्ष्याणि विविधानि च ।

पाण्डुतीर्थे च कर्तव्यः तिन्त्रिणीरस उत्तमः ॥ १४६

व्यञ्जनान्यन्यतीर्थेषु कन्दमूलफलैः सह ।

क्रियतां लेह्यपेयानि तीर्थेष्वन्येषु पावक ! ' ॥ १४७

इति देवस्य वाक्यानि प्रशंसन्सुर्महर्षयः ।

तथा च कृतवान् जातवेदाः वेदविशारदः ॥ १४८

एवं विचित्रकर्माणि हरेर्वैकुण्ठवासिनः ।

युगानुसारिणस्तस्य तद्भुनक्तिदम्बनम् ॥ १४९



अचिन्त्यं देवताकार्यं अवाञ्छानसंगोचरम् ।

अग्निः—

‘दध्योदनतिरात्रे च परमः क्षेमं मधुसवम् ॥ १५०

माषापूपाः गुडापूपाः शाकद्वयस्तः परम् ।

सर्वं सुपक्तां नीतं त्वत्प्रसादेन केशव ! ॥ १५१

आमन्त्रय द्विजेन्द्रांश्च सुरानपि मुनीनपि ।

अग्निवार्णीं समाह्वय्य श्रीनिवासो निरामयः ॥ १५२

सम्प्रेषयच्छिवसुतं षण्मुखं मिथिलेश्वर ! ।

श्रीशेषाद्रौ कश्यपादिभ्यो ब्रह्मादिकृतोपचारप्रकारः

स जगामातिवेगेन जपतोऽग्निपरायणान् ॥ १५३

ब्राह्मणान् वेदविदुषः आजुहान् जनाधिप ! ।

पाकः सम्पूर्णतां प्राप्तः उत्तिष्ठत सुरद्विजाः ! ॥ १५४

इति तेन समाह्वनाः कश्यपातिपुरोगमाः ।

देवाश्च निकटं तस्य पाकस्थानस्य भोजिरे ॥ १५५

विभज्य तत्र विधिवत् पात्रभूतान् पृथक्पृथक् ।

पङ्क्तीश्च कारयित्वाऽथ तारतम्यानुसारतः ॥ १५६

पात्राणि व्यस्तृणोच्छ्रम्भुः पात्रापात्रविचक्षणः ।

पाण्डुतीर्थं समारभ्य श्रीशैलावधि मूसुराः ॥ १५७

देवाश्च निबिडीभूताः तस्मिन् कृष्णमहोत्सवे ।

स्थिता देवद्विजस्तत्र स्वस्वपात्रान्तिके पृथक् ॥ १५८

तदाह भगवत् राजन् ! ब्रह्माणं चतुराननम् ।

श्रीभगवान्—

‘अनर्पितं न दातव्यं देवानाञ्च द्विजन्मनाम् ॥ १५९



ब्रह्मा—

‘सर्वज्ञं सर्वभोक्तारं सर्वलोकेश्वरेश्वरम् ।  
त्वामेव वेद्मि गोविन्द! न त्वत्तुल्यो न चाधिकः ॥ १६०  
कस्मै निवेदयेयं भोः प्रशाधि कमलापते !’ ।  
स पुत्रवचनं श्रुत्वा पुलभाह हसन्निव ॥ १६१

श्रीभगवान्—

‘अहोविलनृसिंहस्य पूजां कृत्वा निवेदय’ ।  
इत्युक्तो वासुदेवेन नृसिंहस्यार्पणं नृप ! ॥ १६२  
ब्रह्मा चकार सर्वेषां मुनीनामपि सम्मतम् ।  
गृहाराधनदेवांश्चाऽमन्त्र्याऽनर्च ततः परम् ॥ १६३  
अक्षनाध्याम्बुगन्धैश्च धूपदीपानुलेपनैः ।  
विप्राणामर्चनं चक्रे ब्रह्मा च विधिपूर्वकम् ॥ १६४  
ननामानन्दसम्पूर्णो हरिस्तान् लौकिकैः समः ।  
परिवेषं ततश्चक्रुः अष्टौ दिक्पालकास्तदा ॥ १६५  
पालसंस्कारपूर्वञ्च चक्रुस्ते परिवेषणम् ।  
परिवेषञ्च सम्पूर्णं आकर्ण्यामिमुखाद्धरिः ॥ १६६  
‘एको विष्णुर्महद्भूतं पृथग्भूतान्यनेकशः ।  
त्रीन् लोकान् व्याप्य भूतात्मा मुह्यते विश्वमुगव्ययः’ ॥ १६७  
इत्थं कृष्णार्पणं चक्रे श्रीनृसिंहाय विष्णवे ।  
कक्ष्यपाद्यांश्च गोविन्दो ‘जुषध्व’मिति चाब्रवीत् ॥ १६८  
‘भवतां ज्ञानपूर्णानां किमनेनाद्य पूर्णना ।  
भविष्यति महाप्राज्ञाः! दयावन्तस्तपोधनाः! ॥ १६९  
दरिद्रं माञ्च जानन्तस्त्वन्नं मे सजलं लघु ।  
बह्वृक्षस्य स्वीकुरुत कृपया नितरा’ मिति ॥ १७०



	प्रार्थनां ब्राह्मणान्तु कृतवान् प्राकृतो यथा ।	
	वासुदेववचः श्रुत्वा वाक्यमाहुर्महीसुराः ॥	१७१
ऋषयः—	‘तवान्नममृतप्रस्यं मुक्तिमार्गस्य साधनम् ।	
	वयं धन्याः कृतार्थाः स्म कलौ पापाकुले हरे !’ ॥	१७२
	अभिनन्द्य तमिथं ते सुसन्तुष्टा अमुञ्जत ।	
	भोजनानन्तरं राजन् ! ब्राह्मणानां यथार्हतः ॥	१७३
	ताम्बूलं दक्षिणाञ्चैव प्रददौ भगवान् हरिः ।	
	स विप्रभोजनस्यान्ते स्वयं भोजनमाचरत् ॥	१७४
	पुत्रेण पुत्रपुत्रेण भार्यया बन्धुभिर्युतः ।	
	सामिः सलोकालश्च सशेषो गरुडान्वितः ॥	१७५
	भोजनान्ते दिनाधीशो रात्रिस्थानमुपागतः ।	
	शयनं कृतवान् कृष्णः पर्यङ्के रमया सह ॥	१७६
	स्वयं निद्राविहीनोऽपि रेमे प्राकृतवद्वरिः ।	
	ब्रह्मादयः सुरश्रेष्ठाः कश्यपातिपुरोगमाः ॥	१७७
	शयनं चक्रिरे राजन् ! कदरेषु गृहेषु च ।	
	वृक्षमूलेषु शैलानां गह्वरेषु दरीषु च ॥	१७८
	भगवदाज्ञया ब्रह्मकृतसैन्यमस्तीकरणप्रकारः	
	ततः प्रभाते विमले श्रीनिवासः सतां गतिः ।	
	गरुडं प्रेषयामास ब्रह्माणं प्रति भूमिप ! ॥	१७९
	स गत्वा वायुवेगेन ब्रह्माणं तल्पमंस्थितम् ।	
	प्रत्युवाच महाराज ! पक्षिराट् परमं वचः ॥	१८०
गरुडः—	‘गच्छ तातान्तिकं ब्रह्मन् ! वस्त्रालङ्कारमूषितः ।	
	हंसमारुह्य चन्द्रामं गन्तुं राजेन्द्रपत्तनम् ॥	१८१



श्रीभविष्योत्तरपुराणे एकदशोऽध्यायः

३८९

वाद्यन्ताश्च विचित्राणि वादित्राणि महान्ति च ।	
गजमारोप्य महती मेरी चाद्यानुद्यताम् ॥	१८२
वाहनानि विचित्राणि रथा आन्दोलिका अपि ।	
अलङ्कियन्तां राजेन्द्रपुरीं गन्तुं ससम्भ्रमम् ॥	१८३
पक्षिराड्बचनं श्रुत्वा पक्षिवाहननन्दनः ।	
नियोजयामास तदा बलं देवगणस्य च ॥	१८४
गजानाञ्च हयानाञ्च वृषभाणाञ्च मण्डलम् ।	
पदातीनाञ्च शूराणां मण्डलं समलङ्कृतम् ॥	१८५
शूराश्च कृतविद्याश्च धृतशस्त्रास्त्रपाणयः ।	
पितामहं पुरस्कृत्य जम्बुनारायणान्तकम् ॥	१८६
तं दृष्ट्वा सर्वदेवेशं भगवानाह भूपते ! ।	

श्रीनिवासः—

‘ विलम्बः क्रियते कस्मात् गमनार्थं पितामह ! ॥	१८७
नियोजय बलं सर्वं राजधान्यै नृपस्य च ’ ।	
इत्थं हरेर्वचः श्रुत्वा वासुदेवात्मजोऽब्रवीत् ॥	१८८

ब्रह्मा—

‘ सज्जीकृतं बलं सर्वं धृतायुधमरिन्दम ! ।	
उत्तिष्ठ पुरुषश्रेष्ठ ! समारोह स्वगेश्वरम् ’ ॥	१८९

वियद्राजपुरं प्रति सपरिकरश्रीनिवासगमनम्

स इत्थमुक्तो भगवान् गरुडस्कन्धमास्थितः ।	
ब्रह्माणमग्रतः कृत्वा रुद्रं कृत्वा तु दक्षिणे ॥	१९०
वामे वायुं ततः कृत्वा कुमारं पृष्ठतस्तथा ।	
रमामारोपयामास रथं काञ्चननिर्मितम् ॥	१९१



मातरं वकुलां राजन् ! विमानं सूर्यसन्निभम् ।	
समारोप्य महाराज ! भगवान् भक्तवत्सलः ॥	१९२
स्त्र्यन्तु गरुडारूढो जगाम च सतां गतिः ।	
शेषो दधार राजेन्द्र ! श्वेतच्छत्रं शशिप्रभम् ॥	१९३
चामरे चन्द्रसङ्काशे वीजयामास मारुतः ।	
व्यजनेन विचित्रेण रत्नदण्डेन माधवम् ॥	१९४
वीजयामास राजेन्द्र ! विष्वक्सेनः प्रतापवान् ।	
भेरीदुन्दुभिनिर्घोषैः वादित्राणां महास्वनैः ॥	१९५
नर्त्तकैर्नटनैश्चैव हाहाहूहूयुतोऽञ्जसा ।	
ययौ विभवमापन्नः सर्वात्मा सर्वतोमुखः ॥	१९६
गमने वासुदेवस्य देवानामपि भूमिप ! ।	
ऋषीणां पूर्वदेवानां गन्धर्वाणां तपस्विनाम् ॥	१९७
सम्मर्दः सम्बभूवात्र पशूनां मानुषात्मनाम् ।	
वनितानाञ्च वृद्धानां बालानां रक्षसामपि ॥	१९८
अन्योऽन्यं कलहस्तत्र वनितानामभूत्तदा ।	
ऋषीणां ऋषिकन्यानां देवस्त्रीणाञ्च दैवतैः ॥	१९९
तत्राधना तु गच्छन्ती मार्गमध्ये महीपते ! ।	
काचिद्वर्त्तारमालम्ब्य पुत्रमंसे निधाय च ॥	२००
भरमुद्धृत्य शिरसि फण्डामेव स गच्छति ।	
तस्मिन् काले महाराज ! रथस्थाः सुरयोषितः ॥	२०१
पन्थानमनुरुधन्त्योऽतर्जयश्चाधनान् कृशान् ।	
तदा वियोगमापन्ना भर्त्ता सा मारपीडिता ॥	२०२
कूजन्ती 'नाथ हा नाथ ! वने न त्यक्तुमर्हसि' ।	
एवमुक्त्वा विप्रपत्नी सपुत्रा पतिता भुवि ॥	२०३



रुदिताः शिशवस्तत्र प्रहृष्टास्तत्र केचन ।

केचित्पयः स काङ्क्षन्ति केचिदन्नं महीपते ! ।

भुञ्जन्ति केचित् क्षीरान्नं केचिद्ध्योदनं नृप ! ॥ २०४

हसन्ति केचित् प्ररुदन्ति केचित्

प्रयान्ति केचित्प्रलपन्ति केचित् ।

पतन्तमन्ये करपल्लवेन

समुद्धरन्ति स्म हसन्ति केचन ॥ २०५

सुराङ्गनाश्च राजेन्द्र ! तथा वैखानसाङ्गनाः ।

ऋष्यङ्गनाश्च गन्धर्ववनिताश्चारुलोचनाः ॥ २०६

अवारोहन् गिरेश्चैव श्रीनिवासपरायणाः ।

शेषाचलं समारभ्य नारायणपुरावधि ॥ २०७

तिलमात्रावकाशः स मार्गमध्ये न दृश्यते ।

मध्ये कृत्वा पद्मतीर्थं गता सा बाहिनी हरेः ॥ २०८

ऋष्यजुस्त्वामाथर्वाद्यैः गीयमानो जगद्गुरुः ।

श्रीपतिः पद्मतीर्थाख्यं महातीर्थं महीपते ! ॥ २०९

आससाद् जगद्योनिः सच्चिदानन्दविग्रहः ।

ससुरासुरगन्धर्वसिद्धसाध्यमरुद्गणः ॥ २१०

भगवन्तं प्रति शुकमुनिकृतोपचारक्रमः

प्राप्तं गरुडमारुढं कृष्णद्वैपायनात्मजः ।

साष्टाङ्गन्यसनं राजन् ! प्रणिपत्य शुकोऽब्रवीत् ।

‘तपश्च सफलं मन्ये कृतं मे पुरुषोत्तम ! ॥ २११

यो भवान् ब्रह्मरुद्राद्यैः अगम्यो वेदगोचरः ।

तं भवन्तं प्रपश्यामि नेत्राभ्यां पुरुषोत्तम ! ॥ २१२



सपुत्रमित्राखिललोकपालं

शेषेण लक्ष्म्या च युतं यतोऽहम् ।

पश्यामि भाग्योदयशालिदृग्भ्यां

त्वत्पादपूजा सफला ततो मे ॥

२१३

विज्ञापनं मे शृणु देवराज !

प्रसादहेतोस्तव वासुदेव ।।

कृत्वा कृपां वेङ्कटशैलनाथ !

मुक्त्वा मदीयं फलकन्दमूलम् ।

२१४

इत्युक्तो मुनिना तेन वासुदेवोऽभ्यभाषत ।

श्रीभगवान्—

‘शृणु तापसशार्ङ्ग ! वचनं साधुसम्मतम् ॥

२१५

भवान् कृशो विरागी च ब्रह्मचारी दृढव्रतः ।

वयं संसारनिरताः बहवश्चात्र भूयुर ! ॥

२१६

अद्यैव नगरीं गत्वा राज्ञस्तस्य महात्मनः ।

तत्त्वैव भोजनं कुर्म इति मे वर्तते मनः ।

२१७

वदत्येवं हृषीकेशे व्यासपुत्रोऽभ्यभाषत ।

श्रीशुकः—

‘निष्किञ्चनोऽहं गोविन्द ! निष्किञ्चनजनप्रिय ! ॥

२१८

त्वयि मुक्ते जगद्भुक्तं नात्र कार्या विचारणा ।

वदत्येवं शुके कृष्णं वकुल्य वाक्यमब्रवीत् ॥

२१९

वकुला—

‘शृणु तद्वचनं कृष्ण ! त्वद्विवाहे रमापते ।।

यत्नं बहुविधं चक्रे राजानं स हि बोधयन् ।

२२०

इति मातुर्वचः श्रुत्वा माधवः शुक्रमब्रवीत् ।

श्रीनिवासः—

‘त्वद्वाक्यामृतपानेन तृप्तिर्मेऽमृतमुनीश्वर ! ॥

२२१



किमन्येन प्राकृतेन फलेनाल्परसेन मे ।	
तथाऽपि तव वाक्येन करिष्ये भोजनं मुने !' ॥	२२२
सान्त्वयित्वा मुनिवरं गरुडादवरुद्ध सः ।	
कुटीरं सम्प्रविश्याथ सपुत्रः सपरिग्रहः ॥	२२३
मुञ्जैः कृतासने रम्ये संस्थितः परमेश्वरः ।	
शुकः स्नात्वा पद्मतीर्थे कृत्वाऽन्नं भक्तिसंयुतः ॥	२२४
अमृताबीजनिचयं मुष्टिभिः प्रविहत्य च ।	
तत्तण्डुलैर्महाराज ! कृतवानन्नमुत्तमम् ॥	२२५
बृहतीफलसंयुक्तं तिन्त्रिणीरससंयुतम् ।	
स्वान्तरस्थस्य यद्योग्यं पूजासाधनमेव च ॥	२२६
तेनैव बाह्यमूर्तेस्तु पूजनं साधुसम्मतम् ।	
इति मत्वाऽर्थतत्त्वज्ञः कृत्वा पादावनेजनम् ॥	२२७
पद्मपत्राणि चास्तीर्य तत्रान्नं रससंयुतम् ।	
विनिःक्षिप्य विशेषेण कृतसाष्टाङ्गसन्नतिः ॥	२२८
' भोजनं कुरु गोविन्द ! सदा पूर्णमनोरथ !' ।	
एवं सम्प्रार्थितो देवः शुकेन परमर्षिणा ॥	२२९
तद्भक्तिपारवश्येन भगवानात्मभूः स्वयम् ।	
ऋषीणामुचिताहारान् बुभुजे सर्वभोजनः ॥	२३०
लक्ष्मीस्तस्याऽज्ञया मात्रा सार्धं वकुलमालया ।	
बुभुजे मुनिना दत्तं तदन्नममृतप्रभम् ॥	२३१
तस्मिन् भुक्तवति श्रीशे ऋषयः कोपपूरिताः ।	
तदा शुकं भीषयन्तः समुत्तस्थुर्वरासनात् ॥	२३२
शापानुग्रहसामर्थ्यसाधनाश्च तपोधनाः ।	
तेषां मतन्तु विज्ञाय भगवान् बहिरागतः ॥	२३३



फूत्कारं कृतवान् कृष्णः सर्वेषां तृप्तिहेतवे ।  
 तन्मुखाम्भोजसम्भूतवायुना तृप्तिहेतुना ॥ २३४  
 सुरधेन्वा यथा तृप्ताः तदैव मुनिपुङ्गवाः ।  
 शुक्रं सन्तोषयामासुः वचनैः स्तोत्रमिश्रितैः ॥ २३५

### श्रीनिवासाभिमुखतया स्वपुरात् सपरिकरवियन्तृपागमनम्

कृत्वाऽष्टम्यां तत्र वासं नवम्यां गुरुवासरे ।  
 प्रभातसमये प्राप्ते श्रीनिवासस्त्वेराऽन्वितः ॥ २३६  
 पुनर्गुरुद्वारं गुरुवारे जगद्गुरुः ।  
 चतुरङ्गबलैः यक्षं ब्रह्माणञ्च पितामहम् ॥ २३७  
 निधाय पुरतो राजन् ! जगाम जगदीश्वरः ।  
 अस्तादिं प्रस्थिते भानौ तस्मिन् काले महीपते ! ॥ २३८  
 अष्टवर्गं स्वयं कृत्वा कृतकौतुकमङ्गलः ।  
 पद्मावतीं स्थापयित्वा गन्धतैलेन भूमिप ! ॥ २३९  
 अलङ्कृत्य वरां कन्यां अलङ्कारैर्महीपतिः ।  
 गजमारोप्य तरसा पुत्रीं पुलीहिते रतः ॥ २४०  
 आकाशराजो धर्मात्मा पुत्रेण सह संयुतः ।  
 पुरोहितेन शक्रेण तोण्डमानेन निर्ययौ ॥ २४१  
 श्रीनिवासं जगद्योनिं द्रष्टुकामो रमापतिम् ।  
 चतुरङ्गबलैः सर्वैः गजाश्वरथसंयुतैः ॥ २४२  
 ध्वजैश्चैव पताकभिः चामरैर्व्यजनैरपि ।  
 मेरीदुन्दुभिनिर्घोषैः वादित्राणां महास्वनैः ॥ २४३  
 नर्तकैर्नटकैश्चैव सूतमागधवन्दिभिः ।  
 स्तूयमानो महाराज ! सैन्यमध्ये गिराजत ॥ २४४



यथाऽऽकाशे चन्द्रबिम्बं नक्षत्रगणमण्डले ।

श्रीनिवासवियन्नृपपद्मावतीनां परस्परावलोकनम्

राजा ददर्श गोविन्दं शक्रेण परिदर्शितम् ॥ २४५

गरुडस्कन्धमारूढं श्वेतच्छत्रादिभर्युतम् ।

सुकुमारं युवानञ्च सुन्दरं सुन्दराननम् ॥ २४६

श्रीनिवासं जगद्योनिं सच्चिदानन्दविग्रहम् ।

दृष्ट्वा सन्तुष्टमनसा स रथादवरोह्य च ॥ २४७

पद्मावतीं स्वपुत्रीञ्च निधाय पुरतो नृपः ।

पुरोहितं पुरस्कृत्य चेदं वचनमब्रवीत् ॥ २४८

आकाशराजः—

‘ धन्योऽहं कृतकृत्योऽहं स्वर्गमार्गं समास्थितः ’ ।

एवं वदन्तं तत्काले श्रीनिवासः सतां गतिः ॥ २४९

ददर्श राजशार्दूलं नारदेन प्रदर्शितम् ।

नारदः—

‘ दीर्घश्मश्रुं दीर्घबाहुं सर्वदा दीर्घदर्शनम् ॥ २५०

श्वशुरं तव गोविन्द ! पश्य माधव भूमिपम् ’ ।

श्रीनिवासः—

‘ धन्यं नारद ! मज्जन्म यदाकाशोऽद्य बान्धवः ॥ २५१

सम्बन्धस्तेन सम्प्राप्तः किं मयाऽचरितं पुरा ’ ।

वदत्येवं हृषीकेशे राजा सत्यपराक्रमः ॥ २५२

द्वारतोरणमासाद्य श्रीनिवासं ददर्श ह ।

पूजयामास गोविन्दं वसनाभरणादिभिः ॥ २५३

गन्धतैलेन राजेन्द्र ! जामातरमपूजयत् ।

सा ददर्श वरारोहा पतिं परमपावनम् ॥ २५४



पद्मावती विशालाक्षी लज्जया परिमोहिता ।  
 तां ददर्श जगद्योनिः कमलाक्षीं महीपते ! ॥ २५५  
 पद्मावतीश्रीनिवासौ बहनादवस्थ च ।  
 अन्योन्यालोकनं राजन् ! चक्राते संस्थितौ ततः ॥ २५६  
 वासुदेवस्य ये भक्ताः तेऽन्योन्यं परिरमिरे ।

श्रीनिवासस्य पद्मावत्या सह दुर्गादर्शनपूर्वकं पुरप्रवेशः

नगरद्वारनिलयां दुर्गामासाद्य भक्तिः ॥ २५७  
 पद्मावत्यनुगो मायी देवीं नत्वा विशेषतः ।  
 वरं ययाचे गोविन्दः 'कुरु भार्यामिमा' मिति ॥ २५८  
 पद्मावती विशालाक्षी सावित्री वरमुत्तमम् ।  
 'पतिं कुरु रमानाथं श्रीनिवासं जगन्मयम्' ॥ २५९  
 इति वृत्वा च सा देवीं नत्वाैरावतमाश्रिता ।  
 गरुडस्कन्धमारूढो भगवान् भक्तवत्सलः ॥ २६०  
 दीपकैस्तैलसंसिक्तैः सहस्रायुनसङ्ख्यकैः ।  
 लाजान् पुष्पाण्यक्षतांश्च विकिरद्भिरितस्ततः ॥ २६१  
 स्तुवद्भिर्विन्दवृन्दैश्च ससूतैर्मागधैरपि ।  
 आशीर्वादं प्रकुर्वद्भेदमघोषपुरस्सरम् ॥ २६२  
 ब्रह्मादिभिः सुरश्रेष्ठैः भूसुरैः शुक्रपूर्वकैः ।  
 श्रीनिवासं प्रपद्यद्भिः पौरनारीनैरैवृतः ॥ २६३  
 वीणावेणुमृदङ्गांश्च पणवानकदुन्दुभीन् ।  
 वादयद्भिर्जनैश्चान्यैः वारनारीगणैस्तथा ॥ २६४  
 गन्धर्वैर्गाननिपुणैः सूतामात्यैश्च संयुतः ।  
 आकाशराजो धर्मात्मा श्रीनिवासपरायणः ॥ २६५



श्रीभविष्योत्तरपुराणे एकादशोऽध्यायः

३९७

पद्मावत्या समेतं तं श्रीनिवासं ससम्भ्रमम् ।

सञ्चारयन् समन्ताच्च नारायणपुरे शनैः ॥

२६६

रम्मास्तम्भैरिक्षुदण्डैः पूगीपोतैरलङ्कृतम् ।

रसालपल्लवयुतैः पूर्णकुम्भैरलङ्कृतम् ॥

२६७

मुक्ताजालावृतैश्चान्यैः पद्मरागविराजितैः ।

वज्रवैडूर्यसंचितैः इन्द्रनीलसमप्रभैः ॥

२६८

तथा मरकतप्रख्यैः तोरणैरुपशोभितम् ।

कुङ्कुमोदकसम्पूर्णकनकनकभाजनैः ॥

२६९

स्त्रीभिर्निराजयन्तीभिः राजमानचतुष्पथम् ।

वेदित्रयं परिक्रम्य बासुदेवालयं ययौ ॥

२७०

प्रवेशयामास वरं सुमन्दिरं

श्रीवेङ्कटेशं बहुरत्नसम्मितम् ।

तद्वन्धुखण्डं मुनिवर्यगुप्तं

बलं ययौ नाथनिकेतनेषु ॥

२७१

श्रीनिवासाज्ञया तोण्डमान्नुपकृतं दिव्यान्नसज्जीकरणम्

रात्रिस्तु पञ्चषट्का समभूच्च तदा ततः ।

जगाम भवनं राजन् ! स्वकीयं राजवल्लभः ॥

२७२

तदाऽऽगतो महाराज ! तोण्डमानो महीपते ! ।

तमाह करुणं श्रीमान् श्रीनिवासः क्षुधाऽर्दितः ॥

२७३

श्रीनिवासः— वैवाहिकजनाः सर्वे उपवासपरायणाः ।

अहञ्च मम पुत्रश्च मम माता सुरादयः ॥

२७४

भार्या पतिव्रता लक्ष्मीः क्षुधया परिमं हिता ।

तेषामन्नं महाराज ! मक्ष्याणि विविधानि च ॥

२७५



- कुरु राजन् ! सत्वरस्त्वं ऋषीणामूर्ध्वरेतसाम् ।  
 पाकस्त्वन्न विशेषेण कर्तव्यो जातवेदसा ॥ २७६
- ममापि च प्रेषणीयं पक्वान्नं राजसत्तम ! ।  
 वासुदेववचः श्रुत्वा वसुधेशोऽब्रवीद्धरिम् ॥ २७७
- तोण्डमानः- 'इदं शरीरं जगदीश ! राज्यं  
 त्वदीयमेतद्धि मुकुन्दमूर्ते ॥
- नरो यथा लोकगतिं प्रपन्नः  
 तथा ममान्नं प्रति मुह्यसि त्वम् ' ॥ २७८
- एवमुक्त्वा महाराज ! जगाम भवनं स्वकम् ।  
 क्षणेन कारयामास पाकं राजा हविर्भुजा ॥ २७९
- ऋषीणां वेदविदुषां सुराणां सुयोषिताम् ।  
 राजाऽन्न-र्पयामास विप्राणां चान्नकाङ्क्षिणाम् ॥ २८०
- भोजनं कृतवन्तस्ते भक्ष्यान्नरससंयुतम् !  
 वासुदेवाय राजेन्द्रः प्रेषयामास सादरः ॥ २८१
- अन्नं बहुविधं भक्ष्यं समापि मधुसंयुतम् ।  
 स्वयं समेत्य राजेन्द्रोऽकल्पयद्भोजनं हरेः ॥ २८२
- बुभुजे पुरुषश्रेष्ठो लक्ष्म्या च परमेष्ठिना ।  
 मात्रा च सहितो राजन् ! सशेषो गरुडान्वितः ॥ २८३
- दत्त्वा वस्त्राणि दिव्यानि जामातुः श्रीपतेर्नृप ! ।  
 जगाम भवनं राजा वासुदेवाज्ञया तदा ॥ २८४
- गते राज्ञि महाराज ! श्रीनिवासस्त्वरान्वितः ।  
 निद्रां ऋकार विधिवत् निर्दोषोऽपि सुखासने ॥ २८५
- एवं गता च सा रात्रिः प्रभातसमयोऽभवत् ।  
 पूर्वदेवगुरोर्बारः सम्प्राप्तो दशमीदिने ॥ २८६



श्रीभविष्योत्तरपुराणे एकादशोऽध्यायः ३९९

- समुत्थितो वासुदेवः कृतमङ्गलमज्जनः ।  
वसिष्ठमब्रवीद्राजन् ! भगवान् वेङ्कटेश्वरः ॥ २८७
- श्रीभगवान्— 'सहैव भोजनं कार्यं लक्ष्म्या च परमेष्ठिना ।  
मात्रा पुरोहितेनापि वयं पञ्चान्नवर्जिताः ॥ २८८
- राज्ञस्तु भवने राजा राजपत्नी पतिव्रता ।  
कन्या पुरोहितो भ्राता तेऽपि पञ्चान्नवर्जिताः ' ॥ २८९
- एवमुक्त्वा वसिष्ठस्तु पुरोहितमरिन्दम ! ।  
कुबेरमब्रवीद्राजन् ! श्रीनिवासः सतां गतिः ॥ २९०
- श्रीनिवासः— ' गच्छ यक्षगणाध्यक्ष ! राजानं विप्रकारणात् ' ।  
इति तद्वचनं श्रुत्वा यक्षराज्ञाजसत्तमम् ॥ २९१
- गत्वाऽहं भारतीं पुण्यां श्रीनिवासेन भाषिताम् ।  
कुबेरः— ' भोजनं त्वृषिमुख्यानां कर्तव्यं पूर्वमेव हि ॥ २९२
- मुहूर्तकालो रात्रौ तु नाडिकास्त्युत्तरयोदश ।  
तदाऽसाध्यं महाराज ! रात्र्यां ब्राह्मणभोजनम् ' ॥ २९३
- इति सन्दिश्य राजानं कुबेरः पुनरागतः ।  
तथा चकार राजर्षिः भोजनं ब्रह्मवादिनाम् ॥ २९४
- ददौ च दक्षिणां निष्कं ताम्बूलञ्च द्विजन्मनाम् ।

विवाहार्थं श्रीनिवासानयनाय तन्मन्दिरं प्रति नृपागमनम्

- एवम्भूते महीपाल ! कल्याणदिवसे हरेः ॥ २९५
- शुक्रवारे दशम्याञ्च सायंकाले वियन्नृपः ।  
चतुरङ्गबलं सर्वं निधाय पुरतः सुतम् ॥ २९६
- वसुदानं महाराज तोण्डमानञ्च सोदरम् ।  
पुरोहितं पुरस्कृत्य सह सम्बन्धिवान्धवैः ॥ २९७



ऐरावतं महानगं रत्नकन्दलमूषितम् ।	
मेघराड्वर्णसंयुक्तं बद्धघण्टाकुलान्वितम् ॥	२९८
रक्तदन्तं महारावं कर्णबद्धसुचामरम् ।	
पुरन्दरं पुरस्कृत्य गजमैरावतं तथा ॥	२९९
आह्वानकारणात्प्राप्तः श्रीनिवासाख्यं तदा ।	
तस्मिन् महागृहे राजन् ! अयुतस्तम्भशोभिताम् ॥	३००
सभां चकार रत्नाढ्यां विश्वकर्मा विभोः प्रियाम् ।	
तत्राऽसीना महामागाः ब्रह्माद्याः सर्वदेवताः ॥	३०१
विश्वामित्तो भरद्वाजो वसिष्ठो गौतमस्तथा ।	
भृगुरत्रिः पुलस्त्यश्च वाल्मीकिर्मथिलेश्वरः ॥	३०२
वैखानसश्च दुर्वासा मार्कण्डेयोऽथ गालवः ।	
दधीचिश्च्यवनो राजन् ! सनकश्च सनन्दनः ॥	३०३
एते श्रेष्ठतमा लोके मुनयो वीतकल्मषाः ।	
जटामकुटभूषाङ्गाः ज्वलत्कृष्णाजिनाम्बराः ॥	३०४
कश्यपन्तु पुरस्कृत्य समासीनाः सभान्तरे ।	
तन्मध्ये वासुदेवस्तु रत्नकम्बलसंयुतः ॥	३०५
कृताञ्जलिपुटस्तथौ ब्रह्मा लोकपितामहः ।	
तत्समाद्वारमासाद्य राजा सत्यपराक्रमः ॥	३०६
पुरोहितं पुरस्कृत्य सम्प्राप्तो हरिसन्निधिम् ।	
समुत्तस्थौ वासुदेवो दृष्ट्वा राजानमागतम् ॥	३०७
परिरम्भणमासाद्य भगवान् वाक्यमब्रवीत् ।	
श्रीनिवासः—'भवान् श्रेष्ठमोऽत्यन्तं वृद्धोऽसि नृपसत्तम ! ॥	३०८
किमर्थमागतोऽसि त्वं मद्गृहं राजसत्तम ! ।	
वासुदानन्तु राजेन्द्र ! समाह्वाने नियोजय ' ॥	३०९



वदत्येवं श्रीनिवासे पुरोहितमभाषत ।

राजा-

विलम्बः क्रियते कस्मात् पूजां कुरु रमापतेः । ३१०

स राजवचनं श्रुत्वा धरणीं वाक्यमब्रवीत् ।

विद्यन्नुपोक्त्या वसिष्ठप्रेरितधरणीकृत श्रीनिवासोपचारः

वसिष्ठः- 'अरुन्धतीं पुरस्कृत्य कुरु पूजां रमापतेः' ॥ ३११

सा सम्भ्रमात् समुत्थाय बाष्पसन्दिग्धलोचना ।

मुखं विलोक्य राजेन्द्र ! कृष्णस्य नृपवल्लभा ॥ ३१२

मत्वा कृतार्थमात्मानं आनन्दपरिपूरिता ।

सलज्जा पूजयामास सच्चिदानन्दविग्रहम् ॥ ३१३

तां दृष्ट्वा योषितः सर्वाः विस्मयाकुलमानसाः ।

प्राहुः प्रहृष्टहृदयाः धरणीं राजवल्लभाम् ॥ ३१४

योषितः-

'किं त्वया चरितं पुण्यं पूर्वजन्मनि हे धरे ! ।

वासुदेवार्चनविधौ निर्मिता परमेष्ठिना ॥ ३१५

या त्वमित्थं पूजयसि साक्षान्नारायणं स्वयम् ।

इत्येवं संस्तुता देवी धरणी राजवल्लभा ॥ ३१६

तैलकर्पूरगन्धेन चन्दनेन सुगन्धिना ।

अर्चयामास कल्याणी श्रीनिवासं सुरेश्वरम् ॥ ३१७

वस्त्रैर्नानाविधैः रत्नैः मुक्तानिर्मितभूषणैः ।

दिव्यालङ्कारालङ्कृत श्रीनिवासस्य सपरिकरनृपमन्दिरप्रवेशः

ततः पुरोहिताऽज्ञप्तः पुराणपुरुषोत्तमम् ॥ ३१८



गजमारं पयद्राजा जामातरभनामयम् ।	
सहितो वासुदेवस्तु ब्रह्मणा शम्भुना तथा ॥	३१९
कुबेरेणाहिराजेन गरुडेनाग्निना तथा ।	
वायुना वरुणेनापि यमेन मरुतां गणैः ॥	३२०
वसिष्ठादिमुनिश्रेष्ठैः सदारैः ससुतैस्तथा ।	
जगाम राजभवनं रत्नतोरणमण्डितम् ॥	३२१
नानाजनसमाकीर्णं नानालङ्कारमण्डितम् ।	
महावाद्यस्त्रनैर्युक्तं दीपायुतविदीपितम् ॥	३२२
जामातृसहितो राजा द्वारतोरणसन्निधौ ।	
चतुरङ्गबलं मुक्त्वा गृहान्तर्गन्तुमुद्यतः ॥	३२३
तत्रान्तरे श्रीनिवासं नीराजयितुमागता ।	
तोण्डमाननृपतेर्भार्या कुङ्कुमोदकभाजनम् ॥	३२४
समादायाशु कल्याणां वासुदेवमपूजयत् ।	
ततः पश्चाच्छ्रीनिवासः प्राविशद्राजमन्दिरम् ॥	३२५
द्वाराण्यतीत्याथ बहूनि माधवो	
राज्ञा समेतो भवनं प्रविश्य ।	
रत्नासने राजविनिर्मिते हरिः	
रराज राजीवसमाननेत्रः ॥	३२६
चतुःस्तम्भां रत्नवेदीं अधिष्ठाप्य स्वगन्धजम् ।	
परिवार्य च तस्थुस्ते मुनयो वीतकल्मषाः ॥	३२७
ब्रह्माणमग्रतः कृत्वा सर्वे देवा यथासुखम् ।	
स्वर्णासने समासीनाः पश्यन्तो नयनोत्सवम् ॥	३२८
ततः स राजा धर्मात्मा चक्रे मङ्गलमञ्जनम् ।	
सापि स्नात्वा महाराज ! तैलेन च सुगन्धिना ॥	३२९



श्रीभविष्योत्तरपुराणे एकादशोऽध्यायः

४०३

अलङ्कारालङ्कारैः स्वाऽत्मानं राजवल्लभा ।

स्वामिपुष्करिणीतोयं हेमकुम्भप्रपूरितम् ॥

३३०

समानीय ब्राह्मणैश्च हरिपादावनेजनम् ।

सङ्कल्पं विधिवच्चक्रे कन्यादानस्य सादरम् ॥

३३१

वियन्नृपकृतवरपादाम्बुजप्रक्षालनम्

ततश्चकार राजेन्द्र ! मधुपर्कं पुरोहितः ।

पुरोहितोक्तमन्त्रेण तस्य पादावनेजनम् ॥

३३२

‘सहस्रशीर्षा पुरुषः’ इति मन्त्रं समुच्चरन् ।

धरण्या स्नावितैः कृत्वा स्वामितीर्थजलैः शुभैः ॥

३३३

हरिपादोदकं पुण्यं दधार शिरसा नृपः ।

भार्यां पुत्रं आतरञ्च भवनं कोशमेव च ॥

३३४

गजाऽगारं रथाऽगारं वस्त्राऽगारञ्च तज्जलैः ।

मार्जयामास राजेन्द्रः श्रीनिवासपरायणः ॥

३३५

राजा- ‘अद्य मे सफलं जन्म जीवितञ्च सुजीवितम् ।

अद्य मे पितरस्तुष्टाः वासुदेवपदोदकात्’ ॥

३३६

एवमुक्त्वा महाराजः कन्यां कमललोचनाम् ।

अलङ्कारे विचित्रैस्तां अलङ्कारैर्महीपते ! ॥

३३७

ततस्तु घण्टिकाघोषं कृतवान् दैवचिन्तकः ।

सुमुहूर्ते तदा प्राप्ते मङ्गलाष्टकमब्रवीत् ॥

३३८

वराय वियन्नृपदत्तवैवाहिकभूषणादिकम्

कन्याप्रदानसमये दक्षिणां राजसत्तमः ।

कोटिसङ्ख्यान्निष्कपुञ्जान् दत्तवान् वेङ्कटेशितुः ॥

३३९



- तं दृष्ट्वा धनराशिन्तु भगवानाह भूमिपम् ।  
 श्रीनिवामः—‘ दातव्यं किं त्वया राजन् ! पुत्रस्य तव भूपते ! ॥ ३४०
- विवाहकर्मनिपुणो भवान् दानपरायणः ।  
 ददस्व भूषणान्यङ्ग ! बहुरत्नान्वितानि च ’ ॥ ३४१
- इत्युक्तो वासुदेवेन भूषणानि ददौ नृपः ।  
 किरीटं शतभारन्तु कण्ठिकामपि तावतीम् ॥ ३४२
- पुनरेकां तदर्धञ्च तदर्धञ्चैव कण्ठिकाम् ।  
 पदकानि ददौ सप्तानः पर्याप्यथ नृपोत्तमः ॥ ३४३
- मालिकां मौक्तिकानाञ्च भुजभूषणयुग्मकम् ।  
 कर्णभूषौ मौक्तिकाढ्यावंसपर्यन्तलम्बिनौ ॥ ३४४
- कङ्कणे रत्नमाणिक्यवज्रवैडूर्यनिर्मिते ।  
 द्वात्रिंशद्भारसंयुक्ते अनर्धे दत्तवान् नृपः ॥ ३४५
- नागभूषणयुग्मञ्च बाहुपूरादिकांस्तथा ।  
 भूषणान्यङ्गुलीयांश्च दशानां वीरमुद्रिकाम् ॥ ३४६
- कटिसूत्रं स्वर्णमयं वरवज्रसमन्वितम् ।  
 एकादशशतीभारं बहुरत्नसमन्वितम् ॥ ३४७
- पादुके च ततो राजा दत्तवान् मधुघातिने ।  
 ददौ भोजनपात्रञ्च षष्टिभारयुतं प्रभोः ॥ ३४८
- रुघुपात्रसमोपेतं बृहत्पात्रमपां तथा ।  
 कम्बलानां चतुःषष्टिं दत्तवान् राजसत्तमः ॥ ३४९
- भूषणैर्भूषितं ज्ञस्य कन्यादानमथाकरोत् ।  
 कथाप्रवरमूचेऽथ गुरुः साक्षाद्बृहस्पतिः ॥ ३५०
- बृहस्पतिः— ‘ अत्रिगोत्रसमुद्भूतां सुवीरस्य प्रपौत्रिकाम् ।  
 सुधर्मणस्तु पौत्रीञ्च पुत्रीमाकाशभूपतेः ॥ ३५१



त्वमङ्गीकुरु गोविन्द! कन्यां कमललोचनाम् ।

एवमुक्ते महाराजो मुदा रत्नाम्बरं ददौ ॥

३५२

वसिष्ठः—

‘प्रपौत्रस्य ययातेस्तु पौत्रश्यामिततेजसः ।

शूरसेनस्य राजेन्द्र! वसुदेवस्य भूपतेः ॥

३५३

पुत्रस्य वेङ्कटेशस्य गोत्रे वासिष्ठसंज्ञके ।

जातस्यात्रिकुलोत्पन्नां कन्यां कनकभूषिताम् ॥

३५४

ग्रहीष्यामो वयं राजन्! तव पुत्रीं नृपोत्तम! ।’

कन्यावरप्रवरयोरित्युच्चारितयोरथ ॥

३५५

धरण्या सह राजेन्द्रः कन्यादानपरायणः ।

प्रहृष्टहृदयः प्राह श्रीनिवासं परात्परम् ॥

३५६

श्रीनिगमस्य वसिष्ठादिकारितपद्मावतीपाणिग्रहोत्सवः

आकाशराजः—

‘कन्यामिमां प्रदास्यामि गृहाण पुरुषोत्तम! ।’

इत्युक्त्वा प्राक्षिपद्राजा धरण्या स्वावितां तदा ॥

३५७

मन्त्रपूतां स्वामितीर्थधारां सकनकां करे ।

दक्षिणे श्रीनिवासस्य ददौ पद्मावतीं ततः ॥

३५८

विधानञ्च ततश्चक्रे राजेन्द्रः सपुरोहितः ।

पूजयित्वा जगन्नाथं गन्धवस्त्रानुलेपनैः ॥

३५९

कङ्कणं बन्धयामास वासुदेवकराम्बुजे ।

पद्मावत्याः कराम्बोजेऽबन्धयत्कङ्कणं गुरुः ॥

३६०

तथा माङ्गल्यसूत्रस्य बन्धं वैवाहिकं तदा ।

श्रीनिवासेन देवेनाकारयत्स पुरोहितः ॥

३६१



सुवासिन्यः--'सावित्री च कल्याणि ! बहुपुत्रवती भव ।	
सर्वलोकस्य जननी भव मङ्गलदायिनी ' ॥	३६२
इत्थं सुमङ्गलीस्त्रीषु गायन्तीषु शुभाशिषः ।	
ब्राह्मणानां करस्पर्शात् राज्ञश्चापि महात्मनः ॥	३६३
बबन्ध पूतं माङ्गल्यसूत्रं मन्त्राभिमन्त्रितम् ।	
कण्ठे पद्मावतीदेव्याः श्रीनिवासो जगत्पतिः ॥	३६४
मुनिभिः सह विद्वद्भिः लज्जैर्होमं पुरोहितः ।	
वसिष्ठोऽकारयत्पद्मावत्यञ्जल्यर्पितैस्ततः ॥	३६५
यजुःशाखाक्रमेणैव जुहावामौ यथाविधि ।	
सर्वं वैवाहिकविधिं वसिष्ठोऽथ सम पयत् ॥	३६६
ततः पुरोहितो राज्ञः स्वस्तिवाचनपूर्वकम् ।	
मुनीनामञ्जलिपुटे नवरत्नाक्षतान् ददौ ॥	३६७
ते वेदमन्त्रैर्जगदीशमूर्ध्नि	
रत्नाक्षतान् वेदविदः प्रचिक्षिपुः ।	
तदा नृणां तत्र महोत्सवोऽभूत्	
आकाशराजस्य पुरीनिवासिनाम् ॥	३६८
तस्मिन् काले महाराजो दक्षिणां ब्रह्मवादिनाम् ।	
दापयामास सन्तुष्टो विप्रैस्ताम्बूलपूर्वकम् ॥	३६९
गवां कोटिसहस्राणि चाश्वानामयुतं तथा ।	
वस्त्राणां निचयं राजन् ! विप्रेभ्यो दत्तवान् विभुः ॥	३७०
एवं महोत्सवस्तत्र सममूढशमीदिने ।	
वधूवरौ प्रतिष्ठाप्य भोजयामास वै ततः ॥	३७१
अन्नं बहुविधं सुपरसमक्ष्यसमन्वितम् ।	
परमाञ्च सघृतं सक्षीरं शर्करायुतम् ॥	३७२



पुरोहितेन सहितो भोजनं कृतवान् हरिः ।	
मात्रा लक्ष्म्या च सहितः पुत्रेण सहितस्तथा ॥	३७३
आकाशराजो धर्मात्मा भुक्तवान् कृष्णसन्निधौ ।	
लक्ष्म्या समेता धरणी तथा वक्रलमालया ॥	३७४
अभुङ्क्तान्नं रसैर्युक्तं पतिपुत्रसमन्विता ।	
ततः प्रभाते राजेन्द्र! सुवासिन्यः सुरेशितुः ॥	३७५
मज्जनं कारयामासुः गन्धतैलैः सुनिर्मलैः ।	
अन्योन्यमज्जनं तत्र चान्योन्योद्धर्तनं तथा ॥	३७६
हरिपद्मावतीदेव्योः ताः सहासमकारयन् ।	
स राजा विप्रमुख्यानां सुराणां बहुभोजनम् ॥	३७७
स्त्रीणाञ्च पुरुषाणाञ्च बहुमानपुरस्सरम् ।	
यथेष्टं दापयामास हृष्ट आकाशभूमिपः ॥	३७८
अपूपान् विविधांश्चक्रे सूपशाकादिकांस्तथा ।	
घृतकुल्यां क्षीरकुल्यां दधिकुल्यां ततः परम् ॥	३७९
तत उद्धृत्य निःक्षिप्तं बहिर्भुक्तवतां नृणाम् ।	
उच्छिष्टपत्रजालञ्च पुष्कलाद्यादिसंयुतम् ॥	३८०
सारमेयगणैः कीर्णं राक्षसानां गणैस्तथा ।	
एवं कोलाहलं चक्रे दिवसांश्चतुरस्तथा ॥	३८१
हासस्तत्र विनोदेन नित्यमासीच्च मज्जनम् ।	
दिवसे पञ्चमे प्राप्ते कृत्वा नाकबलिं तथा ॥	३८२
कलशांश्चतुरो न्यस्य दीपज्वालाविराजितान् ।	
वधूवरौ प्रतिष्ठाप्य रत्नसिंहासने नृप ! ॥	३८३
पूजयामास गोविन्दं नामातरमनामयम् ।	
आकाशराजो धर्मात्मा क्षीरपात्रं करेऽदधत् ॥	३८४



मातरं वासुदेवस्य नाम्ना वकुलमालिकाम् ।	
पूजयित्वा विधातेन वल्लालङ्कारभूषणैः ॥	३८५
नाभिं क्षीरेण सम्मृज्य पुत्रीं पद्मावतीं तदा ।	
अर्पयामास दुःखेन ब्रह्मण्यो राजसत्तमः ॥	३८६
महालक्ष्म्या नाभिमूलं सघृतक्षीरसेचनम् ।	
कृत्वाऽर्पयामास पुत्रीं रुदन् गद्गदकण्ठवान् ॥	३८७

### श्रीनिवासेन सह शेषाचलं प्रति पद्मावतीप्रेषणम्

श्रीनिवासस्य कृष्णस्य शेषाचलनिवासिनः ।	
राजमार्या महाभागा रुदन्ती कुररीव च ॥	३८८
पुत्रीहस्तं प्रदायाथ हस्ते राजकुलज्जना ।	
क्षीरं संयोज्य कृष्णस्य नाभिमूलेऽतिदुःखिताः ॥	३८९
भृशं रुदन्ती मन्त्रेण दुग्धसन्दिग्धलोचना ।	
अर्पयामास कृच्छ्रेण पुत्रीं पद्मावतीं ततः ॥	३९०
प्रोवाच च श्रीनिवासं रुदतीं राजवल्लभा ।	

धरणी—

‘पालितां लालितां पुत्रीं नवमासधृतां मया ॥	३९१
त्वदधीनां जगन्नाथ ! करिष्ये मम नन्दिनीम् ।	
इत्येवमर्पयन्त्यान्तु धरण्यां राजसत्तमः ॥	३९२
स तस्या रोदनं दृष्ट्वा राजा दुःखपरायणः ।	
रुरोद दीनवदनः पुत्रीमालिङ्ग्य भूपतिः ॥	३९३

राजा—

‘हा पुति! मन्दभाग्योऽहं त्वद्वियोगेन केवलम् ।	
जीवनं मम कल्याणि ! न स्थिरञ्च भविष्यति ॥	३९४



क्रीडागृहे राजपुत्रि ! तथा भोजनसन्निहि ।

आना तव कथं क्रीडां भोजनं वा करिष्यति ? ॥ ३९५

एवं रुदन्तमालोक्य आतरं दीनचेतसम् ।

तोष्ममानो नृपश्रेष्ठो दुःखितो वाक्यमब्रवीत् ॥ ३९६

तोष्ममानः—

‘ वयं दरिद्रा निर्भाग्याः कृपणा दीनचेतसः ।

वयं मरणमापन्नाः नात्र कार्या विचारणा ॥ ३९७

एतादृशी च कल्याणी नैव लब्धा कलौ युगे ।

इत्थं वयं निश्चिनुमो त्रियोगभृशदुःखिताः ’ ॥ ३९८

एवं तान् रुदतो दृष्ट्वा वसुदानोऽतिदुःखितः ।

भगिनीं दीनवदनां आलिङ्गगाह रुदन्मुहुः ॥ ३९९

वसुदानः—

मातरं बालकं त्यक्त्वा यथा लोके धनार्जकः ।

गच्छेत्तथा मां भगिनि ! त्यक्त्वा त्वं क नु गच्छसि ’ ॥ ४००

एवं प्रसङ्गात्तत्तासीत् देवानामपि भूमिप ! ।

ऋषीणां कश्यपादीनां दुःखमत्यन्तदारुणम् ॥ ४०१

रुदन्तं नृपतिं दृष्ट्वा श्रीनिवासः सतां गतिः ।

स्वयं सरोद गोविन्दो भगिनीं पार्थवल्लभाम् ॥ ४०२

स्मृत्वा श्रीदेवकीपुत्रः तदद्भुतमिवाभवत् ।

इत्थं कृत्वा लोकरीतिं ऐशवतमुपस्थितः ॥ ४०३

पद्मावत्या तया सार्धं सर्ववाद्यसमन्वितः ।

ग्रामं प्रदक्षिणीकृत्य रमया सहितो हरिः ॥ ४०४

स्वनिवेशगृहं मेजे पद्मासनमवादिकैः ।

ततो हरिः श्रीनिवासः स्वस्थानं गन्तुमैहत ॥ ४०५



गरुडस्कन्धमारूढः पत्नीं पद्मावतीमपि ।  
 आरोपयन्वारोहां अन्योन्यं परिरम्य च ॥ ४०६  
 गरुडस्कन्धमारूढो गन्तुं स्वस्थानमुत्सुकः ।  
 हरिरामन्त्रणार्थन्तु श्वश्रूश्चशुरगोस्तदा ॥ ४०७  
 पुनर्गृहं सम्प्रविश्य गमनेच्छुरभूदथ ।  
 श्वशुरौ पर्यपृच्छच्च साष्टाङ्गं प्रणिपत्य वै ॥ ४०८  
 आशीर्वादं ततश्चक्रे स्वजामातुरनामयम् ।  
 आकाशराजः श्वशुरः श्वश्रूश्च धरया सह ॥ ४०९

आकाशराजः—

‘दीर्घायुर्भव गोविन्द ! सर्वलोकधुरन्धर’ ।  
 इत्याशिषाऽभिनन्द्याथ वासुदेवमभाषत ॥ ४१०

राजा—

‘मासान्ते गच्छ गोविन्द ! वध्वा सह वयोगतम् ।  
 श्वशुरं माञ्च ते श्वश्रू मानयस्व महामते’ ॥ ४११  
 इति तस्य वचः श्रुत्वा वासुदेवोऽब्रवीन्नृपम् ।

श्रीनिवासः—

‘नृप ! वाक्यं शृणु मम कार्यस्य महती त्वरा ॥ ४१२  
 तस्मादाज्ञाञ्च मे देहि राजंस्ते स्यात् कृपा मयि’ ।  
 इत्युक्त्वा वासुदेवस्तु गरुडस्कन्धमास्थितः ॥ ४१३  
 जगाम भगवान् साक्षात् सर्वदेवसमन्वितः ।  
 आकुलाः व्याकुलाः सर्वे नगरस्था जनास्तदा ।  
 प्राकारगोपुरारूढाः पश्यन्तः स्वदृशाऽवदन् ॥ ४१४

जनाः—

‘घन्या राजकुलोत्पन्ना पद्मा कमललोचना’ ।  
 अनुपच्छति गोविन्दं पश्यतेति’ परस्परम् ॥ ४१५



पद्मावती श्रीनिवासयोर्वियन्नृपप्रेषितपारिबर्हादिः

तदा ददौ महाराजः पारिबर्हं श्रियःपतेः ।	
तण्डुलान् शालिसम्भूतान् वृषभाणां रथोपरि ॥	४१६
आरोप्य प्रेषयामास शतं खारीर्वियन्नृपः ।	
मुद्गान् गोस्वामिसंरूढान् त्रिंशत्खारीर्ददौ हरेः ॥	४१७
गुडभारं महान्तञ्च तिन्त्रिणीभारमेव च ।	
पयोघटसहस्राणि दधिभाण्डशतानि च ॥	४१८
सहस्रार्धं घृतापूर्णचर्मपात्राणि सर्षपान् ।	
मेथिकान् हिङ्गुलवणतिलपात्राणि चैव हि ॥	४१९
तथा शर्करया पूर्णघटांस्तु द्वे शते तथा ।	
वार्त्तिकं चूतकदलीफलजम्बीरकाणि च ॥	४२०
कूष्माण्डकन्दमूलानि मरीचामलकानि च ।	
मधुभाण्डशते द्वे च रम्भावाष्ठचयांस्तथा ॥	४२१
रम्भास्वचश्च राजेन्द्र ! पत्राणां निचयं तथा ।	
अश्वानामयुतं दत्त्वा गजानाञ्च सहस्रकम् ॥	४२२
घेनूनां पञ्चसाहस्रं आविकानां शतं तथा ।	
दासीनां द्वे शते राजन् ! दामानां त्रिशतं तथा ॥	४२३
वस्त्राणि विविधान्याशु पर्यङ्कं रत्नभूषितम् ।	
उपबर्हं रत्नयुतं पारिबर्हेण संयुतम् ॥	४२४
एवमादीनि वस्तूनि गृहीत्वा नृपसत्तमः ।	
पुत्रेण सहितो राजा श्रीनिवासपरायणः ॥	४२५
आकाशराजो धर्मज्ञः श्रीनिवासस्य सन्निधिम् ।	
आगतः श्वशुरं दृष्ट्वा चोत्स्थौ जगदीश्वरः ॥	४२६



## वियन्तृपस्य श्रीनिवासदत्तस्वभक्तिनैरन्तर्यरूपवरप्राप्तिः

श्रीनिवासः—

'दूराध्वानं महाराज ! किमर्थं त्वं समागतः ।  
 दातव्यं किं नृपश्रेष्ठ ! तव पुत्रस्य मेऽनघ ॥ ४२७  
 कन्या दत्ता सुतः प्राप्तः सुकृतं किं कृतं त्वया ? ।  
 सन्तोषश्चातुलं प्राप्तो मम नान ! न संशयः ॥ ४२८  
 किं ते मनोगतं राजन् ! तन्ममाचक्ष्व भूपते ! ।  
 सन्देहं मा कुरुष्वाल दानादाने महीपते ' ।  
 वासुदेववचः श्रुत्वा वासुदेवमभाषत ॥ ४२९

राजा—

'सर्वमङ्गलमस्माकं त्वत्प्रसादेन केशव ! ।  
 नान्यद्याचे जगन्नाथ ! तव पादसरोरुहे ॥ ४३०  
 भक्तिं देह्यचलां कृष्ण ! सकुटुम्बस्य मेऽनघ ' ।  
 तच्छ्रुत्वा वचनं तस्य श्वशुरस्य महात्मनः ॥ ४३१  
 दत्तवानस्य मायुज्यं आकाशनृपतेस्तदा ।  
 स्थालकस्य ददौ वस्त्रं स्वाङ्गस्थं मधुसूदनः ॥ ४३२  
 जामात्रा च समाज्ञप्तः पुत्रीभवनमभ्यगात् ।  
 'पुत्रि ! गच्छामि नगरं विहरस्व हरिप्रिये ॥ ४३३  
 शयने श्रीनिवासस्य शयनं कुरु मङ्गले ' ।  
 इति राजा ! सान्त्वयित्वा पुत्रीं कमललोचनाम् ॥ ४३४  
 शशास सा स्वपितोक्तं शीघ्रं माधवमभ्यगात् ।  
 रुदन् गद्गदकण्ठेन जगाम नगरं नृपः ॥ ४३५



भगवत्कृतषण्मासावधिकागस्त्याश्रमावासप्रतिज्ञा

पद्मावत्यनुगो देवो ब्रह्मरुद्रादिकैर्युतः ।

सुवर्णमुखरीं प्राप्य तत्र वासमकरूपयत् ॥

४३६

षण्मासावधि लक्ष्मीशो दीक्षितोऽहं महामते ! ।

न शैलराजमारोहमिति निश्चित्य देवराट् ।

अगस्त्यभवनं गत्वा तत्र वासमकरूपयत् ॥

४३७

स्वावासं प्रति भगवत्कृतदेवादिप्रेषणम्

देवान् संप्रेषयामास स्वधामानि वृषाकपिः ।

ब्रह्मादीनां सुराणाञ्च मुनीनामूर्ध्वरेतसाम् ॥

४३८

ददौ वस्त्रं यथायोग्यं भगवान् भक्तवत्सलः ।

तेनाऽज्ञप्ता जगद्भ्राता जम्बुलोकं स्वकं सुराः ॥

४३९

ऋषयश्च तपोऽरण्यं जम्बुनारायणाज्ञया ।

लक्ष्मीर्जगाम राजेन्द्र ! करवीरपुरं तदा ॥

४४०

महोत्सवं तन्वन्मूय देवताः

ब्रह्मेशपूर्वाः समहर्षिसत्तमाः ।

जम्बुः स्वकं धाम महानुभावाः

राजेन्द्रपूज्यं प्रशंससुरादरात् ॥

४४१

गते देवगणे तत्र त्वगस्त्यनिलयं गतः ।

मुञ्जानो भोगमतुलं तत्राऽस्त भगवान् हरिः ॥

४४२

विवाहाध्यायफलश्रुतिः

शतानन्दः— विवाहाध्यायमाज्ञात्वा ये शृण्वन्ति जनेश्वर ! ।

तेषां भाग्योदयं वक्ष्ये शृणु राजन् ! सविस्तरम् ॥

४४३



कोटिकन्याप्रदानेन यावद्भूमिप्रदानतः ।

यत्फलं लभते देही तत्फलं श्रवणादरात् ॥ ४४४

ये उत्सवं कारयन्ति वैवाहं वेङ्कटेशितुः ।

तस्योत्सवो भवेद्राजन् ! वेङ्कटेशप्रसादतः ॥ ४४५

इति ते कथितं राजन् ! विवाहचरितं हरेः ।

शृणुयाच्छ्रावयेद्वऽपि सर्वाभीष्टमवामुयात् ।

शुभदं शृण्वताञ्चैव सर्वेषां मङ्गलप्रदम् ॥ ४४६

इति श्रीभविष्योत्तरपुराणे श्रीवेङ्कटाचलमाहात्म्ये श्रीनिवास-  
विवाहवर्णनं नाम एकादशोऽध्यायः ।

अथ द्वादशोऽध्यायः

—००००—

श्रीनिवासं प्रति विद्यन्तृपोदन्तज्ञापकदूतागमनम्

जनेकः—

ततः किमकरोत्कृष्णोराज्येऽस्मिन् पार्थसारथिः ।

तन्ममाचक्ष्व विप्रेन्द्र ! यत्कृतं चक्रपाणिना ॥ १

शतानन्दः—

एवं काले गते तस्मिन् षण्मासाश्च समत्ययुः ।

नारायणपुराद् दूतः आगतो वेङ्कटेश्वरम् ॥ २

दूतं दृष्ट्वाऽब्जजाता सा सुवर्णमुखरीजले ।

स्नातुकामाऽरविन्दाक्षी दूतं वचनमब्रवीत् ॥ ३

पद्मावती—

‘किमर्थमागतो दूत ! केन त्वं प्रेषितस्त्विह ।

राज्ञा वा राजपुत्रेण तोष्यमानेन वा पुनः ? ’ ॥ ४



	पप्रच्छ कुशलन्तश्च राज्ञः तस्य पितुस्तथा ।	
	‘कुशली वर्तते चार! जनको जननी मम ? ॥	५
	तोष्ठमान् राजशार्दूलः कुशली वर्तते बलीः ।	
	राज्ञः प्रकृतयः सर्वाः वर्तन्ते क्षेमसंयुताः ? ॥	६
	एवमुक्तस्तदा दूतो दुःखसन्दिग्धलोचनः ।	
	उवाच दीनया वाचा राजपुत्रीं निदेशतः ॥	७
दूतः—	‘किं वदिष्यामि हे मातः ! पितुः काल आगतः ।	
	मरणाभिमुखो भूत्वा किञ्चिज्जीवसमन्वितः ॥	८
	त्वां द्रष्टुकामो राजेन्द्रः श्रीनिवामं सुहृद्वृतम् ।	
	नय शीघ्रं प्रति भद्रे ! राजधानीं पितुस्तु ते ’ ॥	९
	साऽपि दूतवचः श्रुत्वा पपात गत चेतना ।	
	अगस्त्यभार्या तां बालां उत्थाप्य कमलालयाम् ॥	१०
	श्रीनिवासान्तिकं निन्ये राजपुत्रीं पितृप्रियाम् ।	
	तद्वार्तामवदद्देवी श्रीनिवासाय विष्णवे ।	
	तच्छ्रुत्वा वासुदेवस्तु स्त्रोद नरसत्तम ! ॥	११

श्रीनिवासः—

‘अहो बत महत्कष्टं सम्प्राप्तं मम भामिनि !	
किं करोमि कं गच्छामि ? ब्रूहि त्वं पद्मसम्भवे ! ’ ।	
इत्येवमुक्त्वा तां देवीं अब्रवीत् कुम्भसम्भवम् ॥	१२

वियन्नृपविलोकनाय अगस्त्येन सह श्रीनिवासगमनम्

श्रीभगवान्—

‘अगस्त्य मुनिशार्दूल ! गच्छामि नगरं प्रति ।	
पद्मावत्या सहाद्यैव सार्वं वकुलमालया ’ ॥	१३



इत्युक्त्वा प्रययौ राजन् ! भगवान् भक्तवत्सलः ।	
अगस्त्येनापि सहितः त्वरयैव महर्षिणा ॥	१४
आदित्येऽस्तं गते राजन् ! नगरद्वारमागतः ।	
पप्रच्छ द्वारपालांश्च राजक्षेमं सुरेश्वरः ॥	१५
राजमार्गे महाराज ! भगवान् प्रियया सह ।	
अन्तर्निःकेतनं प्राप्य राजानं पृथिवीपते ! ॥	१६
शयानं दर्शयामास विनिःश्वाससमन्वितम् ।	
पपातास्य महाराज ! काये कमललोचनः ॥	१७

### मरणोद्युक्तं विगन्ननृपमुद्दिश्य श्रीनिवासादिकृतनिर्वेदनम्

मुखे मुखं विनिःक्षिप्य ललाटञ्च ललाटके ।	
उदरे चोदरं बद्ध्वा नेत्रं नेत्रे समर्पयत् ।	
अङ्गसङ्गं ददौ तस्य श्वशुरस्य महात्मनः ॥	१८
‘हा तात ! नाथ ! क गतोऽसि च त्वं	
सन्त्यज्य देहं स्वसुतं स्वपुत्रीम् ।	
स्वभ्रातरं सूक्ष्ममतिं सराष्ट्रकं	
राज्यं त्वदीयं क विसृज्य गच्छसि ! ॥	१९
मातापितृविहीनाननां अस्माकं जनको भवान् ।	
कथं पश्यामि नेत्राभ्यां त्वन्मुखाम्भोजमुत्तमम् ॥	२०
उत्थापय सुतां राजन् ! रुन्दतीं तनयं तथा ।	
वसुदानं शिशुं राजन् ! पितृहीनञ्च मां नृप ! ॥	२१
कस्मात्ता त्वां विना राजन् ! अस्माकन्तु भविष्यति ! ।	
अनाथान् नाथ ! नः पाहि प्रजाः पाहि प्रजापते ! ॥	२२



- प्रलपन् पुनरप्याह लोकानित्थं विडम्बयन् ।  
 'कलेवरं कथं दास्याम्यग्रये लोकमोहनम् ॥ २३  
 एतदर्थं स्वपुत्रीं मे दत्त्वा मृतिमवाप्स्यसि ।  
 श्रीनिवास ! न गच्छेति पूर्वमेव त्वयोदितम् ॥ २४  
 उक्तं हितं मया तात न श्रुतं ते महीपते ! ।  
 न तृप्तं नेत्रयुगलं दृष्ट्वा त्वन्मुखपङ्कजम् ॥ २५  
 तोण्डमान् मण्डलधीशो वसुधायां महामते ! ।  
 क्व गतिर्मम राजेन्द्र ! का वार्ता क्व भविष्यति ! ॥ २६  
 विलोक्य महाराज ! माञ्च पद्मावतीं तथा ' ।  
 मुनिः— 'जामाताऽयं समायातः पद्मावत्या समन्वितः ॥ २७  
 बहिर्गच्छ पुरेव त्वं समानयनकारणात् ।  
 भोजनं दीयतां तस्य जामातुः परितोषकम् ॥ २८  
 गजानश्वान् महाराज ! ब्रह्मणीच्छति ते सुतः ।  
 तां ददस्व महाराज ! प्रीतये मधुघातिनः ' ॥ २९  
 इत्यगस्त्येन वै राज्ञि बोधितेऽप्यप्रबोधिनि ।  
 विललाप महाराज ! भगवान् लौकिकैः समः ॥ ३०  
 तदद्भुतं कर्म चकार देवो  
 विडम्बयन् सर्वजनं जगत्पतिः ।  
 यथा कुरूणां रणरङ्गमध्ये  
 कर्णे हते धर्मराजश्चकार ॥ ३१  
 एवं रुदति गोविन्दे राजाऽऽकाशस्त्वसन् नृप ! ।  
 किञ्चित्संज्ञायुतो भूत्वा वासुदेवमभाषत ॥ ३२  
 राजा— 'पुत्रं सभ्रातरं त्राहि श्रीनिवास ! निरामय ! ' ।  
 इत्युक्त्वा भूपती राजन् ! करे कृष्णस्य तौ ददौ ॥ ३३



- भार्या सन्देशयाभास स्वलोकगमनाय च ।  
 इत्यादिश्य त्यजन् प्राणान् सत्यलोकं जनाधिपः ॥ ३४
- दिव्यं विमानमारूढो जगाम स नृपोत्तमः ! ।  
 साऽपि तेन जगामाशु धरणी राजसत्तम ! ॥ ३५
- मृताय ियन्नृपाय वसुदानकृतचरमकृत्यक्रमः  
 ततश्चितां समारोप्य राजानं सपरिग्रहम् ।  
 वसिष्ठो गौतमोऽत्रिश्च भरद्वाजोऽतिविश्रुतः ॥ ३६
- बहन्तो राजशार्दूल ! श्रीनिवासप्रियं नृप ! ।  
 जुहुवुर्ब्रह्ममेधेन मन्त्रैश्च विधिपूर्वकम् ॥ ३७
- ततः कृतानि सर्वाणि प्रेतकार्याणि भूपतेः ।  
 षोडशे दिवसे प्राप्ते मासिकान्यकरोत्सुतः ॥ ३८
- निमन्त्रिताश्चारुपुण्याः ब्राह्मणा वेदपारगाः ।  
 कश्यपोऽत्रिर्भरद्वाजो विश्वामित्रोऽथ गौतमः ॥ ३९
- वाग्देवः पुलस्त्योऽथ वाल्मीकिर्वसुधाधिप ! ।  
 जमदग्निर्मृगुः श्रीमान् सनन्दश्च पराशरः ॥ ४०
- याज्ञवल्क्यश्च जाबालिः शुनःशेपोऽथ काहलः ।  
 एते महर्षयो राजन् ! राजार्थे ब्राह्मणोत्तमाः ॥ ४१
- अमुञ्जातन्नसारश्च वसुदाननिमन्त्रिताः ।  
 समाप्य सर्वकार्याणि हरिः स्वस्थानमाश्रितः ॥ ४२
- पद्मावतीं पुरस्कृत्य पुराणपुरुषोत्तमः ।  
 अगस्त्यालयमासाद्य सुखमास्त सुरेश्वरः ॥ ४३
- तोण्डमानवसुदानयोः राज्यमुदिश्य कलहप्रवृत्तिः  
 मृते गच्छि गते कृष्णे कलहः प्रत्यपद्यत ।  
 : तोण्डमानपतेस्तस्य विष्वक्सेनस्य भूमिप ! ॥ ४४



तोण्डमानः--

‘ ज्येष्ठे मृते कनिष्ठस्य राज्यमेतद्विदो विदुः ।

परम्परार्जितं ही ’ ति तोण्डमानब्रवीत्सुतम् ॥

४५

वसुदानः--

‘ पराक्रम्यार्जितं राज्यं पित्रा मम नृपोत्तम ! ।

ममैव स्यादिदं ही ’ ति तोण्डमानं सुतोऽब्रवीत् ॥

४६

एवं विवादमापन्नौ तोण्डमाननृपपुत्रकौ ।

राजशार्दूल ! राज्यार्थं उभावपि महाबलौ ॥

४७

अन्तरं कृतकृतौ तौ युद्धे यस्य जयो भवेत् ।

तस्य राज्यमिदं सर्वं अन्यथाऽधो व्रजेदिति ॥

४८

कृत्वा समयमारब्धौ सङ्गरं जयकाङ्क्षिणौ ।

नानादेशकिरातांश्च क्षत्त्रियान् युद्धदुर्मदान् ॥

४९

आवाहयच्च राजेन्द्र ! तोण्डमान् युद्धदुर्मदः ।

अक्षौहिणीद्वयं तेन सैन्यं सम्पादितं नृप ! ॥

५०

तावद्वाजकुमारेण मिलितं सैन्यमक्षयम् ।

नारायणपुरप्रान्ते दक्षिणे रणमेदिनी ॥

५१

साक्षाशया श्रीनिवासं प्रति तोण्डमानवसुदानागमनम्

कृत्वा साक्षाशया राजन् ! तोण्डमानराजनन्दनौ ।

सम्प्राप्तौ वासुदेवस्य चरणौ शरणं गतौ ॥

५२

तावागतौ राजकुमारराजौ

दृष्ट्वाऽतिवेगेन स चालिलिङ्ग ।

सम्भाष्य दत्त्वापि च रत्नपीठं

प्रीत्याऽतिदृष्टो वचनं बभाषे ॥

५३



श्रीनिवासः—

‘ किमर्थमास्तात ! तन्ममाचक्ष्व भूमिप ! ’।

श्रीनिवासवचः श्रुत्वा स्यालकस्तमभाषत ॥

५४

स्यालकः—

‘ युद्धं प्रसक्तं गोविन्द ! कनिष्ठजनकेन मे ।

राज्यार्थं मम साहाय्यं कुरु वारिजलोचन ! ॥

५५

बालोऽस्मि पितृहीनोऽहं असहायोऽस्मि देवराट् ! ’।

स्यालकस्य वचः श्रुत्वा राजा तं वाक्यमब्रवीत् ॥

५६

राजा—

श्रीनिवासारविन्दाक्ष ! कुरु कार्यं पुरः स्थितः ’ ।

श्रीनिवासः—

‘ एकोऽहं कस्य साहाय्यं करिष्ये नृपसत्तम ! ’ ॥

५७

तमेवमुक्त्वा भगवान् अन्तर्भवनमभ्यगात् ।

पद्मावत्युक्तं चा वसुदानसाह्यकरणाय श्रीनिवासागमनम्

पद्मावतीं विशालाक्षीं पद्मनाभोऽभ्यभाषत ।

श्रीनिवासः—

‘ कल्याणि ! कार्यमापन्नं महत्कष्टतरं मम ॥

५८

तव आता वरारोहे ! कनिष्ठजनकस्तव ।

राज्यार्थं कलहं कृत्वा मम साहाय्यकङ्क्षिणौ ॥

५९

छिन्धि सन्देहमधुना कस्य साह्यं विधीयताम् ।

नियोजयस्व मां देवि ! युक्तमालोच्य विस्तरात् ’ ॥

६०

पद्मावती—

‘ धर्माधर्मौ मनुष्याणां सर्वदा संस्थितौ हरे ! ।

धर्ममेव प्रशंसन्ति सर्वदा ब्रह्मवादिनः ॥

६१



धर्म एव त्वया कथो धर्माधारो भवानिह ।	
बालकः पितृहीनश्च मातृहीनोऽधनः कृशः ॥	६२
तस्यापि रक्षणं पुण्यं पुराणपुरुषोत्तम ! ।	
स राजा बहुवित्ताढ्यो राज्यकाङ्क्षी पितुर्मम ॥	६३
स एव सर्वधर्मज्ञः तोण्डमान् नृपसत्तमः ।	
सर्वधर्मस्य वै तत्त्वं आलोचयितुमर्हति ' ॥	६४
पद्मावतीवचः श्रुत्वा स्यालः स्यैव साह्यकृत् ।	
तोण्डमान् नृपतेर्दिव्ये शङ्खचक्रे ददौ हरिः ॥	६५
उच्चैःश्रवं समञ्चाश्वं समारुह्य खगध्वजः ।	
जगाम युद्धकुशलः स्यालकेनाथ सङ्गतः ॥	६६

श्रीनिगास्तोण्डमान्वसुदानयुद्धप्रकारः

चैशुक्लतयोदश्यां युद्धं परमदारुणम् ।	
कुरूणां पाण्डवानाञ्च यथा युद्धं तथाऽभवत् ॥	६७
रणस्तम्भे महाघोरे हते पशुगणे ततः ।	
शूराणां रणधीराणां सम्मर्दस्तु बभौ तदा ॥	६८
सिंहनादः शङ्खनादः तथा दुन्दुभिनिःस्वनः ।	
शस्त्राणामस्त्रमुख्यानां गजानाञ्च महास्वनः ॥	६९
हयानां वृषभाणाञ्च रथानाञ्च परस्परम् ।	
पद्मगृध्रव्यूहकारी तयोर्मध्ये जगत्पतिः ॥	७०
रराज भगवान् साक्षात् रणमण्डलमभ्यगात् ।	
विष्वक्सेनस्तोण्डमानं दशभिः सायकैर्नृप ! ॥	७१
ताडयामास राजेन्द्रं अर्धचन्द्रैरजिष्णुगैः ।	
श्रीनिवासस्तोण्डमानं राजपुत्रोऽतिबालकः ॥	७२



- शराणां पञ्चसाहस्रया श्रीनिवासञ्च वक्षसि ।  
 ताडयामास वेगेन सर्वान् विस्मापयन् जनान् ॥ ७३
- तौण्डमानोऽपि राजर्षिः विष्वक्सेनञ्च माधवम् ।  
 वासुदेवो राजपुत्रं बाणैर्दशभिरेव च ॥ ७४
- जघान तरसा बालं तदद्भुतमिवाभवत् ।  
 चतुर्भिश्चतुरो वाहान् बाणैर्नैकेन सारथिम् ।  
 छत्रमेकेन राजेन्द्र ! रथं पञ्चेषुभिस्तथा ॥ ७५
- रथादवप्लुत्य महानुभावः स  
 राजपुत्रस्त्रिदलञ्च चक्रम् ।  
 चिक्षेप कृष्णे च हयोत्तमे च  
 वक्षःस्थले वासववज्रकल्पम् ॥ ७६
- रणरङ्गे मूर्च्छितं श्रीनिवासं दृष्ट्वा पद्मावत्यनुशोचनम्  
 तेनातिविद्धो निपपात भूमौ  
 चक्रेण चक्राङ्कितबाहुदण्डः ।  
 शेषाचलेशो रणरङ्गगामी  
 मनुष्यभावेन विडम्बयञ्जनान् ॥ ७७
- मूर्च्छामुपागम्य हयोत्तमाद्धरिः  
 यथा मनुष्यो रणरङ्गमध्यतः ।  
 तथा ह्यसौ देवगणस्य मध्ये  
 सविस्मयोत्फुल्लविलोचनस्य ॥ ७८
- तदा प्राकारमारूढा राजपुत्री हरिप्रिया ।  
 अगास्त्यमब्रवीद्वाजन् ! चक्रपाणेर्निपातनम् ॥ ७९
- पद्मावती- 'अगास्त्य ! पश्य गोविन्दं पतितं रणमण्डले ।  
 अवस्था किमियं प्राप्ता रणे कृष्णेन दृश्यताम् ॥ ८०



- मूर्खा गतो वा किमयं मनो मे भ्रमते मुने ! ।  
 किमत्र कार्यं योगीन्द्र ! तन्ममाचक्ष्व कुम्भज ! ॥ ८१
- पद्मावतीवचः श्रुत्वा पद्मनाभश्च संस्मरन् ।  
 उवाच वचनं श्लाघ्यं राजन् ! कालोचितं मुनिः ॥ ८२
- स्त्यः— 'देशकालावतिक्रम्य यः कर्म कुरुते नरः ।  
 न स गच्छेत्कर्मफलं न सुखं विन्दते नरः ॥ ८३
- सर्वे स्वकार्ये निपुणाः परकार्ये न कश्चन ।  
 नालोक्यति को वापि त्वत्पतिं पतितं रणे ॥ ८४
- क्षत्रियाणां शरीराणि रणरङ्गगतानि च ।  
 विकसत्सङ्गरोत्पाहकैतुकान्युत्तरोत्तरम् ॥ ८५
- जीवन्ति कुसुमायन्ते सजीवानि सतां प्रिये ! ।  
 निर्जीवानि तु तान्येव वीक्षते नैव कश्चन ॥ ८६
- आजीवमेव शूरेभ्यः कार्यं गृह्येत राजमिः ।  
 तस्मात्त्वद्ब्रह्मदशां न कोऽप्यत्रानुशोचति ॥ ८७
- तस्मात्त्वमस्य भद्रेच्छुः निवर्तय पतिं रणात् ।  
 स्त्रीणान्तु परमो धर्मः पतिभक्तिः पतिप्रिये ! ॥ ८८
- भद्रं ते आतुरेव स्यात् कनिष्ठपितुरेव वा ।  
 एवं मत्वा महाभागे ! कुरु त्वं त्वत्पतेर्हितम् ॥ ८९
- मनसो मम कल्याणि ! सन्धियत्नः प्रशस्यते ।  
 तावुभौ राज्यकर्तारौ पितापुत्रौ न संशयः ॥ ९०
- इत्युक्त्वा मुनिना तेन राजपुत्री समुत्थिता ।  
 प्राकारान्मुनिनासार्धं सङ्ग्रामधरणीं ययौ ॥ ९१
- आन्दोलिकां महाराज ! हेमदण्डविभूषिताम् ।  
 आरुह्य राजतनया श्रीनिवासपरायणा ॥ ९२



गरुडध्वजमालोक्य पतितं पृथिवीतले ।  
 रणाग्रे स्वपतिं कृष्णं श्रीनिवासं सुरेश्वरम् ॥ ९३  
 सखङ्गं वर्मसहितं समुत्थाप्य रणाङ्गणे ।  
 सशीतलोदकमोदैः व्यजनैः साध्वमार्जयत् ॥ ९४

कुपितं श्रीनिवासं प्रत्यगस्त्यकृपद्मावत्याशयज्ञापनम्

पद्मावत्यब्रवीच्चापि शोचन्ती तं पतिव्रता ।

पद्मावती—

‘उत्तिष्ठ रणभूम्यस्तत्रं त्यक्त्वा मूर्छां खगध्वज !’ ॥ ९५  
 इति विज्ञापितो देव्या पद्मावत्या तदा नृप ! ।  
 मुहूर्तमात्रं गोविन्दो नरलोकं विडम्बयन् ॥ ९६  
 मूर्छां गत इव स्थित्वा प्रबुद्ध इव चोत्थितः ।  
 उत्थाय रणभूम्यां सः पश्यन् दश दिशो हरिः ॥ ९७  
 ददर्श स्वप्रियां राजन् ! स्थितां पद्मावतीं विभुः ।  
 अकुटीयुतनेत्रन्तु गर्हयन् वाक्यमब्रवीत् ॥ ९८

श्रीनिवासः—

‘अस्मिन् रणाजिरे घोरे वनितानां प्रयोजनम् ।  
 किमस्ति ? मुनिशार्दूल ! द्रुतमेषाऽद्य गच्छतु’ ॥ ९९  
 इत्यमुक्तो भगवता पद्मावत्या सहाऽगतः ।  
 अगस्त्यः श्रीनिवासं तं प्रत्यभाषत तापसः ॥ १००

अगस्त्यः—

‘सन्धिरत्र प्रकर्तव्यः श्रीनिवास ! सतां गते ।  
 उत्तिष्ठ स्याल्लोकं बालं समानय नृपेत्तमम् ॥ १०१  
 तोण्डमानं महाराजं तत्सुतं तं महाबलम् ।  
 श्रीनिवासाभिधानञ्च तव रोषाकरं हरे ! ॥ १०२



समाधानं कर्तुकामा सम्प्राप्तैषा रणाङ्गणे ।	
शोचन्ती तव दुःखेन भ्रातुश्च मरणं प्रति । ॥	१०३
अगस्त्यवचनं श्रुत्वा किञ्चित् क्रोधसमन्वितः ।	
भर्त्सयन् पद्मनयनां सङ्ग्रामस्थलमागताम् ॥	१०४
‘अयुक्तं योषितां धीमन् ! सङ्ग्रामागमनं मुने ! ।	
अथाहं तोण्डमानस्य शिरः कायाद्भ्राम्यहम् ॥	१०५
तत्सुतं तं महाभागं श्रीनिवासं महाबलम् ।	
हत्वा राज्यं प्रदास्यामि विष्वक्सेनाय धीमते ’ ॥	१०६
वासुदेववचः श्रुत्वा साष्टाङ्गं प्रणिपत्य सा ।	
कृताञ्जलिपुटा भूत्वा देवं वाक्यमभाषत ॥	१०७

पद्मावतीप्रार्थनया श्रीनिवासकृततोण्डमानवसुदानसन्धिक्रमः

श्रीपद्मावती—

‘स्वामिन् ! नाथारविन्दाक्ष ! श्रीनिवास ! कृपानिधे ! ।	
दयां कुरु दयासिन्धो भक्तानामभयं कुरु ॥	१०८
किमनेन जगन्नाथ ! लोकनाशनकारिणा ।	
उभौ राज्यस्य कर्तारौ भवतां राजसत्तमौ ॥	१०९
विभज्य राज्यं सर्वञ्च कोशं देहि रमापते ! ।	
स्वस्त्यस्तु सर्वलोकेभ्यः पित्रे चापि कनीयसे ॥	११०
प्रसादात्तव गोविन्द ! निवर्त्तस्व रणाङ्गणात् ’ ।	
इति प्रियावचः श्रुत्वा श्रीनिवास उवाच ताम् ॥	१११

श्रीनिवासः—‘क्षुल्लभर्म न जानासि त्वं गच्छाद्य रणाङ्गणात् ।

अथाहं तोण्डमानस्य सपुत्रस्य रणे शिरः ॥	११२
पातयिष्ये महासङ्क्षये पश्यतां सर्वदेहिनाम् ।	
स्याल्लकार्थं म्रिये चापि नात्र कार्या विचारणा ’ ॥	११३



इत्युक्ता सा कम्पमाना मुनिमाह कृपानिधिम् ।

पद्मावती-

‘निवर्तय रणात्त्वं वा वेङ्कटेशं मुनीश्वर !’ ॥ ११४

इति विज्ञापितो देव्या लोपामुद्रापतिस्तदा ।

मुनिः प्रोवाच राजेन्द्र ! श्रीनिवासं रणप्रियम् ॥ ११५

सान्त्वयित्वा श्रीनिवासं विष्वक्सेनं महीपतिम् ।

विभक्तं कुरु गोविन्द ! राज्यं कोशं तयोरिति ’ ॥ ११६

अगस्त्यवचनं श्रुत्वा तोण्डमानं नृपात्मजम् ।

समाहूयाऽहं वचनं सन्धिकारो जनार्दनः ॥ ११७

‘किं ते मनोगतं राजन् ! इत्युक्तो वाक्यमब्रवीत् ।

तोण्डमानः-

‘त्वमेव गतिरस्माकं त्वग्येव रमते मनः ’ ॥ ११८

तच्छ्रुत्वा तं समाहूय स्थूलकं वाक्यमब्रवीत् ।

श्रीभगवान्-

‘भगिनी तव कल्याणी सन्धिं श्यालकं वाञ्छति ॥ ११९

हृद्गतं तव यद्ब्रूहि सत्यं तत्पृथिवीपते ’ ।

वासुदेववचः श्रुत्वा विष्वक्सेनोऽभ्यभाषत ॥ १२०

राजपुत्रः-

‘शासने तव गोविन्द ! स्थितोऽहं सर्वदा हरे ! ।

यथैवेच्छा तव हरे ! तथैव कुरु केशव ! ’ ॥ १२१

इति विज्ञापितस्ताभ्यां उभाभ्यां वेङ्कटेश्वरः ।

सन्धिं चकार राजेन्द्र ! श्रीनिवासस्तयोस्तदा ॥ १२२

तदा राज्यं विभज्याथ हस्त्यश्वरथसंयुतम् ।

धनं कोशं तथा ग्रामान् दुर्गाणि नगराणि च ॥ १२३



विविच्य सर्वराज्यञ्च वस्त्रमास्तीर्य देवराट् ।	
ययाचे षोडशं भागं राजानं राजनन्दनम् ॥	१२४
भवद्भिस्तु रणं कृत्वा वृथा मरणमिच्छतः ।	
दातव्यो राज्यभागस्तु मम वा दुहितुस्तु वा ॥	१२५
इत्येवं श्रीनिवासेन पृष्टौ राजनृपात्मजौ ।	
ददतुस्तौ महाराज ! ग्रामान् द्वालिशानं हरेः ॥	१२६
तोण्डमानं प्रतिष्ठाप्य तोण्डराज्ये तदा हरिः ।	
विष्वक्सेनं प्रतिष्ठाप्य नारायणपुरे नृपः ॥	१२७
तद्गृहे भोजनं कृत्वा स्यालङ्कस्य गृहे तथा ।	
भुक्त्वा स्वयं भोजयित्वा पद्मावत्यनुगो ययौ ॥	१२८
अगस्त्यनिलयं राजन् ! श्रीनिवासः सतां गतिः ।	
मुमुदे रमया सार्धं भगवान् शुभदर्शनः ॥	१२९
य इदं पुण्यमाख्यानं शृणुयात् श्रावयेच्च यः ।	
श्रीनिवासप्रसादः सः सर्वमङ्गलवान् भवेत् ॥	१३०
इति श्रीभविष्योत्तरपुराणे श्रीवेङ्कटाचलमाहात्म्ये तोण्डमानवसुदान- युद्धसन्धिप्रशंसनं नाम द्वादशोऽध्यायः ।	

अथ त्रयोदशोऽध्यायः

तोण्डमानकृतदिव्यस्वरूपज्ञापनपूर्वकश्रीनिवासस्तुतिः

जतंकः—

ततः किमकरोत् कृष्णः शतानन्द ! नृपश्च वा ।	
तन्ममाचक्ष्व योगीन्द्र ! राजस्तच्चरितं महत् ॥	१
शतानन्दः— कदाचिद्वेङ्कटेशस्य दर्शनार्थं नराधिपः ।	
एक एवाधिगम्याथ ननाम चरणौ हरेः ॥	२



तं दृष्ट्वा राजशार्दूलं आलिङ्ग्याऽह वचो हरिः ।

श्रीनिवासः—

किमागमनकार्यं ते तन्ममाचक्ष्व भूपते ! ॥ ३

स देववचनं श्रुत्वा वासुदेवमभाषत ।

राजा—

‘दर्शनात्तव गोविन्द ! नाधिकं वर्तते हरे ! ॥ ४

त्वां वदन्ति सुराभ्यक्षं वेदवेद्यं पुराननम् ।

मुनयो मनुजश्रेष्ठाः तच्छ्रुत्वाऽहमिहागतः ॥ ५

स्वामिन् ! अच्युत ! गोविन्द ! पुराणपुरुषोत्तम ! ।

अप्राकृतशरीरोऽसि लीलामानुषविग्रहः ॥ ६

त्वामेव सृष्टिकरणे पालने हरणे हरे ! ।

कारणं प्रकृतैर्योनिं वदन्ति च मनीषिणः ॥ ७

जगदेकार्णवं कृत्वा भवानेकत्वमाप्य च ।

जीवकोटिघनं देव ! जठरे परिपूरयन् ॥ ८

क्रोडते रमया सार्धं रमणीयाङ्गविश्रमः ।

सहस्रशीर्षा पुरुषः सहस्राक्षः सहस्रपात् ॥ ९

त्वन्मुखाद्विप्रनिचयो बाहुभ्यां क्षत्त्रमण्डलम् ।

ऊरुभ्यामभवन् वैश्याः पद्भ्यां शूद्राः प्रकीर्तिताः ॥ १०

प्रभुस्त्वं सर्वलोकानां देवानामपि योगिनाम् ।

अन्तःसृष्टिकरस्त्वं हि बहिः सृष्टिकरो भवान् ॥ ११

नमः श्रीवेङ्कटेशाय नमो ब्रह्मोदराय च ।

नमो नाथाय कान्ताय रमायाः पुण्यमूर्तये ॥ १२

नमः शांताय कृष्णाय नमस्तेऽद्भुतकर्मणे ।

अप्राकृतशरीराय श्रीनिवासाय ते नमः ॥ १३



अनन्तमूर्तये नित्यं अनन्तशिरसे नमः ।

अनन्तबाहवे श्रीमन् ! अनन्ताय नमो नमः ॥

१४

सरीसृपगिरीशाय परब्रह्मन् ! नमो नमः ।

इति स्तुत्वा श्रीनिवासं कमनीयकलेवरम् ॥

१५

विरराम महाराज ! राजेन्द्रो रणकोविदः ।

स्तोत्रेणानेन सुप्रीतः तोण्डमानकृतेन च ॥

१६

सन्तुष्टः प्राह गोविन्दः श्रोमन्तं राजसत्तमम् ।

श्रीनिवासः—

राजन् ! अलमलं स्तोत्रं कृतं परमपावनम् ॥

१७

अनेन स्तवराजेन मामर्चन्ति च ये जनाः ।

तेषां तु मम सालोक्यं भविष्यति न संशयः ॥

१८

आकाशराजो धर्मात्मा प्राप मुक्तिपदं नृप ! ।

तेन राज्ञा प्रसिद्धोऽहं भूलोके भूमिपालक ! ॥

१९

कृत्वा विवाहविभवं दृष्ट्वा मामागतं गृहम् ।

सन्तोषमतुलं लेभे राजा परमधार्मिकः ॥

२०

दैवमेव परं मन्ये मम भाग्यफलोदयम् ।

कृतं कर्म सुखं दुःखं अनुभोक्तव्यमज्ञता ॥

२१

का गतिः पुरतो राजन् ! विना राज्ञा महात्मना ।

श्रीधरस्य वचः श्रुत्वा तोण्डमानाह माधवम् ॥

२२

तोण्डमानः—

‘प्रारब्धकर्मणः पुंसः कथं सौख्यं भवेद्धरे ! ।

किमर्थं रोदिषि भृशं हतं बन्धुं सरन् हरे ! ॥

२३

मा शोकं कुरु गोविन्द ! राजानं स्वर्गाय प्रति ।

पश्य मां पुण्डरीकाक्ष ! विष्वक्सेनञ्च बालकम् ’ ॥

२४



सान्वितस्तेन राज्ञेत्यं श्रीनिवासः सतां गतिः ।

प्राह वाणीं जगन्नाथः तोण्डमानं प्रजापतिम् ॥ २५

तोण्डमानं प्रति दिव्यालयकरणाय श्रीनिवासचोदना

श्रीनिवासः—

‘कुटुम्बं स्थापितं तेन राज्ञा भ्रात्रा गरीयसा ।

नास्ति मे भवनं तात ! वासार्थं दुहितुस्तव ॥ २६

विश्वन्तृपस्य जामाता वर्तते परमन्दिरे ।

एषाऽकीर्तिर्ममानन्तदुःखदा दुःखनाशन ! ॥ २७

पारतन्त्र्यं महत्कष्टं भनुष्याणान्तु का कथा ।

तस्मान्मे भवनं कार्यं त्वया राजकुलोद्भव ! ॥ २८

त्वां विना राजशार्दूल ! कीर्तिं स्थापयितुं स्थिराम् ।

कः समर्थो धरापृष्ठे नाके नागालयेऽपि वा ! ॥ २९

वदत्येवं वासुदेवे ‘तथाऽस्त्वि’ त्यवतन्तृपः ।

सुमुहूर्ते सुलभे च सुनक्षत्रे शुभे तिथौ ॥ ३०

भोगिराजगिरिं राजन् ! आरुरोह स्वगध्वजः ।

सहितः कमलदेव्या राजयुक्तः स देवराट् ॥ ३१

निवेशं दर्शयामास वराहानुमतेन च ।

स्वामिपुष्करिणीतीरे दक्षिणे पक्षिवाहनः ॥ ३२

अत्रैव कार्यं राजेन्द्र ! चैत्यं पूर्वमुखं शुभम् ।

गोपुरद्वयसंयुक्तं प्राकारत्रयमव्ययम् ॥ ३३

सप्तद्वारवरोपेतं देहलीतोरणान्वितम् ।

ध्वजस्तम्भवरोपेतं सर्वलक्षणसंयुतम् ॥ ३४

आस्थानमण्डपं दिव्यं अद्भुतं यागमण्डपम् ।

गोशालं धान्यभवनं ततो मालाकरं गृहम् ॥ ३५



श्रीभविष्योत्तरपुराणे त्रयोदशोऽध्यायः ४३१

वस्त्रगेहं तैलशालां घृतार्थं भवनं पृथक् ।  
 भक्ष्यशालां विशालाञ्च भूषणानां गृहं तथा ॥ ३६  
 कर्पूरगन्धमार्जालतैलकस्तुरिकागृहम् ।  
 कल्पयाऽशु च राजेन्द्र ! गजाश्वभवनं पृथक् ॥ ३७  
 ताम्रपत्रैः सुभम्बद्वं स्वर्णालङ्कारमण्डितम् ।  
 श्रीतीर्थमन्त्रशालाग्रे भूतीर्थं भूमिपालक ! ॥ ३८  
 त्वया विनिर्मितं पूर्वं तोण्डमान महीपते ! ।  
 तदद्य कुरु शोभाढ्यं शिलाबन्धनपूर्वकम् ॥ ३९  
 इत्युक्तो वासुदेवेन राजा वचनमब्रवीत् ।

भगवत्कथिततोण्डमाननृपपूरोदन्तः

तोण्डमानः—

‘ कथं पूर्वं मया कूपः कृतस्ते केन जन्मना ॥ ४०  
 कोऽहं पूर्वञ्च का जातिः तन्ममाचक्ष्व विस्तरात् ’ ।  
 राज्ञेत्युक्तोऽब्रवीद्राजन् ! श्रीनिवासः सतां गतिः ॥ ४१

श्रीनिवासः— “ पुरा वैखानसो नाम ऋषिरत्यन्तशुद्धधीः ।  
 भाविकृष्णावतारस्य कथां श्रुत्वा पुरातनीम् ॥ ४२  
 कालानां कर्मणाञ्चैव शरीराणाञ्च न स्थितिः ।  
 जनानामिति निश्चित्य तपस्तप्तुं प्रचक्रमे ॥ ४३  
 द्राविडे चोलदेशे तु प्रकृष्टे कुशविस्तृते ।  
 कृष्णरूपं प्रपद्यामि निराहरो जितेन्द्रियः ॥ ४४  
 तपसा दुष्करेणेति सुदृढं कृतनिश्चयः ।  
 तपसा तप्यमानस्य तस्य वै भक्तवत्सलः ॥ ४५  
 प्रादुर्बभूव भगवान् पुरा गोपालवेषभाक् ।  
 प्रादुर्भूतं हरिं दृष्ट्वा तुष्टाव स मुनिस्तदा ॥ ४६



श्रीवैखानसः—

‘पूजां करोमि पुरुषोत्तम ! पुण्यमूर्ते !

गोपाल ! देव ! करुणाकर ! देवदेव ! ’ ।

इत्थं समीरित उवाच मुनीश्वरं तं

तस्योचितं वचनमेष महानुभावः ॥

४७

श्रीकृष्णः—

‘त्वया ध्येयः श्रीनिवासो नाहं ध्येयो मुनीश्वर ! ।

गच्छ शेषगिरिं तत्र वल्मीके वर्तते शुभा ॥

४८

प्रतिमा श्रीनिवासस्य तत्पूजां कुरु सन्ततम् ।

सङ्गमिष्यति ते मार्गे शूद्रः श्रीरङ्गदासकः ॥

४९

पूजकस्य भवेच्छूद्रः सेवकस्ते महामुने ! ’ ।

एवमुक्तोऽथ हरिणा सम्प्राप्तो वेङ्कटाचलम् ॥

५०

सङ्गमस्तु बभूवास्य मुनेः शूद्रेण वर्त्मनि ।

ततस्तु तेन सहितो गत्वा श्रीवेङ्कटाचलम् ॥

५१

वल्मीकस्थं हरिं दृष्ट्वा पूजयामास वै मुनिः ।

पुष्पाण्याहारयामास रङ्गदासो महायशः ॥

५२

अकस्मादैवयोगेन गन्धर्वः कुण्डलह्वयः ।

स्नानार्थमगच्छीष्टं स्वामिः स्त्रीभिर्जलशयम् ॥

५३

वसन्ते विजने तत्र स्वामिपुष्करिणीजले ।

जलक्रीडापरास्तत्र दृष्ट्वा ता रङ्गदासकः ॥

५४

मुदोद्विक्तमना भूत्वा रेतोऽस्याक्षीद्वरातले ।

पुनः स्नात्वा शुचिर्भूत्वा पश्चात्तापेन निन्दितः ॥

५५

बद्धं मालाकुलं सर्वं परित्यज्य पुनस्तदा ।

पुनराहृत्य पुष्पाणि शीघ्रमादाय पादजः ॥

५६



- देवागारं समासाद्य स्थितवानग्रतो हरेः ।  
 रङ्गदासं मुनिर्दृष्ट्वाऽगर्हयद्रजसा मुहुः ॥ ५७
- पूजाकालो ह्यतिक्रान्तः चक्रपाणेर्महात्मनः ।  
 किमर्थं कृतवान् बाल ! विलम्बं शूद्रनन्दन ! ॥ ५८
- निन्दित्वा मुनिशार्दूले शूद्रं पूजाविलोपिनम् ।  
 तूष्णीं स्थिते तु विप्रेन्द्रे स्थिते तूष्णीञ्च पादजे ॥ ५९
- शङ्खचक्रधरः शूद्रं उवाच परया गिरा ।  
 श्रीनिवासः—‘मा भैषीः पुत्र ! भद्रं ते रङ्गदास ! महामते ! ॥ ६०
- मायया मे हितं विश्वं ससुरासुरमानुषम् ।  
 तत्रापि तव बुद्धिस्तु पश्चात्तापेन योजिता ॥ ६१
- तस्मात्त्वमशुभः शूद्र ! सन्त्यजाऽतः कलेबरम् ।  
 स्वामिपुष्कुरिणीतीरे सर्वपापनिवारणे ॥ ६२
- भरणात्पुण्यदेशेऽस्मिन् शुद्धो जन्मान्तरे पुनः ।  
 सुधर्मतनयो भूत्वा तोण्डदेशाधिपो भव ॥ ६३
- ‘तोण्डमानिति’ विख्यातो लोके कीर्तिं गमिष्यसि ।  
 शतस्त्रीवल्लभो भूत्वा मम भक्तश्च केवलम् ॥ ६४
- ततस्त्वं सार्वभौमः सन् राज्यभोगमुपैष्यसि ।  
 कन्यादानप्रसङ्गश्च भविष्यति न संशयः ॥ ६५
- तस्माद्देहं त्यजात्रैव निराहारोऽतिनिर्मलः ।  
 सुधर्मराजतनयो राजाऽऽकाशानुजो भव’ ॥ ६६
- इत्युक्तो वासुदेवेन तनुं तलैव सोऽत्यजत् ।  
 स त्वमद्याकाशराजानुजोऽभूर्धार्मिको नृपः ॥ ६७
- तदा त्वया कृतस्त्वेषः कूप आरामकारणात् ।  
 इति ते कथितं पूर्वजन्मकर्मसमुद्भवम् ॥ ६८



## तोण्डमान्नुपप्रार्थनया भगवत्कृतनवीनमन्दिरप्रवेशः

- गोविन्दवचनं श्रुत्वा तोण्डमान् राजसत्तमः ।  
 कूपं संशोधयामास स्वकृतं पूर्वजन्मनि ॥ ६९  
 विमानं कारयामास रत्नचित्रं महोन्नतम् ।  
 चतुर्भूर्तिवरोपेतं वैनतेयविभूषितम् ॥ ७०  
 कलशेन समोपेतं सौवर्णेनाद्भुतेन वै ।  
 आगतानां जनानाञ्च समारोहावरोहयोः ॥ ७१  
 मार्गं योजनविस्तीर्णं ससोपानं चकार ह ।  
 मध्येमध्ये मण्डपानि प्रपाकूपांश्चकार च ॥ ७२  
 श्रीनिवासं समागम्य तोण्डमानब्रवीत्ततः ।  
 राजा- 'त्वया नियमितं देव ! भवं सम्पूर्णतां गतम् ॥ ७३  
 आगच्छाद्य जगन्नाथ ! चैत्यं तव जनार्दन ! ' ।  
 इति राजवचः श्रुत्वा भगवानाह भूपतिम् ॥ ७४  
 ' अवश्यमनुगच्छामि तव भक्त्या प्रतोषितः ' ।  
 इत्युक्त्वा प्रस्थितं देवं देवैश्चेन्द्रपुरोगमैः ॥ ७५  
 वैखानसऋषिभिरष्टैः ब्राह्मणैः ब्रह्मविद्भिः ।  
 ऋक्सामगायकैश्चैव मन्त्रैश्च विधिपूर्वकम् ॥ ७६  
 वादित्रैर्वाद्यमानैश्च घोषयद्भिर्दिशो दश ।  
 देवैर्ब्रह्मपुरोगैश्च स्तुवाद्भिः स्तुतिभिर्हरिम् ॥ ७७  
 प्रवेशयामास वरं सुमन्दिरं श्रीश्रीनिवासं पुरुषं पुराणम् ।  
 पद्मावतीञ्चापि मुदा महीपतिः समस्तलोचैर्मुनिभिर्महोत्सवैः ॥ ७८  
 पुष्पाप्यवर्षैश्च सुरासुराद्याः सयक्षगन्धर्वनरोरगाश्च ।  
 देवस्य मूर्धन्यांश्च विमानवर्ये तं पूजयन्तस्त्वृषयश्च हर्षात् ॥ ७९



तत आनन्दनिलये तोण्डमान्नुपनिर्मिते ।	
विमानाग्रे श्रीनिवासो रराज भगवान् हरिः ॥	८०
आनन्दजनकत्वात् आनन्दनिलयं विदुः ।	
वरपद्मासने सुस्थां विधाय कमलालयाम् ॥	८१
पद्मावतीं विशालाक्षीं भगवानात्मवक्षसि ।	
अरिशङ्खविहीनोऽसौ कटिन्यस्तकरोत्तमः ॥	८२
दर्शयन् पाणिनैकेन दक्षिणेन वृषाकपिः ।	
पदपद्मं सुराराध्यं गतिञ्च परमां नृणाम् ॥	८३
कटिन्यस्तकरेणापि निजपादाब्जगामिनाम् ।	
नृणां भवपयोराशिं कटिद्वयं प्रदर्शयन् ॥	८४
विराजते वेङ्कटेशः सम्प्रत्यपि रमापतिः ।	
इति ते कथितं राजन! माहात्म्यं वेङ्कटेशितुः ।	
पवित्रं परमं पुण्यं मङ्गलानाञ्च मङ्गलम् ॥	८५

इति श्रीभविष्योत्तरपुराणे श्रीवेङ्कटाचलमाहात्म्ये श्रीभगवत्कृत-  
तोण्डमान्नुपनिर्मितनवीनमन्दिरप्रवेशादिवर्णनं नाम  
त्रयोदशोऽध्यायः ।

अथ चतुर्विंशोऽध्यायः ।

ब्रह्मकारितदीपारोपण भगवदुत्सवप्रशंसा

शतानन्दः—

सर्वाभ्युदयकामोऽथ भूतानां हिनकाम्यया ।	
तदा वै भगवान् ब्रह्मा दीपद्वयमकल्पयत् ॥	१
पार्थयामास गोविन्दं वग्मेकमनामयम् ।	
‘यावत्कलियुगं तिष्ठेत् तावद्दीपोऽभिवर्धताम्’ ॥	२



- ‘यदा विमानपतनं यदा दीपविनाशनम् ।  
तदाऽवतारः सम्पूर्ण इति मे निश्चितोऽवधिः ’ ॥ ३
- इति तस्मै वरं दत्त्वा ब्रह्माणमवदद्धरिः ।  
श्रीनिवासः—‘श्रूयतां वचनं तात ! भुजमुद्धृत्य चोच्यते ॥ ४
- उत्सवं कुरु मे पुण्यं ब्रह्मन् ! लोकपितामह ! ।  
ध्वजारोहणमारभ्य रथान्तश्च सवाहनम् ॥ ५
- नैवेद्यं बहुचित्तश्च ब्राह्मणैर्वेदपारगैः ।  
कर्तव्यं मम कल्याणं त्रिकाले भयभक्तिः ॥ ६
- तदेतद्वचनं श्रुत्वा पितुः स च पितामहः ।  
तोण्डमानं समाहूय वचनं व्याहरत्तदा ॥ ७
- ब्रह्मा—‘वाहनानि विचित्राणि कुरु शीघ्रं रमापतेः ।  
रथो दारुमयस्तात ! बहुचित्तविचितितः ॥ ८
- अतन्द्रेण महीपाल ! कर्तव्यो विश्वकर्मणा ।  
छत्राणि चामरे पुण्ये व्यजनं राजसत्तम !’ ॥ ९
- इत्युक्त्वा विश्वकर्माणं आहूय नृपतेर्वशम् ।  
विधाता विदधे सोऽपि यथा राजानुशासनम् ॥ १०
- वाहनानि रथच्छत्रचामरव्यजनानि च ।  
कृतवान् क्षणमात्रेण प्रीतये मधुघातिनः ॥ ११

महोत्सवार्थं वेङ्कटाद्रिं प्रति नानादेशीयनृपागमनम्

- उवाच वचनं देवो राजानं सपितामहम् ।  
‘सर्वदेशजनाकीर्णं उत्सवञ्चोत्तमं विदुः ॥ १२
- आनयन्व नृपान् सर्वाञ्चानादेशगता ’ निति ।  
शासितो वासुदेवेन भृत्यान् सम्प्रेषयन्नृपः ॥ १३



- अङ्गवङ्गकलिङ्गाद्याः पौगण्डाः काशिकास्ततः ।  
 काम्भोजाः केरलद्वीपा विराटकुरुजाङ्गलाः ॥ १४  
 बर्बराः पाण्ड्यदेशीयाः चैद्या माः स्याः ससैन्धवाः ।  
 आगनास्ते महीपालाः सकुटुम्बाः सबाहनाः ॥ १५  
 केचिद्यानगताः केचित् गजस्थाः केचिदश्वगाः ।  
 केचिच्च शिचिकारूढाः केचित्पञ्चां समाययुः ॥ १६  
 छलैः सचामरैर्दिव्यैः मयूरशुकपिञ्छकैः ।  
 आराधनं प्रकुर्वाणा विप्राणाञ्चैव भोजनैः ॥ १७  
 ब्रह्मक्षत्रियविद्लूढाः ये चान्ये नवजातिजाः ।  
 चण्डालयवनास्त्यक्त्वा सर्वे एव समागताः ॥ १८  
 समागमे मार्गमध्ये सङ्कीर्णजनमण्डले ।  
 अश्वन्तः केचिदायान्ति केचिदन्नविवर्जिताः ॥ १९  
 केचित् क्षीरप्रपानाश्च केचिद्धारणपारणैः ।  
 सर्वेऽभवन् हरेर्भक्ताः श्रीनिवासस्य भूमिप ! ॥ २०  
 धनानि वस्त्राणि च भूषणानि कायान्तसजीवानि सुखानि सर्वे ।  
 श्रीवेङ्कटेशस्य पदार्पितानि चक्रुर्जना भागवताः कलौ युगे ॥ २१  
 तत्ताऽहूय मुनीन् सर्वान् महीपालान् यथाक्रमम् ।  
 कन्यामासं गते भानौ द्वितीयायां जगत्पतेः ॥ २२  
 ध्वजारोहणमाधाय साङ्कुरार्पणमेव च ।  
 वैखानसमुनिश्रेष्ठैः पूजा मन्त्रैः प्रकल्पिता ॥ २३  
 नरयानं रत्नमयं निधाय पुरतो हरेः ।  
 वासुदेवं बभाषेऽथ ब्रह्मा लोकपितामहः ॥ २४  
 'नरयानं समारुह्य कुरु चैत्यप्रदक्षिणम्' ।  
 एवमुक्तः प्रत्युवाच श्रीनिवासः पितामहम् ॥ २५



## भगवदाज्ञया ब्रह्मकृतभगवन्मूर्तिचतुष्टयनिर्माणप्रकारः

श्रीनिवासः—

- ‘भोः पुत्र बालभावोऽसि शासितो वेदनिर्णयः ।  
 स चाद्य विष्मृतस्तात ! परीक्षा दीयतां मम’ ॥ २६
- स तद्वचनमाकर्ण्य किञ्चिच्चिन्तासमाकुलः ।  
 परीक्षाञ्च ददौ विष्णोः वेदानां वेदवित्तमः ॥ २७
- स्त्रालित्यमभवत्किञ्चित् परीक्षायां विधेस्तदा ।  
 ततोऽबोधिनः सम्यक् वेधाः वेदानुशासनम् ॥ २८
- निर्ममे क्षणमात्रेण श्रीनिवासात्मिकाः शुभाः ।  
 मूर्त्तीश्चतस्रो मन्त्रैस्तु चतुर्वेदसमुद्भवैः ॥ २९
- पृथङ्नामानि तासां वै चकार स महामतिः ।  
 उत्सवः श्रीनिवासाख्या त्वाद्याऽन्या चोग्रनामिका ॥ ३०
- सर्वाधिष्ठस ॥ ख्यान्या लेखकाख्या तदाऽपरा ।  
 मूलमूर्तिरभूत्तासां मूर्त्तीनां चतुरात्मनाम् ॥ ३१
- स्वयं श्रीवेङ्कटाधीशः सर्वात्मा जगदीश्वरः ।  
 देवानां कल्पयामास तत्तन्मूर्त्यभिमानिनाम् ॥ ३२
- असङ्कीर्णानि कार्याणि तानि तानि विधिस्ततः ।  
 पञ्चानामपि देवानां तत्तन्मूर्त्यभिमानिनाम् ॥ ३३
- चतुर्मुखेषु चतुरो मनस्येकं विधिस्तदा ।  
 अनुदध्यौ तदा तेन सर्वकर्म महोत्सवे ॥ ३४
- उत्सवे श्रीनिवासस्य यात्राकर्मणि दीक्षितः ।  
 तेन निर्वर्त्तयामास यात्राकर्मोत्सवं विधिः ॥ ३५
- नैवेद्यं बहुधा चित्तं चक्रे ब्रह्मोत्सवे शुभे ।  
 गुडैर्दत्तं तिष्ठन्नञ्च परमान्नं पयःशृतम् ॥ ३६



श्रीभविष्योत्तरपुराणे चतुर्दशोऽध्यायः

४३९

मुद्गान्नं माषकान्नञ्च दध्योदनमतः परम् ।

षड्विधान्नञ्च सापूषं मपायससुशर्करम् ॥

३७

गुडापूर्णांस्तिलापूपान् मापापूपान् मनोहरान् ।

मोदकांश्च गतच्छिद्रप्रमुखान् कारयन् विधिः ॥

३८

ब्रह्मकारितश्रीनिवासमहोत्सववैभवप्रकाशवर्णनम्

अर्पयामास देवाय श्रीनिवासाय विष्णवे ।

उत्सवं श्रीनिवासस्य विधिर्यातां महोत्सवे ॥

३९

कारयामास वै वेधाः ध्वजारोहणपूर्वकम् ।

सायङ्काले च पूर्वद्युः ध्वजारोहणवासरात् ॥

४०

अनन्तगरुडाद्याश्च ब्रह्माद्याश्च तथाऽमराः ।

सर्वे चान्ये महर्ष्याद्याः विष्वक्सेनपुरःसराः ॥

४१

वल्मीकादिभवां मृत्स्नां पवित्रां नगराद्बहिः ।

खानितां विधिवन्मन्त्रैः हास्तमस्तकरोपिताम् ॥

४२

सर्वमङ्गलवाद्यैश्च सहस्रवर्षपरिच्छदैः ।

मसम्भ्रमं समानीय प्रादक्षिण्येन वीथिषु ॥

४३

ऋङ्कुरार्पणमातेनुः सहस्रपुलकङ्कुराः ।

ततोऽपरेद्युरुषसि ध्वजारोहमहोत्सवम् ॥

४४

आरभ्यावमृथान्तञ्च पुष्पयागान्तमेव च ।

उत्सवं श्रीनिवासस्य चकार विधिरद्विधिः ॥

४५

तस्मिन् महोत्सवे त्रिष्णोः ध्वजारोहणवासरे ।

प्रथमे प्रथमं यानं मनुष्यान्दोलिकाऽभवत् ॥

४६

द्वितीयञ्च तथा रात्रौ अभवच्छेषवाहनम् ।

शेषे शयनशीलस्य शेषाचलनिरासिनः ॥

४७



सदा शेषप्रियस्यास्य श्रीनिवासस्य शार्ङ्गिणः ।	
द्वितीयदिवसे चाद्यं भूयोऽभूच्छेषवाहनम् ॥	४८
द्वितीयञ्च तथा रात्रौ अभवद्वंसवाहनम् ।	
तृतीयदिवसे चाद्यं अभवत्सिंहवाहनम् ॥	४९
द्वितीयञ्च तथा यानं रात्रौ मौक्तिकमण्डपम् ।	
चतुर्थदिवसे यानं आदिमं कल्पभूरुहः ॥	५०
द्वितीयमभवद्रात्रौ सर्वभूषणवाहनम् ।	
षष्ठमे दिवसे चाद्यं यानमान्दोलिकाऽभवत् ॥	५१
हरेरस्मृतसन्दायिमोहिनीवेषधारिणः ।	
द्वितीयं रजनौ यानं वेदवेद्यस्य वै हरेः ॥	५२
बभूव च स्वयं साक्षात् छन्दोभूर्तिः स्वगेश्वरः ।	
आद्यं यानं षष्ठदिने हनूमानभवद्दरेः ॥	५३
द्वितीयं मङ्गलगिरिः सायं यानमभूद्दरेः ।	
महिषीसंयुतस्यास्य वसन्तोत्सवराणि ॥	५४
तृतीयं रजनौ यानं आसीदैरावतो गजः ।	
सप्तमेऽभूद्दिने यानं आद्यं भास्करमण्डलम् ॥	५५
द्वितीयं मङ्गलगिरिः मायमासीद्रमापतेः ।	
रमणीयतमोद्यानविहारोत्सवराणि ॥	५६
कुसुमापचयव्यग्रमहिषीजनशालिनः ।	
तृतीयं रजनौ यानं अभवच्चन्द्रमण्डलम् ॥	५७
अष्टमे दिवसे चाद्यं अभवद्राहनं हरेः ।	
नानाविधैरलङ्कारैः मण्डितः सुमहान् रथः ॥	५८
द्वितीयं रजनौ यानं अभूदुच्चैःश्रवा हयः ।	
नवमे दिवसे चाद्यं यानमान्दोलिकाऽभवत् ॥	५९



द्वितीयं मङ्गलगिरिः यानमासीद्रमापतेः ।	
हारिद्वैः पिङ्गलैश्चूर्णैः अभिषिक्तस्य मङ्गलैः ॥	६०
समुद्युक्तस्यावभृथस्नानमाङ्गलिकोत्सवे ।	
स इत्थं मङ्गलैश्चूर्णैः हारिद्वैरभिषेचितः ॥	६१
सुन्दरं मङ्गलगिरिं समारुह्य सनां गतिः ।	
चैत्यं प्रदक्षिणीकृत्य सह सर्वैर्महाजनैः ॥	६२
जपद्विर्वैदिकान् मन्त्रान् सहितश्च द्विजोत्तमैः ।	
चकारावभृथस्नानं भगवानादिपूरुषः ॥	६३
स्वामिपुष्करिणीतीर्थे सर्वलौकैकपावने ।	
अवतारदिने तस्मिन् नक्षत्रे श्रवणे प्रगे ॥	६४
तृतीयं मङ्गलगिरिः यानं रात्रावभूततः ।	
ध्वजावरोहणाभिख्यः उत्सवोऽभूत्तदा हरेः ॥	६५
ततोऽपरेद्युरभवत् पुष्पयागमहोत्सवः ।	
देशान्तरात् आगतानां सपर्याऽसीत्ततो नृणाम् ॥	६६
देवा जग्मुः स्वकं धाम राजानो राजसत्तम ! ।	
जग्मुः स्वनगरं दिव्यं दृष्ट्वा देवमहोत्सवम् ॥	६७
ब्रह्मा जगाम स्वं लोकं नत्वा वेङ्कटवल्लभम् ।	
समाप्य चोत्सवं सर्वं स राजा तोण्डमान् नृपः ॥	६८
वासुदेवं नमस्कृत्य चाऽज्ञामादाय मौलिना ।	
स्वपुरं प्राप्य धर्मात्मा कृत्वाऽर्चां वेङ्कटेशितुः ॥	६९
संस्थाप्य पूजयामास स्वपुरे निजमन्दिरे ।	
राज्यं चकार धर्मात्मा सत्येन पृथिवीपतिः ॥	७०
गोब्राह्मणहितार्थाय चातिथीनां हिताय च ।	
सद्धर्मनिरतः शान्तो जितमन्युर्जितेन्द्रियः ॥	७१



नित्यमाराधयन् कृष्णं बिलमार्गेण चागतः ।

इत्थं कुर्वति राजेन्द्र ! राजराजकुलोद्भवे ॥

७२

गङ्गास्नानगन्तुकूर्माख्यद्विजवृत्तान्तः

कार्तिके मासि सम्प्राप्ते दैवयोगेन भूपते ! ।

ममाग्र्यौ द्विजश्रेष्ठः कूर्मो वासिष्ठगोत्रजः ॥

७३

पितुरस्थि समागृह्य गङ्गास्नानसमुत्सुकः ।

अकस्माद्राजनगरं विप्रक्षत्त्रियसङ्कुलम् ॥

७४

समन्ततः समाकर्ण्य तोण्डमान्कीर्तिसम्भ्रमम् ।

राघवाख्यसुतेनैव महालक्ष्म्याख्यभार्यया ॥

७५

पुराह्वहिर्विनिक्षिप्य भार्या पुनश्च स द्विजः ।

समासदद्राजगृहं राजदर्शनलालसः ॥

७६

सिंहासनगतः कान्तं विद्वन्मण्डलमण्डितम् ।

तमाशीर्भिविशेषेण संस्तुत्य पृथिवीपतिम् ।

७७

राजानमब्रवीद्विप्रः कूर्मो वेदान्तपारगः ।

कूर्मः—

‘श्रुता बहुमुखकीर्तिः तव मूप ! विशां पते ! ॥

७८

तच्छ्रुत्वाऽद्य समीपं ते सम्प्राप्तोऽहं नृपोत्तम !’ ।

इति विप्रवचः श्रुत्वा पूजयामास स द्विजम् ॥

७९

तोण्डमान्— ‘किमागमनकार्यं ते तन्ममाचक्ष्व भो द्विज !’ ।

इत्थमुक्तोऽब्रवीद्राजन् ! कूर्मो वेदविदां वरः ॥

८०

कूर्मः—

‘मत्पिता प्रेततां प्राप्तः कालेन पृथिवीपते ! ।

तस्यास्थिनिचयं नीत्वा गङ्गामज्जनहेतवे ॥

८१

काशीं गच्छामि राजेन्द्र ! मनसा कृतनिश्चयः ।

दैवाच्च गर्भिणी जाता मम भार्या पतिव्रता ॥

८२



- पञ्चवर्षश्च मे पुत्रो न शक्तो गन्तुमात्मना ।  
तस्मात्त्वया महाराज ! रक्षणीयौ च तातुभौ ॥ ८३
- अशक्तोऽहं तथा गन्तुं गर्भिण्या तु द्विजप्रिय ! ।  
स्त्रीणां पत्युर्गृहे वासो नियतश्चोदितोऽन्यथा ॥ ८४
- पित्रोः समीपे वासस्तु तदभावे स्वसुर्गृहे ।  
अथवा मातुलगृहे तथवा राजमन्दिरे ॥ ८५
- षडेते पितरः स्त्रीणां इति जानामि तत्स्थितिम् ।  
तस्मात्त्वं रक्ष राजेन्द्र ! सुतं भार्याञ्च गर्भिणीम् ' ॥ ८६
- इत्येवमुक्तो विप्रेण कूर्मसंज्ञेन तोण्डमान् ।  
' बाढ ' मित्युक्तवान् राजन् ! तस्य दत्त्वा धनं बहु ॥ ८७
- तत्र संस्थाप्य तौ विप्रो बाष्पसन्दिग्धलोचनः ।  
अब्रवीत्समुतां पत्नीं बाष्पपर्याकुलेश्चक्षणां ॥ ८८
- ' गच्छाम्यहं वरारोहे ! गङ्गां भागीरथीं प्रिये ! ।  
मा रोदीगत्वं वरारोहे ! पश्य पुत्रं भयाऽकुलम् ' ॥ ८९
- इत्येवमुक्ता सा विप्रपत्नी भर्तारमब्रवीत् ।  
निजनाथस्य वदनं पश्यन्ती दुःखमागिनी ॥ ९०
- ' शीघ्रमागच्छ भोः स्वामिन् ! कृत्वा गङ्गावगाहनम् ।  
पुत्रोऽपि ते महाप्राज्ञः ! त्वामेवमनुमन्यते ' ॥ ९१
- इत्थं वदन्तीं स्वां भार्यां पश्यन्नालिङ्ग्य चात्मजम् ।  
जगाम विप्रो राजेन्द्र ! पश्यन्वै पृष्ठतः पुनः ॥ ९२
- सा जगाम गृहं राज्ञः पश्यन्ती पतिमात्मनः ।  
परिमृज्याक्षिजं तोयं सान्त्वयित्वा सुतं तथा ॥ ९३
- राजपत्नीं समासाद्य पुत्रेण सहसा स्थिता ।  
गते विप्रे स राजर्षिः तस्य भार्याञ्च सुन्दरीम् ॥ ९४



- दृष्ट्वा चिन्ताकुलो मूत्वा मनसीत्थमचिन्तयत् ।  
 'त्रिविधाः पुरुषाः प्रोक्ताः धियन्तेषां पृथग्विधाः ॥ ९५  
 तस्मान्मयाऽतियत्नेन स्थापनीया द्विजप्रिया ।  
 इति सञ्चिन्त्य धर्मात्मा तोण्डमान् राजसत्तमः ॥ ९६  
 एकान्ते भवनं कृत्वा स्थापयामास तत्र ताम् ।  
 अन्नं षण्मासपर्याप्तं सकृत्सोपस्करं ददौ ॥ ९७  
 तण्डुलाद्यैश्च काष्ठान्तैः सर्वोपकरणैः समम् ।  
 तद्गृहं शृङ्खलैर्बद्ध्वा स राजा तोण्डमान् नृपः ॥ ९८  
 दूतान् विधाय वै दूरे चार्धक्रोशायते निजे ।  
 गृह एव कचित्कोणे निगूढं तां तदा न्यधात् ॥ ९९  
 धूर्तानान्तु यथा सेयं न गच्छेद्गोचरं दृशाम् ।  
 ततो राज्ये समासक्तो राजा कार्यवशं गतः ॥ १००  
 राज्यभारेण राजेन्द्र ! व्यस्मरद्वाङ्मणप्रियाम् ।  
 द्विक्त्सरान्ते विप्रेन्द्रः कृत्वा गङ्गाऽवगाहनम् ॥ १०१  
 गयां गत्वा गयाश्राद्धं कृत्वा निजपितुस्तथा ।  
 गङ्गाया विवधं चोद्धा स्फुण्डदेशे द्विजोत्तमः ॥ १०२  
 तोण्डमानपुरं प्राप्य प्रविवेश नृपालयम् ।  
 राजानमब्रवीद्राजन् ! आशीर्भिरभिनन्द्य च ॥ १०३  
 'दीर्घायुर्भव राजेन्द्र ! पुत्रवान् ज्ञानवान् भव ।  
 त्वत्पसादेन राजेन्द्र ! कृतं गङ्गावगाहनम् ॥ १०४  
 गङ्गावगाहनं राजन् ! कुरुष्वैतज्जलैः शुभैः ।  
 एवमुक्तः स राजर्षिः विस्मृतां ब्राह्मणीं स्मरन् ॥ १०५  
 स्तब्धो बभूव चाकस्मात् दण्डाहत इवोरगः ।  
 पद्मव्यूहे षड्भिकैः द्रोणकर्णपुरोगमैः ॥ १०६



निरुद्धानां सैन्धवेन बालमर्जुननन्दनम् ।	
निहतं पश्यतां राजन् ! पाण्डवानां महात्मनाम् ॥	१०७
वासुदेवमुवाच्छ्रुत्वा चार्जुनस्य मनो यथा ।	
रामबाणेन विद्धस्य रावणस्य मनो यथा ॥	१०८
तथैव तोण्डमानस्य हृदयं पर्यकम्पत ।	
धैर्येण मनसः स्वास्थ्यं प्राप्तवान् स प्रजापतिः ॥	१०९
तदाह भारतीं विप्रः किञ्चिद्दुःखसमन्वितः ।	
राजानं राजशार्दूलं पप्रच्छ कुशलं तदा ॥	११०
‘भार्या मे गर्भिणी पूर्वं प्रसूता किं सुतं सुताम् ।	
न श्रूयते तयोर्वार्ता मम चित्तप्रतोषिणी ॥	१११
पुत्रो मे निर्गुणो राजन् ! सर्वदा क्रीडने रतः ।	
तटाके पुष्करिण्यां वा कूपे वा विपुलाभसि ॥	११२
तस्मान्मे मनसो दुःखं सदा भावि विशांपते ।	
भार्या मे राजशार्दूल ! मम दर्शनकारणात् ॥	११३
न चाऽगता वरारोहा कुतो मे अमते मनः ।	
सुतं भार्या चिन्तयामि दिवा नक्तञ्च गर्भिणीम् ’ ॥	११४
तस्य विप्रस्य स श्रुत्वा राजा धैर्येण भारतीम् ।	
व्याहरतोण्डमानोऽपि यथा धीरो हवर्त्तन ॥	११५
तोण्डमानः—‘भो मूसुरकुलोत्पन्न ! मा भैवीः पुत्रकारणात् ।	
क्षेमं प्रसूता ते भार्या पुञ्ज्या पुत्रेण तिष्ठति ॥	११६
बहवो योषितो विप्र ! मया दृष्टा इतः पुरा ।	
न सुतो न च ते भार्या मम दृष्टिपथं गता ॥	११७
अथ तद्वृत्तमखिलं श्रूयतां मूसुरोत्तम ! ।	
पूर्वदेवगुरोर्वारः सम्प्राप्तस्तु गते दिने ॥	११८



- तद्दिने वेङ्कटेशस्य प्रसक्तर्माभवेचनम् ।  
तद्दर्शनार्थं मे कन्याः सर्वा जग्मुर्महीसुर ! ॥ ११९
- ताभिः समेता ते भार्या पुत्रीपुत्रसमन्विता ।  
जगाम वेङ्कटं शैलं देवदर्शनकारणात् ॥ १२०
- अद्य श्वो वा परश्वो वा  
साऽऽगमिष्यतितेऽन्तिकम् ।
- इति तं सान्त्वयित्वा सः  
गूढं पुत्रमभाषत ॥ १२१
- ‘ गच्छाद्य पुत्रं भवनं विप्रफन्यास्तु शोभनम् ।  
अन्यत्रः शृङ्खलां छिन्धि प्रविश्यान्तर्गूढं पुनः ॥ १२२
- तां दृष्ट्वा पुत्रसहितां शीघ्रमानय भूसुरीम् ।  
स च गत्वाऽतिवेगेन कृतवान् जनकेरितम् ॥ १२३
- ददर्श तत्रास्थिमात्रं रुदन् गद्गदकण्ठवान् ।  
‘ ध्रुवं नो वंशनालन्तु च्छिन्नमूलं भविष्यति ’ ॥ १२४
- इति सञ्चिन्तयन्नेत्य पितरं वाक्यमब्रवीत् ।  
‘ भोस्तात ! राजवंशस्य नाशकालः समागतः ॥ १२५
- यतः सा ब्राह्मणी पूर्णगर्भा सहस्रता मृता ।  
अस्थिभूता निजे गेहे तदन्नाद्यविचारणात् ’ ॥ १२६
- इत्युक्तो विप्रवर्याय पाकार्थं तण्डुलादिकम् ।  
ददौ धैर्येण राजेन्द्र ! स जगाम जलान्तिकम् ॥ १२७
- तस्मिन् गते विप्रमुख्ये राजा शेषाचलं ययौ ।  
पुत्रेण सहितो राजा शरणार्थं रमापतेः ॥ १२८
- पादद्वयं प्रपन्नस्तु रुदन्नासीन्महीपतिः ।  
रुदन्तश्च नृपं दृष्ट्वा श्रीनिवासस्तदाऽब्रवीत् ॥ १२९



तोण्डमानप्रार्थनया भगवत्कृतकूर्मद्विजपुत्राद्युज्जीवनक्रमः

श्रीभगवान्—

- ‘अकाले च किमर्थं त्वं आगतो नृपसत्तम ! ।  
 राजराज ! किमर्थं त्वं रोदनं कुरुषेऽधुना ॥ १३०
- धार्त्स्वञ्च धनुष्मत्त्वं प्रसिद्धं भूतले तव ।  
 अद्य किं कारणं नान ! रोदने वद तन्मम ’ ॥ १३१
- इत्युक्तः श्रीनिवासेन नाब्रवीन् स च किञ्चन ।  
 विदित्वा हृदयं तस्य जगाद वचनं ननः ॥ १३२
- श्रीभगवान्—‘विदितं हृदयं राजन् ! आतुरस्य तवाधुना ।  
 त्वया कृतमिदं पापं मयैवाचरितं नृप ! ॥ १३३
- निवर्तस्व च पापान् ! किं करोमि नृपात्मज ! ।  
 अकार्यं कर्म भूपाल ! त्वया कृतमरिन्दम ! ॥ १३४
- अहं पापो दुराचारो नित्यदुःस्वप्नमन्विताः ।  
 हाऽकाले कालमेष्यामि क्रूरं वा नरकं नृप ! ॥ १३५
- आदातव्यं हि दौर्भाग्यं स्वभक्तस्य दुरात्मनः ।  
 दरिद्रत्वं तथा भक्तस्यैवं धर्मविदो विदुः ॥ १३६
- मयि ते भक्तिभावे च लोपो नैव त्वया कृतः ।  
 किं करोमि कं गच्छामि क्रूरं पापं त्वया कृतम् ॥ १३७
- तथाऽपि तव सौहार्दात् करिष्ये जीवितान् मृतान् ।  
 कलौ वेङ्कटनाथेन नृपस्यास्य विमोक्षणम् ॥ १३८
- कृतं महापातकिन इति कीर्तिर्भविष्यति ।  
 पुत्रं प्रेषय भूपाल ! शापमीरुमरिन्दम ! ॥ १३९
- तेषां मृतानामनेतुं सर्वाण्यस्थीनि सम्प्रति ’ ।  
 इति श्रीवेङ्कटपतेः वाक्यं श्रुत्वा स चाऽतुरः ॥ १४०



- प्रेषयामास पुत्रं तान्यस्थीन्यानेतुमात्मनः ।  
 स जगामातिवेगेन मृतानां भवनं नृप ! ॥ १४१
- बद्धा तदस्थिनिचयं वस्त्रेणाच्छाद्य भूपते ! ।  
 नरयाने विनिक्षिप्य स्वाच्छाद्य नृपनन्दनः ॥ १४२
- तदा शेषगिरिं प्राप्य पितरं वाक्यमब्रवीत् ।  
 'तदस्थिमण्डलं तात सम्प्राप्तं विद्धि भूपते ! ॥ १४३
- श्रीनिवासाय शान्ताय तदाऽनीतं वदाधुना ' ।  
 स पुत्रवचनं श्रुत्वा श्रीनिवासमभाषत ॥ १४४
- राजा- 'समानीतः पुत्रकेण मृतास्थिनिचयो हरे ! ।  
 यथा ते जीवितं कृष्ण ! प्राप्नुवन्ति तथा कुरु ' ॥ १४५
- एवमुक्तः श्रीनिवासः तदस्थिनिचयं नृप ! ।  
 कराभ्यां प्रतिगृह्णाथ स्वोत्तरीये बबन्ध ह ॥ १४६
- स्वामिषुष्करिणी यत्र तस्य पूर्वदिशि स्थितम् ।  
 पाण्डुतीर्थं समासाद्य तस्य तीरमुपागतः ॥ १४७
- तत्र किञ्चिद्देवस्नानं आसाद्य मधुसूदनः ।  
 तोण्डमानञ्च तत्पुत्रं त्यक्त्वा तीर्थमुपागतः ॥ १४८
- आकण्ठत्रलमध्ये च निमग्नज्जनार्दनः ।  
 अस्थीनि तत्र निक्षिप्य शिलायां तीर्थसन्निधौ ॥ १४९
- प्रक्षाल्य विष्णुः पस्पर्श स्वाञ्जलिक्षिप्तवारिणा ।  
 जीवनं सन्निपतितं तदस्थिनिचये तदा ॥ १५०
- इति ते जीविना विष्णोः पाणिस्पर्शप्रभावतः ।  
 ववृषुः पुष्पवर्षाणि तत्तीर्थे वासवादयः ॥ १५१
- विस्मेरचित्ताः सर्वेऽपि दृष्टतत्तीर्थवैभवाः ।  
 यदा तीर्थप्रभावेण जीविता मृतकाश्च ते ॥ १५२



श्रीभविष्योत्तरपुराणे चतुर्दशोऽध्यायः

४४९

तदा सर्वे सुरा राजन् ! ब्रह्मरुद्रेन्द्रपूर्वकाः ।

अस्थितीर्थमिति ख्यातं तस्य नाम ददुर्मुदा ॥

१५३

‘येषाम्नास्थि निपतेत् नरके वसनामपि ।

ते सर्वे स्वर्गमृच्छन्तु सद्य’ इत्यपि तेऽब्रुवन् ॥

१५४

उज्जीवयन् सोऽथ मृतां सपुत्रां

तां कूर्मभार्या निजगर्भवासिनाम् ।

ददौ नृपायातिविमृदचेनसे

दत्त्वाऽथ तं पार्थिवमावभाषे ॥

१५५

श्रीभगवान्—‘कृतोपकारस्य कृता ह्युपक्रिया

गताधिका ते नृपते ! मयाऽधुना ।

तवाग्रजस्यासतया कृता मया

ह्युपक्रियेयं धरणीपते ! तव ॥

१५६

इनः परं मौनमहं प्रपद्ये

नात्यन्तमेकान्तिवजनात्परेण ।

केनापि कुर्वे सह वाग्बिलासं

साक्षान् कलावन्यमुखाद्धि भाषे ॥

१५७

गच्छ त्वदीयं पुरमद्य राजन् !

तस्मै द्विजायाखिललोकमाक्षिणीम् ।

भार्या सगुणमतिभक्तियुक्तां

प्रदाय राज्यं त्वमकण्टकं कुरु ’ ॥

१५८

तोण्डमानाज्ञया स्वाशंसं प्रति सकुडुम्बकूर्मद्विजगमनम्

इत्युक्तो वासुदेवेन तत्पत्नीसहितो नृपः ।

गत्वा च नगरं पुत्रसहितः कूर्ममब्रवीत् ॥

१५९



- ‘भूदेव! तव भार्गव्यं सुपुत्री पुत्रसंयुता ।  
सम्प्राप्ता दैवयोगेन तां गृहीष्व द्विजोत्तम!’ ॥ १६०
- इत्युक्त्वा ससुतां पत्नीं स विप्राय न्यवेदयत् ।  
वृत्तान्तमखिलं ज्ञात्वा पत्न्या राजमुखाद्विजः ॥ १६१
- राज्ञः समक्षं पप्रच्छ पत्नीं शिशुसुतान्विताम् ।  
‘क गताऽसि महाभद्रे! यथावत्कथ्यता’ मिति ॥ १६२
- महालक्ष्मीः—‘किं वदिष्यामि हे स्वामिन्! देवमायां दुरत्ययाम् ।  
तस्योदरे मया दृष्टो विचित्रो लोकविस्तरः ॥ १६३
- लोकालोकौ मया दृष्टौ दृष्टा ब्रह्ममुखाः सुराः ।  
सात्त्विका राजनाश्चैव तमःप्रकृतयस्तथा’ ॥ १६४
- राघवः—‘तानाद्भुतं मया दृष्टं त्रिणेत्राणां गणस्तथा’ ।  
शिवः—‘सागराः सप्त मे तात! दृष्टिमार्गमुपागताः ॥ १६५
- गुहागिर्यटवीवृक्षाः देवदानवराक्षसाः’ ।  
इत्युक्तो ऋजितोऽवादीत् पत्नीसुतशिशून् द्विजः ।  
‘विद्धि मे जन्म तपो घोरं चिग्वेदाध्ययनं तथा ॥ १६६
- नारायणस्याखिललोकधाम्नां निवासभूतस्य चराचराणाम् ।  
दृष्टं भवद्विर्जठरे विचित्रं भूगोलमुख्याखिललोकजालम् ।  
त्रिणेत्रमुत्सृजैः सह चीर्णपूर्णपुण्यैरपीदं मनुजैर्न लभ्यम्’ ॥ १६७
- इत्येवं संस्रावन् स्वीयान् पत्नीसुतशिशून् द्विजः ।  
राजान्श्चापि संस्तुत्य देशं गन्तुं प्रचक्रमे ॥ १६८
- राजा—‘अहो भार्गवमहो भाग्यं त्वत्पत्नीसुतयोः शिशोः ।  
यद्दृष्टं श्रीनिवासस्य जठरे सर्वमद्भुतम्’ ॥ १६९
- इत्युक्तो नृपवर्येण सहभार्यः सुतान्वितः ।  
जगाम विपमुख्योऽसौ रज्जक्षेत्रं स्वकाश्रमम् ॥ १७०



श्रीभविष्योत्तरपुराणे चतुर्दशोऽध्यायः ४५१

श्रीनिवासप्रसादेन तोण्डमान्मक्तिसम्भवात् ।  
स विप्रः सहितः पुनर्भार्याभ्यां भवनं ययौ ॥ १७१

विसृज्य विप्रं भूपालः सकुटुम्बं सपुत्रकम् ।  
दध्यौ चित्रं हरेः कर्म निग्रहं तस्य चात्मनि ॥ १७२

व्यचिन्तयद्वेङ्कटनाथवैभवं  
तीर्थानुभावं द्विजदेवभक्तः ।

करोमि किं वेङ्कटनाथगुह्ये  
दास्यामि किं तस्य हरेः प्रपत्तये ॥ १७३

आङ्गिरसोऽनया श्रीनिवासाय तुलसीमर्पयन्तं तोण्डमानं

प्रति भगवदुक्तिः

इति चिन्तापरो भूत्वा विप्रान् वेदविदोऽब्रवीत् ।

तोण्डमानः—

‘भूदेव ! देवतुष्ट्यर्थं क उपायो ह्यनामयः ।  
कथं तुष्यति गोविन्दो वद मे गुरुस्ततम् ।’ ॥ १७४

‘राज्ञस्तु वचनं श्रुत्वा नृपमाङ्गिरसो गुरुः ।  
अब्रवीच्छ्रीनिवासस्य निग्रहाद्वीतमातुरम् ॥ १७५

गुरुः—

‘तदनुग्रहसिद्धयर्थं तत्पूजां कुरु भो नृप ! ।  
सहस्रनामभिर्दिग्यैः सहस्रैस्तुलसीदलैः ॥ १७६

तत्प्रीतिहेतुस्तुलसी तस्मात्त्वं पूजयाच्युतम् ।  
तेनापरोक्षमायाति तव वेङ्कटवल्लभः ’ ॥ १७७

ततस्तद्वचनं श्रुत्वा तच्चकार तथा नृपः ।  
तुलसीदलसाहस्रं स्वर्णरत्नविनिर्मितम् ॥ १७८



वेङ्कटेशात्मकैर्नामसहसैस्तत्पदेऽर्पयन् ।

क्रमेण मासत्तिनयं पूजां तस्य चकार सः ॥ १७९

एवं पूजां कृतवति भूगले मूरिविक्रमे ।

त्यक्तवान् न च वैमुख्यं नारायणगिरीश्वरः ॥ १८०

तदा स राजा दुःखेन सर्वज्ञं वाक्यमब्रवीत् ।

तोण्डमानः—

‘भक्तानामपराधान् न गणयन्ति गुणाधिकारः ॥ १८१

क्षमस्व मम दौरात्म्यं भक्तस्य पुरुषोत्तम ! ।

वरदाने वासुदेव ! भवान् श्रेष्ठतमो मतः ॥ १८२

दयां कुरु दयासिन्धो ! भक्तोपरि भयाऽहं ।

इत्युक्तस्तोण्डमानेन भगवान् वेङ्कटेश्वरः ॥ १८३

तदाऽहं भारतीं राजन् ! आकाशपथमाश्रितः ।

‘भक्ताश्च बहवः सन्ति नास्ति तत्सदृशो भुवि ॥ १८४

कर्म कृत्वा सुघोरन्तु ब्रह्मस्त्रीपुत्रघातुकम् ।

प्रपित्ससि कथं पारं दुःखाद्राजकुमारक ! ॥ १८५

तत्राग्रजोपकारेण जीवितन्तु मया कृतः ।

एवमाकाशगां वाणीं श्रुतवान् राजसत्तमः ॥ १८६

तदाऽहं देवदेवेश राजा मोहवशं गतः ।

राजा—

‘कृतोपकाराः पुरुषाः न वर्दन्ति कृतं हरे ! ॥ १८७

को वदेद्वि कृतां सेवां मूढोऽपि गुणवर्जितः ।

मां विना न हि ते भक्तः त्रिषु लोकेषु विद्यते ॥ १८८

को वा पुराणपुरुष ! त्वय्येकान्तरतः सदा ।

भक्तानामग्रणीश्चाहं दयल्लतां त्वमग्रणीः ॥ १८९



एवं गर्वोक्तिमाकर्ण्य तूष्णीमासीद्विरागतिः ।  
ततो भूयोऽतिभक्त्याऽयं पूजयामास माधवम् ।  
सौवर्णरत्नखचिनतुलसीकुसुमव्रजैः ॥

१९०

कुर्वन्नामस्थभीमाख्यकुलालोदन्तः

ततः कदाचिदद्राक्षीन् तोण्डमान् नृपसत्तमः ।

सौवर्णरत्नखचिनतुलसीकुसुमोपरि ॥

१९१

संस्थितां मृण्मयीं श्यामां तुलसीकुसुमावलिम् ।

ततः कदाचिन्मृपतिः निरस्ताञ्च सुदूरतः ॥

१९२

सौवर्णरत्नखचिनतुलसीकुसुमावलिम् ।

ददर्श मृण्मयीञ्चैव सुरग्रां हरिपादयोः ॥

१९३

श्यामां सुरचिरामाद्रां तुलसीकुसुमावलिम् ।

दृष्ट्वैव श्रीपतेः स्वस्मिन् निग्रहं चिन्तयन्नृपः ॥

१९४

मुक्तकण्ठं रुदन्नृचे तोण्डमान् भृशदुःखितः ।

‘भगवन्! क्रूरपापं मां अनाथं किमुपेक्षसे ॥

१९५

केन भक्ताभ्रगण्येन स्वीकरेऽपि समर्पितम् ।

मृण्मयीमेव सम्प्रीत्या तुलसीकुसुमावलिम् ॥

१९६

इत्येवमुक्तो भगवान् तोण्डमानेन वै हरिः ।

राजानं रमणीयाङ्गं प्रत्यभाषत भूपते ! ॥

१९७

तोण्डमानं प्रति भगवत् ज्ञापितभीमाख्यकुलालोदन्तः

श्रीभगवान्—

‘भक्ताश्च बहवः सन्ति त्रिगुणास्त्रिविधात्मकाः ।

तेषां मध्ये दरिद्रोऽस्ति कुलालो भीमनाम्कः ॥

१९८



अतैवोत्तरदिग्भागे राजन्! योजनदूरतः ।  
 स कुलालोऽतिभक्त्यैव भित्तिकाविलमध्यतः ॥ १९९  
 दारुभूतञ्च मां शूद्रः प्रत्यहं पूजयत्यसौ ।  
 स्वस्थः शान्तः स्वकृत्यञ्च प्रसमाप्य हरिप्रियः ॥ २००  
 स्नात्वा विविक्वात्मज्ञो मृण्मयैस्तुलसीसुमैः ।  
 तद्भक्त्या परितुष्टेन तदङ्गीक्रियते मया ॥ २०१  
 तत्र गन्वा प्रतिदिनं तं दृष्ट्वा तत्प्रियां तथा ।  
 राजन्! बहुविधाः सन्ति मद्भक्ताश्च विरागिणः ॥ २०२  
 यदुक्तन्तु त्वया पूर्वं एकोऽहं भक्तिमानिति ।  
 तद्भवस्त्वदहङ्कारमहोन्मूलयविजृम्भितम् ॥ २०३  
 तदुक्तमर्थं विनम्रमस्तकः  
 सन्त्यज्य चैत्यं तदनु प्रजापतिः ।  
 पद्भ्यां जगामोर्जिभिराजगौरवः  
 तदास्य मार्गं प्रणमन् मुहुर्मुहुः ॥ २०४

भीमाख्यकुलालनगरं प्रति तोण्डमानगमनम्

तं चक्रवर्तिनं दृष्ट्वा पद्भ्यां धावन्तभातुरम् ।  
 पृच्छन्तं तस्य भवनं परितो घटकारिणः ॥ २०५  
 प्राहुस्तं भगवद्भक्तं कुलालं मार्गवर्तिनः ।  
 'वसत्यतैव राजन्! स कुलालो भीमनामकः ॥ २०६  
 भक्तिर्यस्य हरौ कृष्णसेवां नित्यं करोति यः' ।  
 एवमुक्तः स लोकैश्च पथिकैः पृथिवीपतिः ॥ २०७  
 जगाम तस्य भवनं तोण्डमान् राजसत्तमः ।  
 तद्गृहाद्बहिरास्थाय स्तुतवांस्तद्गृहं नृपः ॥ २०८



द्वारतोरणमासाद्य पपात गतविभ्रनः ।	
ततः कुलालो भ्रमितो जनैर्विज्ञापितस्ततः ।	
ददर्श राजशार्दूलं पतितं प्राङ्गणे तदा ॥	२०९
‘ किमिदं भोः ! महत्कष्टं राजाऽसौ पतितः कुतः ।	
ममापराधो नास्त्यत्र तथाऽपि यमदण्डने ॥	२१०
शक्तोऽसौ राजशार्दूलः सज्जोऽहं तस्य कर्मणि ।	
नैवेद्यार्थं हरेस्तस्य घटानां शतकं मम ॥	२११
कथितं तेन भूपेन तदद्य प्रददामि तान् ’ ।	
एवं शूद्रे चोक्तवति राजा संज्ञामुपेयिवान् ॥	२१२
‘ कोऽसौ भीमो हरेर्भक्तः कुलालः कृष्णतोषणः ? ।	
तत्पादयुगलं वन्दे सततं साधुसम्मतम् ’ ॥	२१३
एवं वदति राजर्षौ भगवान् भक्तवत्सलः ।	
आविर्बभूव पुरनः कुलालस्य महात्मनः ॥	२१४
आविर्भूतं हरिं दृष्ट्वा कुलालो भक्तिसंयुतः ।	
तुष्टाव हर्षतुष्टाङ्गः श्रीनिवासं निरामयम् ॥	२१५

स्वपुरस्तात्प्रादुर्भूतं भगवन् नं प्रति कुलालस्तुतिः

‘ त्वद्धाम वैकुण्ठपुरं महात्मन् ! त्वद्वल्लभा सागरनन्दिनी च ।	
त्वन्नाभिजातो हि पितामहोऽपि किं त्वां स्मरामीश ! कुलः लज्जन्मा ॥	
त्त्पादसम्भवा देवी साक्षाद्भागीरथी शुभा ।	
तव पुत्रीं वदति तां चतुर्वेदमयो विधिः ॥	२१७
तवासनं सदा देवाः वदन्ति फणिनं विभो ! ।	
सहस्रवदनं शेषं सुपर्णं वाहनं विदुः ॥	२१८



नक्षत्रमाला तव दन्तपङ्क्तिः दिद्युत्प्रकाशस्तव देहकान्तिः ।

महीधरा मेरुहिमाद्रिमुख्याः त्वदस्थिभृताः पुरुषोत्तमाद्य ।

तवाक्षिणी भानुविधू च विष्णो ! विराट्पदं त्वां शरणं प्रपद्ये ॥

एवं स्तुवति शूद्रे तं प्रसन्ना कमलालया ।

जगद्धात्री जगादैवं पुरुषं परमेश्वरम् ॥ २२०

‘कायं कुलालः पुरुषोत्तमास्य

कथं बभूव त्वयि भक्तिरीदृक् ।

का जातिरस्य क च सद्गुणस्ते

किमद्भुतं भोः करुणाग्नुराशे ! ॥ २२१

इत्युक्तन्तु जगद्धात्र्या गरुडं प्रत्यभाषत ।

भगवान्- ‘तमानयातिवेगेन मत्समीपं कुलालजम्’ ।

इत्युक्तो गरुडो वेगादानिनाय च शूद्रजम् ॥ २२२

‘इन एही’ति सम्भाष्य समीपं परमात्मनः ।

स नत्वा शिरसा देवं प्रत्यभाषत माधवम् ॥ २२३

कुलालः- ‘किमर्थमागमो देव ! गृहं मे शूद्रजन्मनः ।

न चाहं विदुरो देवो न चाहं शबरी प्रभो ! ॥ २२४

न चाहं गजराजेन्द्रो न चोद्धवविभीषणौ ।

किं देयमस्ति मद्गोहे त्वदर्थं पुरुषोत्तम’ ॥ २२५

वदत्येवं कुलाले तु तस्य पत्नी तमालिनी ।

प्रासादयच्च गोविन्दं द्रौपदीव जनार्दनम् ॥ २२६

तमालिनी- ‘अनाथनाथ गोविन्द ! बुद्धिस्त्वय्येव वर्तते ।

न जाने मन्त्रमार्गन्तु न जाने कर्मनिर्णयम् ॥ २२७

अशौचकुलजानानां कुतो वेदः कुतस्तपः ।

भवत्या मे परितुष्टः सन् मद्भर्तुश्च विशेषतः ॥ २२८



श्रीभविष्योत्तरपुराणे चतुर्दशोऽध्यायः

४५७

मया पाचितमन्नञ्च यावनालकुलोद्भवम् ।

यथेष्टं भुङ्क्ष्व महत्तं सहामोदरसादरम् ॥

२२९

भगवत्कृतमीमांख्यभक्तोपचाराभ्युपगमः

इत्थमुक्तो जगद्योनिः तया भक्त्या तमालया ।

कमलामुखमालोक्य जहास जगदीश्वरः ॥

२३०

सुपसन्नोऽथ भगवान् तामुवाच तमालिनीम् ।

‘अवश्यमन्नं भोज्यं ते भक्त्या दत्तं तमालिनि !’ ।

इत्येवमुक्त्वा भगवान् भक्तवात्सर्यवारिधिः ॥

२३१

रमासमेतो रमणीयविग्रहः

कुलालवर्येण कुलालजायया ।

अभुङ्क्त दत्तञ्च तदन्नमुत्तमं

मुक्त्वा तयोश्च प्रददौ पदं स्वकम् ॥

२३२

एतत्कौतुकमालोक्य ब्रह्मेशानपुरोगमाः ।

तुण्डवुर्दृष्टमनसः स्तब्धारं सर्वदेहिनाम् ॥

२३३

दैवदुन्दुभयो नेदुः खापेतुः पुष्पवृष्टयः ।

एतस्मिन्नेव समये विमानं प्राप्तमुत्तमम् ॥

२३४

विमानं प्राप्तमालोक्य श्रीनिवासः सतां गतिः ।

स्वकिरीटं ददौ तस्य शङ्खचक्रे च कौस्तुभम् ।

पीताम्बरमलङ्कारं कुलालस्य महात्मनः ॥

२३५

भगवदनुग्रहेण कुलालदम्पत्योः सारूप्यप्रप्तिः

रमाया भूषणं तावत् तमालायाश्च सन्ददौ ।

दिव्यं विमानमारूढौ विष्णुना दत्तवैभवौ ॥

२३६



कुलालदम्पती भक्तौ पश्यतस्तस्य भूपतेः ।  
 जग्मतुर्विष्णुभवनं सायुज्यपदवीं गतौ ॥ २३७  
 कुलालपदवीं दृष्ट्वा तोण्डमान् नृप-त्तम ।  
 व्रीडितः पुण्डरीकाक्षं श्रीनिवासमभाषत ॥ २३८

तोण्डमानस्य भगवदत्तसारूप्यप्राप्तिप्रकारः

‘मद्राष्ट्रगणशूद्रस्य सर्वदा पापकारिणः ।  
 सद्गतिस्तु त्वया दत्ता का गतिर्मम बान्धव !’ ॥ २३९  
 श्रीनिवासः—‘एतद्देहं परित्यज्य चान्यं देहमुगाश्रय ।  
 तत्ताराध्य हृषीकेशं गच्छ सारूप्यमुत्तमम्’ ॥ २४०  
 शतानन्दः— इत्युक्तो नृपतिः सद्यः स्नात्वा स्वामिसरोजलेः ।  
 कलेवरं परित्यज्य पुनर्देहान्तरं गतः ॥ २४१  
 तत्राऽराध्य हृषीकेशं श्रीनिवापं निरामयम् ।  
 सारूप्यं गतवान् राजा स्वामिना पूर्वकल्पितम् ॥ २४२  
 एवं हरिस्तत्र चरितमद्भुतं कुर्वन् जगन्मातृमन्वितो गिरौ ।  
 आभूते जगत्याञ्च सुरौघपूजितो ददद्यथेष्टञ्च मनोरथान्तसताम् ॥  
 इत्येवं कथितं राजन् ! माहात्म्यं वेङ्कटेशितुः ।  
 यः शृणोतीदमास्त्यानं मनोरथफलप्रदम् ।  
 इह लोके सुखं मुक्ता संऽथ याति दरेः पदम् ॥ २४४

इति श्रीभविष्योत्तरपुराणे श्रीवेङ्कटाचलमाहात्म्ये कुलालप्रशंसनं

नाम चतुर्दशोऽध्यायः ।

श्रीवेङ्कटेशचरणारविन्दार्पणमस्तु ।









श्रीमते विष्वक्सेनाय नमः

श्रीयैषद्वावत्यै नमः

श्री श्रीनिवासपरब्रह्मणे नमः

## श्रीवेङ्कटाचलमाहात्म्यम्

श्रीभविष्योत्तरपुराणान्तर्गतरहस्याऽध्याय

॥ १ ॥

श्रियःकान्ताय कल्याणनिधये निधयेऽर्थिनाम् ।  
श्रीवेङ्कटनिवासाय श्रीनिवासाय मङ्गलम् ॥  
श्रीवेङ्कटाचलाधीशं श्रियाऽध्यासितवक्षसम् ।  
श्रितचेतनमन्दारं श्रीनिवासमहं भजे ॥

हरिः ॐ ।

श्रीसूतः—

- ‘ शृणु-वं मुनयः सर्वे शौनकाद्यास्तपोधनाः! ।  
तद्विष्णोर्वेङ्कटेशस्य रहस्यानुभवं परम् ॥ १
- ब्रह्माण्डे यानि तीर्थानि स्वयंव्यक्तानि यानि च ।  
चिरन्तनानि क्षेत्राणि पुण्यारण्यानि पर्वताः ॥ २
- पूर्वं श्रुतानि सर्वाणि पुराणानि द्विजोत्तमाः! ।  
सामान्यानि च मुख्यानि रहस्यं मुख्यमुत्तमम् ॥ ३
- अष्टादशपुराणानां सारश्चान्ते मया श्रुतम् ।  
व्यासप्रसादात्कारुण्यात् परिप्रज्ञेन सेवया ॥ ४
- वैकुण्ठपदसायुज्यं परमानन्ददं परम् ।  
भविष्योत्तरसारांशः सर्ववेदान्तसङ्ग्रहः ॥ ५
- तत्रापि चोत्तरे खण्डे साक्षात्सारमोचकः ।  
उमाभवेशसंवादे रहस्यानुभवो द्विजाः! ॥ ६



आनन्दनिलयस्यैव क्षेत्रमाहात्म्यमुत्तमम् ।	
मन्त्राणां मन्त्ररत्ने द्वे द्विविधं ध्यानमुत्तमम् ॥	७
शृणुष्व परमानन्दपदावाप्त्यै च दुर्लभम् ।	
देवानामपि सिद्धानां महतां योगिनां नृणाम् ॥	८
अचिकित्स्यग्रहग्रस्तविकलाङ्गविरूपिणाम् ।	
रोगिणामचिकित्सानां दुष्कर्मपरिपाकिनाम् ॥	९
आपद्धिनिवार्याभिः आवृतानाञ्च दुःखिनाम् ।	
महः । तत्कल्मभूतकुष्ठरोगकुरूपिणाम् ॥	१०
काणान्धवधिराणाञ्च भूकानां क्लृकुब्जयोः ।	
प्रायश्चित्तविहीनानां पापिनां दुःखदुःखिनाम् ॥	११
कल्पनिर्गतिकानाञ्च सर्वदा क्रमकर्मणाम् ।	
भवेत्प्रतिविधिः सद्यः प्रत्यक्षो वेङ्कटाचलात् ॥	१२
भक्तानां भवन्तानां गतिश्चान्यत्र नास्ति भोः ।	
स परः सर्वलोकानां सर्वव्याधीन् कृपानिधिः ॥	१३
निकृन्तन्नस्ति चक्रेण यत्र तस्माद्धि वेङ्कटात् ।	
तस्मात्स एव गन्तव्यो भोगमोक्षरतैर्जनैः ॥	१४
विशेषतः क्रूरकलौ नराणां पापाकराणां परिपीडितानाम् ।	
भूगोलमध्ये द्रविडे च पुण्ये श्रीवेङ्कटाद्रिर्गतिरेव नान्या ॥	१५
कलौ युगे मनुष्याणां सङ्कीर्णानाञ्च रक्षिता ।	
श्रीवेङ्कटेशान्नान्योऽस्ति सर्वानिष्टनिवारणात् ॥	१६
यं दृष्ट्वा नापरं स्थानं यं दृष्ट्वा नापरो गिरिः ।	
यं दृष्ट्वा नापरं तीर्थं यं दृष्ट्वा नापरं तपः ॥	१७
यं दृष्ट्वा नापरो देवो यं दृष्ट्वा नापरो मनुः ।	
यं दृष्ट्वा नापरा भक्तिः यं दृष्ट्वा नापरा गतिः ॥	१८



श्रीभविष्योत्तरपुराणान्तर्गतम् रहस्याऽध्यायनामकम् ४६१

यं दृष्ट्वा नापरं ज्ञानं यं दृष्ट्वा नापरं पदम् ।	
यं दृष्ट्वा नापरो लभो यं दृष्ट्वा नापरः प्रियः ॥	१९
यं दृष्ट्वा नापरं भयं साक्षादानन्दसान्द्रकम् ।	
यं दृष्ट्वा नापरं ध्यानं समाधिरपि नापरः ॥	२०
यं दृष्ट्वा ना।। मुक्तिं सर्वेन्द्रियमनोहरा ।	
यं दृष्ट्वा नापरो नित्यो यस्य कालभयं न हि ॥	२१
यं दृष्ट्वा नापरो विष्णुः भक्त्या सर्वजगन्मयः ।	
यं दृष्ट्वा त्रिविधं कृत्यं कृतवान् नात्र संशयः ॥	२२
यं दृष्ट्वा नापरो दाता रमेशान्नास्ति कामदः ।	
यं दृष्ट्वा नापरं ब्रह्म सच्चिदानन्दविग्रहात् ॥	२३
यं दृष्ट्वा नापरो योगः साष्टाङ्गः सर्वसिद्धदात् ।	
यं दृष्ट्वा नापरः पूर्णः सर्वगो वेङ्कटेश्वरात् ॥	२४
न वेदान्तात्परं शास्त्रं न देवो वेङ्कटेश्वरात् ।	
न वैकुण्ठात्परं धाम न गिरिवेङ्कटात्परः ॥	२५
सत्यं सत्यं पुनः सत्यं न देवो वेङ्कटेश्वरात् ।	
ब्रह्माण्डे नास्ति यत्किञ्चित् न भूतं न भविष्यति ॥	२६
वेङ्कटेशसमो देवो नेति वेदान्तनिर्णयः ।	
तद्रहस्यसुसंवादं स्वचित्तस्थमुमेशयोः ॥	२७
शृणुध्वमवधानेन सिद्धान्तं मुनिपुङ्गवाः ।	
श्रीसूतः- कैलासेऽनन्तशिखरे पर्वते निर्मलोज्ज्वले ॥	२८
ज्ञाननिर्मलचित्ताढ्ययोगिमण्डलसेवितम् ।	
सुखासीनं महादेवं रत्नसिंहामनोत्तमे ॥	२९
प्रणिपत्य कृपासिन्धुं पार्वती पर्यपृच्छ ।	
श्रीपार्वती- 'देवदेव! विरूपाक्ष! त्रैलोक्यतिमिरापह! ॥	३०



- तवान्त.करणानन्दरहस्यानुभवं परम् ।  
 मुक्तिक्षेत्रेषु सिद्धानां मुक्तानां कर्मबन्धनात् ॥ ३१
- तेषामानन्दसान्द्राढ्येः अत्रासिद्यत्नं शङ्कर ! ।  
 तद्ब्राम गोप्यं त्वद्वचनवैभवानन्दमीश्वर ! ॥ ३२
- पूर्णानन्दकृपादृष्टिः अस्ति चेत्तव मे वद' ।  
 ईश्वरः— 'साधु पृष्ट त्वया देवि ! भक्तानां हितकाम्यया ॥ ३३
- प्रियात्प्रियतरं मेऽस्ति तद्रहस्यं वदामि ते ।  
 ब्रह्माण्डमण्डले पुण्ये द्रविडे वेङ्कटाचले ॥ ३४
- रहस्यं सर्वलोकानां पावनं परमाद्भुतम् ।  
 स्वामिपुष्करिणीतीर्थं भक्तिज्ञानसुखप्रदम् ॥ ३५
- दर्शनात्सर्वजन्तूनां आश्चर्यं भुवि राजते ।  
 आजन्मसञ्चितं पापं दर्शनादेव नश्यति ॥ ३६
- तत्क्षणाज्ज्ञानसम्पन्नाः मुक्ताः संसारबन्धनात् ।  
 परानन्दपदे स्थित्वा मोदन्ते वेङ्कटाचले ॥ ३७
- स्नानपानस्पर्शनैस्तु किमु वक्तव्यमीश्वरि ! ।  
 स्वामिपुष्करिणीतीर्थमहिमा केन वर्ण्यते ॥ ३८
- मया वक्तुं विरिञ्चयैः न शक्यो लोकदुर्लभः ।  
 किं पुनः सिद्धयोगीन्द्रैः ससुरासुरमानवैः ॥ ३९
- सार्धलिकोटितीर्थानां पातकघ्नी सुपावनी ।  
 वेङ्कटेश्वरसद्भासः समन्ताद्योजनत्रयम् ॥ ४०
- मुक्तिभूमिश्चिदानन्दधनसन्दोहमण्डलम् ।  
 तत्र स्थितानां जन्तूनां भाग्यं भाग्यमहो नृणाम् ॥ ४१
- यद्दर्शनं सदाहृदि सच्चिदानन्दसम्भृतम् ।  
 अहो चित्तमहो चित्रं अस्मिन्वैकुण्ठमण्डले ॥ ४२



श्रीभविष्योत्तरपुराणान्तर्गतम् रहस्याऽध्यायनामकम् ४६३

निद्रासमाधिसम्पत्तिः निवासः केवलं तपः ।

कृतकृच्यमभूज्ज म शेषाचलनिवासिनः ॥ ४३

प्रार्थयामो वयं नित्यं तं निवासं नृणां किमु ! ।

तथाऽपि भक्तिसंयुक्तं कर्माचारव्रतादिकम् ॥ ४४

मनःप्रसादनं शक्त्या स्वामिप्रीतिकरं चरेत् ।

अन्नदानं महापूजोत्सववैभवमुत्तमम् ॥ ४५

स्वामिप्रसादिकैङ्कर्य आनन्त्यायोपकरुष्यते ।

यत्किञ्चित्स्वर्णदानान्नपितृश्राद्धादिकर्म च ॥ ४६

अत्र स्थाने कृतं सर्वं अनन्तफलदं स्मृतम् ।

ज्ञानिनोऽज्ञानिनो वापि समानं भक्तिपूर्वकम् ॥ ४७

कालक्षेपार्थमुत्साहे कर्मणा बन्धनं न हि ।

चिरन्तनेषु क्षेत्रेषु मुक्तिपालमुदाहृतम् ॥ ४८

सायुज्यमुक्तिरानन्दप्राप्तिः श्रीशैलमस्तके ।

मुक्तिक्षेत्रेषु मुक्तानां स्वानन्दानुभवागमः ॥ ४९

तद्विष्णोर्वेङ्कटेशस्य परानन्दपदे स्थितिः ।

एतद्विचित्रमत्रैव वेङ्कटेश्वरमण्डले ॥ ५०

वस्तुस्वभाववैचित्र्यत् परमानन्दकारणम् ।

मुक्तानां योगिनां मध्ये कश्चित्परमयोगिराट् ॥ ५१

एतत्परं रहस्यन्तु लोके जानाति नापरः ।

सर्ववेदान्तसिद्धान्तसारस्यानुभवं प्रिये ॥ ५२

ब्रह्मानन्दपदप्राप्ति कारणत्वान्मम प्रियम् ।

नैनद्रहस्यभाष्यान् वक्तव्यं यस्य कस्यचित् ॥ ५३

भक्तियुक्ताय शान्ताय वक्तव्यं वेङ्कटेश्वरे ।

सच्चिदानन्दसन्मूर्तेः कल्याणगुणवारिधेः ॥ ५४



वेङ्कटेशहरेर्ध्यानवैभवं शृणु पार्वति ! ।	
अनन्तकल्पसञ्जातपापराशिविनाशनम् ॥	५५
वाङ्मनःश्रवणानन्दभकरन्दफलप्रदम् ।	
ध्यानश्रवणमात्रेण ब्रह्मानन्दपदप्रदम् ॥	५६
न शक्यते मया वक्तुं तद्धामध्याजं फलम् ।	
तद्धामवामिनश्चित्रं अवाङ्मनसगोचरम् ॥	५७
किमु गीर्वाणसिद्धेन्द्रैः ब्रह्माद्यैर्मुनिमण्डलैः ।	
अत एव रहस्यादयो ध्यानानुभव उत्तमः ॥	५८
क्षेत्रे चादिवराहस्य साक्षात् ज्ञानमये शुभे ।	
स्वामिपुष्करिणीतीरे निर्मलात्मभिरीडिते ॥	५९
सार्धत्तिकोटिसंस्थानैः पुण्यतीर्थैः समावृते ।	
पुण्यवृक्षलसत्पुष्पश्रीगन्धतरुवासिते ॥	६०
पारिजातवनोद्यानरत्नमण्डलमण्डिते ।	
नानाद्रुमस्तारामपुष्पवाटीभिरावृते ॥	६१
निर्झरीदेवनागक्षिमृगाणां ध्वनिपूरिते ।	
समस्तदेवतासिद्धयोगिमण्डलसेविते ॥	६२
रम्ये मनोहरानन्दे भक्तिसारमहोत्सवे ।	
वैकुण्ठे विरजानद्याः तटे बाधाविवर्जिते ॥	६३
नवरत्नमयोद्भूतसहस्रस्तम्भमण्डपे ।	
जाम्बूनदभरावल्लरत्नप्रकारभास्वरे ॥	६४
रत्नप्रमालसद्भेदमवैचित्र्यविविधोज्ज्वले ।	
चतुर्दिक्षु चतुर्धाम चतुर्मुक्तिफलप्रदम् ॥	६५
अनन्तार्कनटिचन्द्रमण्डलोपरि मण्डलम् ।	
दुर्निरीक्षं दुर्गमं दुःमहं देवतादशम् ॥	६६



अचिन्त्यं तेजसा व्याप्तं अप्रमेयमगोचरम् ।	
छादितं मायया विष्णोः ज्वलितं सर्वतोमुखम् ॥	६७
मध्ये तुरीयब्रह्माख्यं स्वप्रकाशं तदेव सत् ।	
स्वशक्तिगुणवैचित्र्यात् विसृजद्विश्वमव्ययम् ॥	६८
उपादानं निमित्तञ्च कारणं जगतः सतः ।	
ऊर्णनाभेस्तन्तुनेव विहारस्तस्य मायया ॥	६९
मूलप्रकृतिः सत् कार्यत्वेनापि सङ्गतम् ।	
तत्तद्वारा बहिर्न्यक्तं ततस्तत्त्रिविधं कृतम् ॥	७०
तत्तत्कर्मानुगुण्येन भाति स्थूलं महत्कृशम् ।	
विषयग्रहणे पूर्वं दृश्यते हि तदेव सत् ॥	७१
विदुषामहमुल्लेखपरामर्शवभासकम् ।	
तदुपाधिभिरच्छिन्नं महत् स्थूलं तथा कृशम् ॥	७२
स्थूलसूक्ष्मच्छिद्रघटात् यथोद्गच्छति दीपभाः ।	
तथैव ब्रह्मणस्तेजो भाति भिन्नमुपाधिभिः ॥	७३
उपाधित्रयमेतत्तु च्छित्त्वा भक्तिमतां नृणाम् ।	
एकमेवाद्वितीयं तत् लिङ्गं भाति जृम्भितम् ॥	७४
मेघच्छिद्राणि सञ्छिद्य भानुतेज इवोत्थितम् ।	
नानात्वकल्पनायुक्तं विश्वप्रकृतिवर्जितम् ॥	७५
नेति नेतीति च श्रुत्या बोधितं यत्परं पदम् ।	
परिच्छेत्तुमशक्यत्वात् स्वप्रकाशं तदेव सत् ॥	७६
सत्यं ज्ञानमनाद्यन्तं आनन्दममृतोत्थितम् ।	
नित्यशुद्धप्रबुद्धात्मस्वरूपं वागगोचरम् ॥	७७
सर्वतो व्याप्तमात्मानं निर्मलं निष्कलं शिवम् ।	
शून्याशून्यफलं हित्वा प्रज्ञानं ब्रह्म जृम्भितम् ॥	७८



भावामावविनिर्मुक्तं द्वैताद्वैतविवर्जितम् ।	
सच्चिदानन्दसान्द्राब्धिपरिपूर्णमनामयम् ॥	७९
सत्यचिद्धनसूक्ष्माग्र्यं अस्त्रण्डमकुतोभयम् ।	
कैवल्यपदसायुज्यपरानन्दपदप्रदम् ॥	८०
निर्गुणं चेन्द्रियातीतं निराकारं निरञ्जनम् ।	
स्वभक्तदर्शनार्थाय लोकानां रक्षणाय च ॥	८१
कृपया सर्वदेवानां सिद्धानां योगिनां हितम् ।	
कालप्रवाहगम्भीरमायावर्तमवाग्बुधेः ॥	८२
तारणाय वरं दातुं भक्तिज्ञानपुरस्सरम् ।	
भजतां वाञ्छतां सम्पदायुरारोगप्रवर्धनम् ॥	८३
अणिमाद्यष्टसिद्धिञ्च योगसिद्धिञ्च सन्दिशत् ।	
अष्टाङ्गयुक्तां सद्विद्यासिद्धिञ्च विजयान्वितम् ॥	८४
मन्त्रयन्त्रमहातन्त्रदेवतासिद्धिकारणम् ।	
स्वांशावतारमूर्तीनां सर्वशक्तिफलप्रदम् ॥	८५
त्रिकालयोग्यं रक्षार्थं स्वप्रसिद्धार्थकारणम् ।	
स्वीकुर्वत्स्वगुणं ब्रह्म मूर्तिमत्तदनामयम् ॥	८६
वैकुण्ठेन सहागतं परमिदं श्रीवेङ्कटाद्रिस्थलं	
पूर्वं ज्ञानवराहमूर्तिहरिणा भूम्या सहाधिष्ठितम् ।	
लक्ष्म्यालिङ्गितरूपमद्य सगुणं कल्याणमास्ते दधत्	
शुद्धं ब्रह्म तदेव विश्वजननस्थेभ्यः प्रभुम् ॥	८७
सर्वाध्यक्षं महाविष्णुं सर्वलोकैकनायकम् ।	
कारुण्यानन्दबाहुल्यात् सर्वार्थार्थप्रदं विभुम् ॥	८८
आनन्दमूर्तिमानन्दं अचिन्त्यैश्वर्यसंयुतम् ।	
कोटिबालार्कसङ्काशं तडित्कोटिसमप्रभम् ॥	८९



चन्द्रकोटिप्रभं रत्नजम्बूनदपरिष्कृतम् ।	
विमानदेवतामूर्तितेजोमण्डलसंयुतम् ॥	९०
दिव्यं विमानमारूढं स्थितं परमशोभनम् ।	
सर्वोत्तमं महाप्रख्यं सर्वालङ्कारभूषितम् ॥	९१
नीलजीमूतसङ्काशं पीताम्बरतडिद्रुतम् ।	
रत्नतोरणविद्योतमानद्वारप्रभान्वितम् ॥	९२
पञ्चायुधवरैर्दिव्यैः मूर्तिमद्भिरुपासितम् ।	
चण्डप्रचण्डप्रमुखैः द्वारपालैरभिष्टुतम् ॥	९३
सुनन्दनन्दप्रमुखैः पारिषदैः समन्वितम् ।	
रविकोटिप्रकाशाढ्यं चन्द्रकोटिमुशीतलम् ॥	९४
अनर्घरत्नखचितदिव्याभरणभूषितम् ।	
अच्युतानन्तगोविन्दप्रमुखानन्तविग्रहम् ॥	९५
पूर्णब्रह्मतनुप्रख्यकृष्णरामावतारकम् ।	
आद्यन्तरहितं सत्यज्ञानविज्ञानविग्रहम् ॥	९६
निखिलोपनिषत्सारधनसंवेद्यविग्रहम् ।	
श्रीभूमिसहितं श्यामं सुन्दरं वेङ्कटेश्वरम् ॥	९७
अनेककोटि रुन्दर्पलावण्यमथनोत्थितम् ।	
जगन्मोहनगोपाललीलवैचित्र्यकारणम् ॥	९८
नानागमरसाभिज्ञैः वैखानसमहर्षिभिः ।	
ब्रह्मागस्त्यभरद्वाजसनकव्यासनन्दनैः ॥	९९
वामदेवशतानन्दभृग्वाद्यैश्च प्रपूजितम् ।	
जनकाद्यैर्नृपश्रेष्ठैः अर्चितं पुरुषोत्तमम् ॥	१००
मयाऽप्यङ्गिरसा देवि । लोकपालैः समर्चितम् ।	
बहुवर्षसहस्राणि स्वामिपुष्करिणीतटे ॥	१०१



मत्कुमारतपोध्यानसमाधिकुसुमार्चितम् ।	
कुमारं परमानन्दपरं नित्याभिषेचितम् ॥	१०२
मामन्तःकरणानन्दस्वानुभूतिरसालयम् ।	
शङ्खचक्राभयोद्युक्तनितम्बस्थचतुर्भुजम् ॥	१०३
दर्शनीयतमं लोके प्रसन्नवदनाम्बुजम् ।	
आकर्णान्तविशालक्षीकटाक्षाब्धितरङ्गिनम् ॥	१०४
मन्दस्मितं सुनासाग्रं सुभ्रुवं फालशोभितम् ।	
जाम्बूनदेन्दुकस्तूरीकुङ्कुमाद्यूर्ध्वपुण्ड्रकम् ॥	१०५
पादनूपुरमारभ्य किरीटान्तैः समर्चितम् ।	
वज्राङ्कुशध्वजाब्जादिरेखपादललामयोः ॥	१०६

नखमण्डलचन्द्राणां ज्योत्स्नया जितमाययोः ।	
विलसत्कुचकाठिन्यकुङ्कुमाङ्कितरेखयोः ।	
कमलाकरकाठिन्यभाविम्रदिमशालिनोः ॥	१०७
भजतां परमानन्दमकरन्दवदान्ययोः ।	
लसन्माणिक्यमञ्जीरविद्युत्पुञ्जप्रभाङ्गरेः ॥	१०८
मणिकिङ्किणिकाजालघोषैः वेदान्तरूपिभिः ।	
पादारविन्दसौन्दर्ययोग्यानर्घसुमूषणैः ॥	१०९
चारुजानूरुलावण्यप्रभारञ्जितमूषणैः ।	
नितम्बविलसत्पीतकौशेयाम्बरमेखलैः ॥	११०
अनर्घरत्नखचितैः जाम्बूनदपरिष्कृतैः ।	
विचित्रतेजसां पुञ्जैः काञ्चीवैदूर्यमण्डलैः ॥	१११
नामीपुटलसत्पीतपद्मकोशश्रियोज्ज्वलैः ।	
ऊर्ध्वरोमावलीमाभिः जितेन्द्रमणिकान्तिभिः ॥	११२



मुक्तादामलसद्वक्षःस्थलपद्मातडित्करैः ।	
ज्योतिर्मयैर्ब्रह्मसूत्रैः तपनीयमयोज्ज्वलैः ॥	११३
कम्बुग्रीवालसत्कण्ठमालारत्नप्रभाङ्कुरैः ।	
पदकेषु लसन्नानामणिदीपावलीवैरैः ॥	११४
सुरत्ताङ्गदकेयूरकङ्कणैरङ्गुलीयकैः ।	
इन्द्रनीलमणिश्यामरमणीयाहिभूषणैः ॥	११५
शङ्खचक्राभयादिश्रीभूषितैश्च भुजोत्तमैः ।	
सुचारुवुबुकोलासिपल्लवाधरपाटलैः ॥	११६
वज्रपङ्क्तिरसदन्तकान्तिचन्द्रातपस्मितैः ।	
पूर्णचन्द्रमुखाभोजरम्यनासासमोन्नतैः ॥	११७
सुवर्णमकरप्रख्यकुण्डलाभ्यां कपोलयोः ।	
जितबालार्कबिम्बाभ्यां सौन्दर्याकरसीमयोः ॥	११८
दयाम्बुधिसुधास्नानकमलक्षिद्वयोत्सवैः ।	
मणिचापलताचारुभ्रूलसद्गालपट्टकैः ॥	११९
आनीलचिकुरान्तःस्थमुक्त्ताराजिविराजितैः ।	
रमणीयसुकर्णाक्षिनिटिलाककुन्तलैः ॥	१२०
राजत्किरीटसौन्दर्यजितकन्दर्पकोटिभिः ।	
त्रितेजोऽधिकसङ्काशैः नानारत्नैर्महाश्रयैः ॥	१२१
तप्तहाटकसंलग्नैः नानावैचित्र्यरश्मिभिः ।	
अलङ्कृतं किरीटेन स्कन्ददत्तेन तेन च ॥	१२२
राजमानं दयाम्मोषिं सुधाधाराभिवर्षिणम् ।	
सर्वाङ्गभूषणैस्सर्वजगन्मोहनविग्रहम् ।	
रूपलावण्यसर्वाङ्गभूषणाद्यैरतिप्रियम् ॥	१२३



आपादकेशविलसन्मणिमन्महार्ह-

नेपथ्यजालमणिकान्तितडिकुलानाम् ।

जाम्बूनदाग्र्यस्वचितामलरम्यभासां

सोपानपालिभिरतीव भृशभिरामम् ॥

१२४

तारागणेन्दुरविमण्डलमण्डितोद्य-

त्सौदामिनीतिपथगग्रहराशियुक्तम् ।

तःक्ष्योदयाद्रिकनकाचलशृङ्गनिष्ठं

कालाग्रवृन्दमिव कान्तिकुलभिरामम् ॥

१२५

श्रीवेङ्कटेशमृतिमुन्दरमोहनाङ्गं

श्रीभूमिकान्तमरविन्ददलायताक्षम् ।

प्राणप्रियं प्रविलसत्करुणाम्बुराशिं

ब्रह्मेशवन्द्यममृतं वरदं भजामि ॥

१२६

सततं हृदयाम्भोजमभ्ये श्रीवेङ्कटेश्वरम् ।

प्रणवार्थस्वरूपं तं त्रिमण्डलसुसंस्थितम् ॥

१२७

चन्द्रसूर्याग्निबिम्बानां प्रकाशकरमच्युःम् ।

ध्यानस्वरूपं देवेशं सर्वदानन्ददं मम ॥

१२८

आपादमत्तकान्तं वै श्रीमद्भूषणभूषितम् ।

चन्दनागरकर्पूरकस्तुरीमृगालञ्छनैः ॥

१२९

कुङ्कुमैर्धनसौरभ्यसुवासितदिगन्तरैः ।

मिश्रितैर्दिव्यगन्धैश्च सुलिप्ताङ्गं मनोहरैः ॥

१३०

नानावर्णलसत्पुष्पदिव्यसौरभ्यमालया ।

हिमाम्बुसिक्तया दिव्यवैजयन्त्या विराजितम् ॥

१३१

कुमारस्वामिना नित्यं भक्त्या निर्मलचेतसा ।

दिव्योत्सवैर्दिव्यरसप्रवाहामृतपायसैः ॥

१३२



दधिक्षीरघृतैर्दिव्यसूपान्नमधुशर्करैः ।	
दिव्यसौरभनैवेद्यैः षड्रसामृतपायसैः ॥	१३३
दिव्योपचारैः कल्याणवैभवैः षोडशाभिधैः ।	
दिव्यसौरभताम्बूलैः मुक्ताचूर्णविमिश्रितैः ॥	१३४
कर्पूरवीटिकाभिश्च दिव्यभोगैः सुपूजितम् ।	
सर्वाङ्गभूषणाधिक्यलसत्कमलया सह ॥	१३५
धूपदीपमहादीपराजनीराजनोत्तमैः ।	
सुन्दरैश्चामरैश्छत्रैः व्यजनैर्दण्डोत्तमैः ॥	१३६
गीतवादित्रनृत्यैश्च मृदङ्गपटहानकैः ।	
वीणावेणुसुतालद्यैः गोमुखस्वरमण्डलैः ॥	१३७
तूर्यमेरीसुशङ्खेन्द्रदिव्यघोषैर्दिवौकसाम् ।	
सिद्धकिन्नरगन्धर्वाप्सरःकिम्पुरुषव्रजैः ॥	१३८
सतुम्बुरुहाहाहूहूनारवादिसुरर्षिभिः ।	
गरुडोरगयक्षाणां विद्याधरविनोदिनाम् ॥	१३९
सङ्गीतमधुरालापैः स्कन्दस्तोत्रैः सुतोषितम् ।	
शुद्धसत्त्वमयाकारं अपि स्वामिसरस्तटे ॥	१४०
रमन्तं रमया सार्धं आनन्दकरमानसम् ।	
वसन्तममलानन्दं आत्मारामं मुदान्वितम् ॥	१४१
समस्तदेवतावन्द्यं सार्वभौमशिखामणिम् ।	
कर्तारं सृष्टिकाले च भर्तारं पालने जगत् ॥	१४२
हर्तारं प्रलये काले वेङ्कटेश्वरमव्ययम् ।	
सर्वदेवनियन्तारं सर्वदेवेश्वरेश्वरम् ॥	१४३
चराचरात्मकं विश्वं रक्षितारं कृपानिधिम् ।	
किरीटाङ्गदसंराजदीर्घबाहुमरिन्दमम् ॥	१४४



- सर्वाङ्गलक्षणानन्दं दर्शयन्तं पदाम्बुजम् ।  
 सत्यं विशुद्धविज्ञानं घनप्रज्ञाप्रदं हरिम् ॥ १४५  
 कारुण्यविग्रहं देवं सर्वजीवदयापरम् ।  
 उपासहे वयं नित्यं हृदयेऽष्टदलाम्बुजे ॥ १४६  
 अष्टाक्षरपदानन्दं रमेशं कर्णिकोपरि ।  
 एवं ध्येयं पुरस्कृत्य पश्चाद्भयानमिदं वदेत् ॥ १४७  
 यन्नामश्रुतिसारसान्द्रजलविस्थाने लसत्कौस्तुभं  
 स्वाज्ञानान्धतमिसदुःखहरणं मत्पुत्रसञ्जीवनम् ।  
 विश्वाभीष्टवरप्रदानफलदं भोगीन्द्रसद्गुणं  
 सर्वैश्वर्यनिदानमात्मवरदं श्रीवेङ्कटेशं भजे ॥ १४८  
 सन्तोषो मम वेङ्कटेशनिकटे श्रीस्वर्णमुख्यास्तटे  
 स्वावासो भवतीति दिव्यसरितः स्वर्गापवर्गप्रदे ।  
 कैलासे विधिकुम्भसम्भवनुते श्रीकालहस्तिस्थले  
 कैवल्ये वसतामनन्तमहिमा योगीश्वरो दुर्लभः ॥ १४९  
 तारं नतिं समुद्धृत्य श्रीपूर्वं मन्त्रमुच्चेत् ।  
 नवाक्षरमिदं देवि सर्वगोप्यं हृदि स्थितम् ।  
 त्वयि स्नेहात्प्रमाख्यातं परानन्दपदप्रदम् ॥ १५०  
 नमः श्रीवेङ्कटेशाय शुद्धज्ञानस्वरूपिणे ।  
 बासुदेवाय शान्ताय श्रीनिवासाय मङ्गलम् ॥ १५१  
 मन्त्राभ्यानमिदं कृत्वा पश्चान्मन्त्रमिदं वदेत् ।  
 नमः श्रीवेङ्कटेशाय नमोऽन्तं वा समुच्चेत् ॥ १५२  
 अष्टाक्षरमिदं ख्यातं भुक्तिमुक्तिफलप्रदम् ।  
 रहस्यं सर्वमन्त्राणां गोपनीयं प्रयत्नतः ॥ १५३



- स्वामिपुष्करिणीस्नानं वेङ्कटेश्वरदर्शनम् ।  
महाप्रसादस्वीकारः तयं त्रैलोक्यदुर्लभम् ॥ १५४
- सर्वत्र कीर्तयेत्प्राज्ञः स्वामिपुष्करिणीं पराम् ।  
सुवर्णमुखरीं दिव्यां वेङ्कटेश्वरमव्ययम् ॥ १५५
- अज्ञानान्धतमःसूर्य पापिनान्तु न रोचते ।  
एतत्सूक्ष्मतरं पुण्यं योगिनामपि दुर्लभम् ॥ १५६
- स्वामिपुष्करिणीं गङ्गां सुवर्णमुखरीं पराम् ।  
वेङ्कटेशं हरिं सेतुं सर्वतीर्थेषु संसरन् ॥ १५७
- महापातकसङ्घेभ्यो मुक्तः प्रज्ञानवान् भवेत् ।  
एतत् स्थूलं महापुण्यं पापिनान्तु न रोचते ॥ १५८
- स्वामिपुष्करिणीतीर्थं दिव्यौषधरसायनम् ।  
वैद्यः श्रीवेङ्कटेशोऽयं मृत्युरोगनिवृत्तनः ॥ १५९
- यावद्वेङ्कटनायकस्य शिखरप्राप्तिर्न वै योगिनं  
तावज्जन्मजरादिदुःखनिलयः संसारकोलहलः ।  
ब्रह्माण्डान्तपरिभ्रमत्कृतमहापुण्यौघचन्द्रोदये  
सत्सङ्गामृतसेवनाद्धरिमये प्रीतिर्भवेद्वेङ्कटे ॥ १६०
- यावन्नास्ति समस्तलोकरमणः श्रीवेङ्कटेशाभिधः  
स्वानन्दानुभवस्थिरोऽमलधियां योगीश्वराणां नृणाम् ।  
नानायोनिषु गर्भवासमसुखं विष्णुतृप्तशोकाकुलं  
सम्प्राप्याऽशु विनाशदुःखनरकांस्तावद्भवाब्धौ स्थितिः ॥ १६१
- आस्थानं देवतागोप्यं ब्रह्मगोप्यं समासतः ।  
इदमेव ममानन्दं ध्यानं हृदयगोचरम् ॥ १६२
- अस्य श्रीवेङ्कटेशस्य सीमायां यात्रिके जने ।  
वाङ्मनःकायवर्गेण ये कुर्वन्ति नराधमाः ॥ १६३



उपद्रवञ्च घातञ्च द्रव्यञ्चापहरन्ति ते ।	
रौरवादिषु सर्वेषु नरकेषु च दारुणम् ॥	१६४
ब्रह्मकरूपसहस्रान्तं पच्यन्ते नात्र संशयः ।	
भक्त्या श्रीवेङ्कटेशस्य सीमारक्षां करोति यः ॥	१६५
स एव राज्यकर्ता स्यात् देहान्ते मुक्तिमाप्नुयात् ।	
परमानन्ददं ध्यानं कृत्वाऽन्नं भुज्यते मया ॥	१६६
त्वया समो नैव नैव ध्येयो ब्रह्माण्डगोलके ।	
सत्यं श्रीवेङ्कटेशस्य समः कालत्रयेऽपि वा ॥	१६७
एतं रहस्यमध्यायं श्रीवेङ्कटपतेः प्रियम् ।	
जपित्वा भुज्यते येन प्रत्यहं परमात्मनः ॥	१६८
नृत्यन्ति पितरः सर्वे सन्तुष्टास्तस्य वंशजाः ।	
देवाश्च ऋषयस्तृप्ताः प्रयान्ति परमं पदम् ॥	१६९

ऋषयः—

आश्चर्यमतुलं श्रुत्वा परमानन्दनिर्वृताः ।	
आनन्दाश्रुपरिक्लिप्ता रोमाञ्चितवपुर्धराः ॥	१७०
विस्मिताः शौनकाद्यास्तु भक्त्याऽऽनन्दं पुनर्गताः ।	
पुनर्ध्यानं समासाद्य पुनर्गद्गदया गिरा ॥	१७१
उचुः शनैर्महात्मानं सूतं पौराणिकोत्तमम् ।	
व्यासशिष्यं महाभागं शास्त्रसिद्धान्तकोविदम् ॥	१७२
‘अद्य श्रुतं श्रुतं मुख्यं अद्यानन्दं गता वयम् ।	
अद्यैव जन्म सफलं साक्षात्संसारमोचकम् ॥	१७३
त्वत्प्रसादाद्गमिष्यामो वयं शेषाचलं प्रति ’ ।	

श्रीसूतः—

अष्टादशपुराणेतिहासानामुपवर्णिनाम् ॥	१७४
-------------------------------------	-----



पुराणानां स्मृतीनाञ्च सर्वेषां श्रुतिसारिणाम् ।	
अखिलोपनिषत्सारवेदांतानां मुनीश्वराः ! ॥	१७५
श्रवणैश्च कृतैर्योगैः भक्तिज्ञानविरागदैः ।	
यज्ञदानतपःकर्मव्रतमन्त्रजपार्चनैः ॥	१७६
आजन्म नैमिषारण्यकृतपुण्यैरनेकशः ।	
भवतामागतं हस्ते साक्षात्संसारमोचकम् ॥	१७७
वैकुण्ठस्थानशेषाद्रिप्राप्तिरूपं महत्फलम् ।	
अहं गोप्यमिदं वेद्मि शुक्रो वेत्ति न चापरः ॥	१७८
मद्गुरोः कृपयाऽधीतं उक्तञ्च भवतां द्विजाः ! ।	
गच्छन्त्वं मुनयः ! सर्वे सखीवृद्धाः सवालकाः ॥	१७९
समाप्य सत्तं सकलं विलम्बो मास्तु शीघ्रतः ।	
तत्र गत्वोपवासेन स्नात्वा स्वामिसरोवरे ॥	१८०
नत्वाऽऽद्यं भूमिवाराहं ज्ञानक्षेत्रनिवासिनम् ।	
दिव्यं विमानमाश्चर्यं नत्वा श्रीवेङ्कटेश्वरम् ॥	१८१
प्रदक्षिणनमस्कारैः स्तुत्वा स्तोत्रैः प्रणम्य च ।	
नैवेद्यदानधर्मैश्च पूजां कृत्वा च भक्तिः ॥	१८२
मौनव्रतमथ त्यक्त्वा क्षमापूर्वं वरप्रदम् ।	
सम्प्रार्थ्य निवसामोऽत्र भूयात्तेऽनुग्रहो महान् ॥	१८३
इत्येवं कायवाक्चित्तैः निवासं सत्यमीरितम् ।	
कुरुन्त्वं त्वरया भक्त्या यूयं वैकुण्ठवेङ्कटे ॥	१८४
परमानन्दसान्द्राब्धौ क्रीडन्त्वं मुनिपुङ्गवाः ! ।	
समस्तदेवतासिद्धसन्निधावात्मवेङ्कटे ॥	१८५
स्वामिना क्षेत्रपालेन सुप्रसन्नेन रक्षिते ।	
निवासमपि निर्विघ्नं कुरुन्त्वमविशङ्कया ॥	१८६



तयोरनुग्रहेणैव वैकुण्ठक्षेत्रपालयोः ।	
भद्रं वो वसतां नित्यं शाश्वतं भवति द्विजाः ! ॥	१८७
अस्मिन् क्षेत्रे कृतानाञ्च महतां पापकर्मणाम् ।	
क्षेत्रपालस्य शूलग्रे यातना चक्रवद्भवेत् ॥	१८८
युगान्तं क्षणमात्रेण तेषां कालस्तु गच्छति ।	
पापान्ते मुक्तिरस्त्येव वेङ्कटाद्रौ न संशयः ॥	१८९
सत्यं सत्यं पुनः सत्यं मद्गुरोर्वचनं द्विजाः ! ।	
भवतां पुण्यशीलानां नैमिशारण्यवासिनाम् ॥	१९०
कृपयाऽनुग्रहं लब्ध्वा कार्शीं गत्वा प्रणम्य च ।	
मद्गुरोः पादमूलञ्च व्यासस्यामिततेजसः ॥	१९१
अनुज्ञया गमिष्यामि वेङ्कटाद्रिं द्विजोत्तमाः ! ।	
सूतवाक्यं तदा श्रुत्वा शौनकाद्या ऋषीश्वराः ॥	१९२
समाप्य सत्रमागत्य वेङ्कटाद्रिमनृष्य च ।	
सूतवाक्यप्रमाणेन तत्रानन्दपदाम्बुधौ ॥	१९३
देहान्तं प्राप्य मोदन्ते ससूताः शौनकादयः ।	
इमं पवित्रमध्यायं साक्षात्संसारमोचकम् ॥	१९४
सर्ववेदान्तसिद्धान्तं यः श्रावयति नित्यशः ।	
वेङ्कटेश्वरभक्तेभ्यो ब्राह्मणेभ्यश्च योगिनाम् ॥	१९५
यः शृणोति सदा भक्त्या रहस्यानुभवोत्तमम् ।	
यः स्थापयति लोकेऽस्मिन् सिद्धान्तमिममद्भुतम् ॥	१९६
विद्यार्थी लभते विद्यां धनार्थी लभते धनम् ।	
पुत्रार्थी लभते पुत्रान् कन्यार्थी लभते वधुम् ॥	१९७
वश्यार्थी वश्यमाप्नोति जयार्थी जयमाप्नुयात् ।	
मोक्षार्थी मोक्षमाप्नोति ज्ञानार्थी ज्ञानमाप्नुयात् ॥	१९८



श्रीभविष्योत्तरपुराणान्तर्गतरहस्याऽध्यायः

४७७

यां यां कामयते सिद्धिं तां तामप्नोति स द्विजः ।

वेङ्कटेशे परां प्रीतिं लभते सोऽतिभक्तिमान् ॥ १२९

इति श्रीभविष्योत्तरपुराणे श्रीवेङ्कटाचलमाहात्म्ये उमामहेश्वरसंवादे

सकलोपनिषत्सिद्धान्तश्रीवेङ्कटेश्वररहस्यानुभवो नाम

अशीतितमोऽध्यायः ।

~~~~~

हरिः ॐ ॥ तत्सत् ॥

कल्याणाद्भुतगात्राय कामितार्थप्रदायिने ।

श्रीमद्वेङ्कटनाथाय श्रीनिवासाय मङ्गलम् ॥ ४ ॥

॥ श्रीरस्तु ॥





८५४

महाराजस्य कृतं नाम भद्रं भवति

॥ श्री गणेशाय नमः ॥

॥ श्री गणेशाय नमः ॥

महाराजस्य कृतं नाम भद्रं भवति

महाराजस्य कृतं नाम भद्रं भवति

॥ श्री गणेशाय नमः ॥

॥ श्री गणेशाय नमः ॥

॥ श्री गणेशाय नमः ॥

॥ श्री गणेशाय नमः ॥

॥ श्री गणेशाय नमः ॥







